

اجارہ بنوکیہ

بینک سے لیز اور کرایہ پر گاڑی وغیرہ لینے کا حکم



مرتب

حضرت مولانا مفتی احمد رضا صاحب

تمیز شدہ

حضرت مولانا مفتی رشید احمد لکھنؤوی

خلیفہ مجاز

عارف اللہ حضرت مولانا شاہ حکیم محمد اختر صاحب

اجارہ بنوکیہ اور خلاف شرع امور:

سیکوریٹی ڈپازٹ	مرمت کا خرچہ	بعض کرایہ کا مجہول ہونا
التزام تصدیق	ایک عقد کو دوسرے عقد پر معلق اور مشروط کرنا	

مراجہ بنوکیہ میں بھی چھ خلاف شرع امور ہیں

ناشر تعمیر معاشرہ جامعہ غلامی رائیں

مدنی کالونی، ہاگس بے روڈ گڑکیں، ماڑی پور کراچی 33-2117851
societyrectifier@gmail.com

حضرت مولانا مفتی احمد رضا صاحب کی چند کتابیں

- اصلی چہرہ
- حیض و نفاس
- اصلی زینت
- تقویٰ کے چار انعامات
- ہوئی پرستی کا خطرناک انجام
- آٹھ مسائل
- غیر سودی بینکاری ایک منصفانہ علمی جائزہ
- حج و عمرہ میں خواتین کے مسائل مخصوصہ
- درس ارشاد الصرف
- درس نحو میر
- حرام ذرائع آمدن اور ان کی مرتبہ صورتیں
- طلاق ثلاث
- قربانی کے فضائل و مسائل
- ادعیہ نافعہ
- انتہائی مفید دعا
- مردہ بیکافل اور شرعی وقف
- ڈاڑھی اور مونچھ مع ٹخنے کھلے رکھنے کا حکم
- کرنی، ہنڈی و حوالہ کے کاروبار کی شرعی حیثیت
- امام ابوحنیفہ رحمہ اللہ تعالیٰ کی ذہانت کے دلچسپ واقعات
- ڈیجیٹل تصویر اور ڈی وی چینل کے ذریعے تبلیغ کا حکم
- مسلمان تاجر
- منفرد اور مقتدی کی نماز اور قراءت کا حکم

ناشر تعمیر معاشرہ جامعہ غلامی رائیں

مدنی کالونی، ہاگس بے روڈ گڑکیں، ماڑی پور کراچی 33-2117851

فہرست مضامین

۱	تمہید	۳
۲	﴿اجارہ بنوکیہ (گازی اجارہ) اور خلاف شرع امور﴾	۴
۳	اجارہ بنوکیہ کی صورت	۴
۴	اجارہ بنوکیہ اور خلاف شرع امور	۵
۵	﴿خلاف شرع امر نمبر ۱: سیکورٹی ڈپازٹ کے نام سے ایڈوانس رقم لینا﴾	۶
۶	رہن کی تفصیل	۶
۷	قرض کی تفصیل	۷
۸	امانت کی تفصیل	۹
۹	﴿مفسد عقد شرائط کی ضروری تفصیل﴾	۱۵
۱۰	کس قسم کی شرط عرف سے جائز ہوتی ہے اور کس قسم کی نہیں؟	۲۲
۱۱	﴿خلاف شرع امر نمبر ۲: اجارہ اور اس میں مرمت کی شرط﴾	۲۴
۱۲	اجارہ بنوکیہ کا حکم	۲۶
۱۳	مرمت کی تفصیل	۲۹
۱۴	﴿خلاف شرع امر نمبر ۳: اجرت اور کرایہ کا مجہول ہونا﴾	۳۹
۱۵	معقود علیہ اور اجرت و ثمن میں کمی بیشی کا قانون	۴۰
۱۶	اجارہ بنوکیہ کا حکم	۴۰
۱۷	عقد بیع و اجارہ کے مکمل ہونے کے بعد ثمن و اجرت میں کمی بیشی کا قانون	۴۱
۱۸	چند جزئیات کا حکم	۴۳
۲۹	﴿خلاف شرع امر نمبر ۴: لزوم التزام تصدق مال کا حکم﴾	۵۰
۲۰	قانون التزام تصدق	۵۰

۲۱	التزام تصدق مال اور مجلس تحقیق مسائل حاضرہ	۶۳
۲۲	﴿خلاف شرع امر نمبر ۵: الصفقة فی الصفقة﴾	۶۷
۲۳	اجارہ بنوکیہ کا حکم	۶۸
۲۴	بیع الوفاء کی صورتیں	۶۹
۲۵	اکابر رحمہم اللہ تعالیٰ کے فتاویٰ	۷۱
۲۶	دوسری صورت یعنی شرط و فاء قبل العقد کے جواز کے مستدللات کا تجزیہ	۷۴
۲۷	عقد سے قبل وعدہ بیع اور حضرت حکیم الامتہ رحمہم اللہ تعالیٰ کا رد اور فتاویٰ	۸۱
۲۸	کیا شرط و فاء قبل العقد میں دو قول ہیں؟	۸۴
۲۹	عقد سے قبل یک طرفہ وعدے کا حکم	۹۱
۳۰	﴿مراجعة بنوکیہ اور خلاف شرع امور﴾	۱۰۰
۳۱	مراجعة بنوکیہ کی صورت	۱۰۰
۳۲	﴿خلاف شرع امر نمبر ۱: وعدہ کی بنیاد پر خریداری پر مجبور کرنا﴾	۱۰۱
۳۳	﴿خلاف شرع امر نمبر ۲: عدم خریداری کی صورت میں مالی نقصان اور جرمانہ ڈالنا﴾	۱۰۱
۳۴	﴿خلاف شرع امر نمبر ۳: عیب کی صورت میں رد اور عدم خریداری کا حق نہ دینا﴾	۱۰۱
۳۵	﴿خلاف شرع امر نمبر ۴: قبضہ امانت کی قبضہ ضمان میں تبدیلی﴾	۱۰۲
۳۶	﴿خلاف شرع امر نمبر ۵: تاخیر قسط کی صورت میں التزام تصدق کے نام سے جرمانہ لینا﴾	۱۱۰
۳۷	﴿خلاف شرع امر نمبر ۶: بیع کا بینک کے ضمان میں نہ آنا﴾	۱۱۰
۳۸	مراجعة بنوکیہ اور مراجعة شرعیہ میں واضح فرق	۱۱۱

بسم الله الرحمن الرحيم
نحمدہ ونصلی علی رسولہ الکریم، اما بعد!

اللہ تعالیٰ نے ہی انسان کو پیدا کیا ہے، اور ایک خاص زندگی گزارنے کا مکلف اور پابند بھی بنایا ہے، چونکہ اللہ تعالیٰ حکیم ہیں، اور حکیم ذات کے ہر فیصلے اور حکم میں بے شمار حکمتیں ہوتی ہیں، اس لیے ہر مومن کا ایمان ہے کہ اللہ تعالیٰ نے اپنے بندوں کے لیے جو زندگی تجویز فرمائی ہے اس میں سراسر سو فیصد بندوں ہی کا نفع ہے۔ جس طرح عبادات و عقائد میں ہم شریعت کے احکام کے پابند ہیں، اسی طرح معاملات میں بھی ہم اصول شرعیہ کے پابند ہیں، کسی کے لیے جائز نہیں کہ خرید و فروخت اور کرایہ داری و اجارہ کے معاملات میں اصول شرعیہ سے صرف نظر کر کے اپنے ذہن سے ان کی صورتیں تجویز کرے۔

اللہ تعالیٰ نے پورے دین کی حفاظت کی ذمہ داری لی ہے، اور پورے دین میں معاملات بھی ہیں۔ اس لیے کسی کے لیے ممکن نہیں کہ وہ معاملات شرعیہ کو اپنی مرضی کے مطابق بدل سکے۔ اللہ تعالیٰ کا یہ ایک تکوینی نظام ہے کہ دین میں غفلت، اضافہ، بگاڑ اور کوتاہیوں کو چلنے نہیں دیتے، ان کے ازالے کی صورتوں کو خود ہی وجود بخشتے ہیں۔

اسلام کے نام سے جو بینک منسوب ہیں ان کے کئی معاملات شرعی اصولوں کے خلاف ہیں، جن میں سے اجارہ اور مراہجہ بھی ہیں۔

زیر نظر رسالہ میں اسلامی بینکوں کے مروجہ اجارہ اور مراہجہ پر قدرے تفصیل سے کلام کیا گیا ہے، اور خلاف شرع امور کو عبارات فقہیہ صریحہ سے واضح کیا گیا ہے، نیز جن عبارات سے جواز پر استدلال کی کوشش کی گئی ہے ان کو بھی واضح کیا گیا ہے کہ یہ استدلال کس حد تک درست ہے؟ اللہ تعالیٰ اس کو قبول فرمائیں اور امت کے لیے نافع بنائیں۔

آمین یا رب العالمین

﴿اجارہ بنوکیہ (گاڑی اجارہ) اور خلاف شرع امور﴾

اجارہ بنوکیہ کی صورت:

درج ذیل امور کی پابندی کے ساتھ بینک گاڑی وغیرہ اشیاء اجارہ اور کرایہ پر دیتا ہے:

(۱) مستاجر (کرایہ دار اور کلائنٹ) کو یہ بتایا جاتا ہے کہ جو گاڑی آپ کو مطلوب ہے اس کی کل قیمت مثلاً دس لاکھ ہے، اور اس کا تکافل مثلاً دو لاکھ ہے، اور اس پر مثلاً تین لاکھ ہم زائد لیں گے، کل رقم پندرہ لاکھ ہوگی۔ ان میں سے مثلاً تین لاکھ ایڈوانس..... سیکورٹی ڈپازٹ..... کے نام پر جمع کرنا ہوگا اور باقی کرایہ کے نام پر ماہانہ اقساط کی صورت میں ادا کرنا ہوگا۔

(۲) اگر گاڑی جل گئی یا ایسا حادثہ پیش آیا جس سے پوری گاڑی تباہ ہوگئی تو بینک اس کا ضامن ہوگا اور تکافل کمپنی سے دوسری گاڑی لے کر دے گا۔

(۳) اگر گاڑی پوری تباہ نہ ہوئی، اس کے ٹائر خراب ہو گئے یا انجن کمزور ہو گیا یا پلگ وغیرہ دوسرے پرزے خراب ہو گئے تو ان کی مرمت آپ یعنی کرایہ دار اور کلائنٹ کے ذمہ ہوگی، اگرچہ وہ پرزے معمول کے استعمال سے خراب ہوئے ہوں، ان کے خراب ہونے میں کرایہ دار کی طرف سے کوئی تعدی، غفلت اور زیادتی نہ ہو۔

(۴) شروع کے چند مہینوں کا کرایہ تو متعین ہوگا کہ مثلاً بیس ہزار ہے لیکن اس کے بعد کا کرایہ ایک مخصوص شرح کے ساتھ منسلک ہوگا جس کے بڑھنے سے کرایہ بڑھے گا جیسے مثلاً ڈالر کی قیمت بڑھے گی تو کرایہ بھی بڑھے گا۔ البتہ یہ بڑھوتری پندرہ فیصد تک ہوگی، اس سے زیادہ نہیں، اور نہ بڑھنے سے نہ بڑھے گا، جبکہ اجارہ پوری مدت کے لیے ابتداء سے ہوگا

اور فتح کا اختیار نہ ہوگا۔

- (۵) کرایہ کی قسط میں تاخیر ہوئی تو مخصوص شرائط کے پیش نظر التزام تصدق کے نام سے مثلاً پانچ ہزار کرایہ سے زائد جمع کرنا ہوگا۔
- (۶) اقساط کے مکمل ہونے کے بعد سابق وعدہ، شرط اور تعلیق کی بنیاد پر ایڈوانس.....
- سیکورٹی ڈپازٹ..... کے عوض گاڑی کی بیع ہو جائے گی، اور اس کے بعد آپ (کلائنٹ) گاڑی کے مالک ہو جائیں گے۔

اجارہ بنوکیہ اور خلاف شرع امور:

اس میں پانچ خلاف شرع امور ہیں:

- (۱) سیکورٹی ڈپازٹ کے نام سے ایڈوانس رقم لینا۔ (سیکورٹی ڈپازٹ)
- (۲) کرایہ دار اور مستاجر پر یہ شرط لگانا کہ گاڑی خراب ہو جائے تو اس کی مرمت کا خرچہ آپ کے ذمہ ہے۔ (مرمت کا خرچہ)
- (۳) بعض مہینوں کے کرایہ اور اجرت کا مجہول ہونا۔ (بعض کرایہ کا مجہول ہونا)
- (۴) تاخیر قسط و کرایہ کی صورت میں التزام تصدق کے نام سے مالی جرمانہ لگانا۔ (التزام تصدق)

- (۵) الصفقة فی الصفقة یعنی اس شرط پر اجارہ اور کرایہ کا معاملہ کرنا کہ آخر میں بیع کا معاملہ بھی ہوگا۔ (ایک عقد کو دوسرے عقد پر معلق اور مشروط کرنا)

﴿خلاف شرع امر نمبر ۱: سیکورٹی ڈپازٹ کے نام سے ایڈوانس رقم لینا﴾

سیکورٹی ڈپازٹ کی فقہی تکلیف اور حیثیت:

اس میں تین احتمال ہیں:

(۱) رہن (۲) قرض (۳) امانت

اور یہ تینوں ناجائز ہیں۔

رہن کی تفصیل:

رہن دو وجہوں سے ناجائز ہے:

- (۱) رہن ہمیشہ کے لیے ”شے مضمون“، یعنی ایسی شے جس کا ضمان لازم ہو..... کے بدلے میں رکھا جاتا ہے، جبکہ اجارہ میں شےء موجر مثلاً گاڑی وغیرہ جو کہ کرایہ دار کے ہاتھ میں مضمون نہیں بلکہ امانت ہوتی ہے، جس کے عوض میں رہن رکھا جاتا ہے اور امانت کے عوض رہن رکھنے کو حضرات فقہاء کرام رحمہم اللہ تعالیٰ نے ناجائز فرمایا ہے۔

قال غياث الدين أبو محمد غانم بن محمد البغدادی الحنفی رحمہ اللہ تعالیٰ: وكذا لو رهن المستأجر بالعين الذي استأجره أو أخذ المستأجر من الآجر رهنا بالعين الذي استأجره قبل التسليم كان باطلا .

(مجمع الضمانات ۱/۴، ط: دار الكتب العلمیہ)

قال ملك العلماء علاء الدين أبو بكر بن مسعود الكاساني رحمہ اللہ تعالیٰ: وأما العين فنقول: لا خلاف في أنه لا يجوز الرهن بالعين التي هي أمانة في يد الراهن كالوديعة والعارية ومال المضاربة والبضاعة والشركة والمستأجر ونحوها فإنها ليست بمضمونة أصلا .

(بدائع الصنائع ۵/۲۰، ط: رشیدیہ)

(۲) بنا بر تسليم صحت رہن..... شیء مرهون..... سے نفع اٹھانا حرام ہے جبکہ یہاں اس رہن کی رقم کو بینک استعمال کر کے نفع اٹھاتا ہے۔

قال ابن عابدين رحمه الله تعالى: قال ط: قلت: و الغالب من أحوال الناس أنهم انما يريدون عند الدفع الانتفاع و لولاه لما أعطاه الدرهم و هذا بمنزلة الشرط لأن المعروف كالمشروط و هو مما يعين المنع و الله تعالى أعلم. (الشامية ۱۰/ ۸۷، ط: رشيدية)

قرض کی تفصیل:

قرض بھی تین وجہ سے ناجائز ہے:

(۱) اس قرض میں تاخیر اور مدت کی شرط ہوتی ہے کہ اتنی مدت تک آپ کا یہ قرض ہمارے پاس لازماً رہے گا، آپ واپسی کا مطالبہ نہیں کر سکتے۔ جبکہ قرض میں یہ شرط جائز نہیں، کیونکہ یہ شرط قرض کو سود بنا دیتی ہے۔

قال الامام المرغيناني رحمه الله تعالى: (و كل دين حال اذا أجله صاحبه صار مؤجلاً) لما ذكرنا (الا القرض) فان تأجيله لا يصح لأنه اعارة و صلة في الابتداء حتى يصح بلفظة الاعارة و لا يملك التبرع كالوصي و الصبي و معاوضة في الانتهاء فعلى اعتبار الابتداء لا يلزم تأجيل فيه كما في الاعارة اذ لا جبر في التبرع و على اعتبار الانتهاء لا يصح لأنه يصير بيع الدراهم بالدراهم نسيئة و هو ربا. (الهداية ۶/ ۳)

(۲) یہ قرض عقد اجارہ کے لئے شرط ہے اور عقد میں ایسی شرط جو عقد کے مقتضاء اور طلب کے خلاف ہو اور اس میں کسی ایک فریق کا فائدہ ہو، اس کو شرعاً ”شرط فاسد“ کہا جاتا ہے جس کی وجہ سے عقد فاسد اور ناجائز ہو جاتا ہے۔ لہذا بینک کے اس شرط لگانے سے اجارہ اور کرایہ کا یہ معاملہ فاسد اور ناجائز ہوا۔

فى الهندية: و لو استاجر داراً بأجرة معلومة و شرط الآجرتطين الدار و تعليق باب عليها أو ادخال جذع فى سقفها على المستأجر فالاجارة فاسدة و كذا اذا آجر ارضا و شرط كرى نهرها أو حفر بئرها أو ضرب مسناة عليها كذا فى البدائع. (الهندية ۴۳۳/ ۴، ط: رشيدية)

(۳) اس میں سود کا گناہ ہے۔

تفصیل یہ ہے کہ (بفرض تسلیم عدم شرط) یہ قرض..... حدیث: ﴿كل قرض جر منفعة فهو ربا﴾ میں داخل، ناجائز اور سود ہے کیونکہ اس کی وجہ سے عام طور پر مستاجر اور کلائنٹ دو فائدے حاصل کرتا ہے:

ایک فائدہ..... استیجار کا یعنی اس کی بنیاد پر کرایہ پر گاڑی مل جاتی ہے..... اور یہ سود ہے۔ حضرت مفتی اعظم مفتی رشید احمد صاحب رحمہ اللہ تعالیٰ بلٹی کے مسئلہ میں تحریر فرماتے ہیں:

”اگر قرض لئے بغیر ٹرک کا ڈرائیور کسی کو وکیل نہیں بناتا تو یہ اس لئے ناجائز ہے کہ وکیل قرض سے استیجار کا نفع حاصل کر رہا ہے جو سود ہے۔“ (احسن الفتاویٰ ۱۷۵، ۱۷۶، ۷/ ۷)

دوسرا فائدہ..... جب ایڈوانس قرض زیادہ ہو تو کرایہ میں کمی کی صورت میں بھی فائدہ حاصل کرتا ہے۔ مثلاً بدوں ایڈوانس اور قرض اگر کرایہ دس ہزار ہے تو ایڈوانس کی صورت میں پانچ یا آٹھ ہزار ہو جاتا ہے..... اور اس فائدہ کو خود حضرات مجوزین نے کتاب ”غیر سودی بینکاری“ میں بھی ناجائز لکھا ہے۔ چنانچہ لکھتے ہیں:

”ان میں سے بعض طریقوں پر فقہی اعتبار سے اشکال بھی ہے مثلاً اس سیکورٹی ڈپازٹ کی وجہ سے، جو غلط کی وجہ سے انتہاء قرض بن چکا ہے کرائے میں اجرت مثل سے کمی کرنا ناجائز نہیں“ (غیر سودی بینکاری: ۲۷۴)

احتمال قرض پر مندرجہ بالا اشکالات کا کوئی صحیح حل ممکن نہیں۔ لہذا یہ ایڈوانس رقم رکھوانا ناجائز ہے اور عقد اجارہ فاسد، ناجائز اور محکم سود ہے۔

اور امانت دو وجہوں سے درست نہیں ہے:

امانت کی تفصیل:

امانت دو وجہ سے صحیح نہیں:

(۱) اس پر امانت کی تعریف صادق نہیں۔ کیونکہ امانت کو ”سیکورٹی ڈیپازٹ“ اور ”لازمی قرضہ“ نہیں کہا جاتا۔ بلکہ امانت کی تعریف یہ ہے کہ ”صراحتاً یا دلالتاً کسی غیر کو اپنے مال کی حفاظت پر مقرر کرنا“۔

تسليط الغير على حفظ ماله صريحا أو دلالة.

(الشامية ۵۲۶/۸، ط: رشيدية)

(۲) امانت کا حکم بھی ثابت نہیں۔ کیونکہ امانت کا حکم یہ ہے کہ امانت رکھنے والا جب چاہے لے سکتا ہے، امین کے ذمہ ہے کہ عند الطلب ادا کرے، امین کو روکنے کا حق نہیں، جبکہ یہاں روکا جاتا ہے۔

قال العلامة الحصكفي رحمه الله تعالى: (و هي امانة) و هذا حكمها مع وجوب الحفظ و الأداء عند الطلب و استحباب قبولها.

(الشامية ۵۲۸/۸، ط: رشيدية)

کتاب ”غیر سودی بینکاری“ پر تبصرہ:

(۱) حضرت نے اسے انتہاء قرض تسلیم کر کے اجرت مثل سے کمی کو ناجائز فرمایا ہے۔ آئیے اس ناجائز ہونے کی فقہی وجہ پر غور کرتے ہیں، جہاں تک ہم نے غور کیا ہے تو ہماری سمجھ میں عدم جواز کی وجہ ﴿کل قرض جر منفعة فهو ربا﴾ ہے یعنی یہ سود ہونے کی وجہ سے ناجائز ہے۔ آپ مدظلہ نے ”ناجائز تو لکھ دیا“، لیکن ”سود“ نہیں فرمایا، کیوں؟ اگر ﴿کل قرض جر منفعة فهو ربا﴾ کی وجہ سے اجرت مثل میں کمی کرنے کا نفع

حاصل کرنا، ناجائز ہے تو اس کی وجہ سے استیجار کا نفع حاصل کرنا کیوں ناجائز نہیں؟ جبکہ یہ معلوم ہے کہ سیکوریٹی ڈیپازٹ کے بغیر استیجار کا فائدہ حاصل نہیں ہو سکتا۔

حضرت مفتی اعظم مفتی رشید احمد قدس سرہ نے تو بلیٹی کے مسئلہ میں استیجار کے فائدہ کو بھی ﴿کل قرض جر منفعة فهو ربا﴾ میں داخل کر کے اس کو سود اور ناجائز فرمایا ہے۔

(احسن الفتاویٰ ۱۷۵، ۱۷۶، ۱۷۷/۷)

حدیث شریف میں تو مقروض سے ہدیہ قبول کرنے اور عاریۃ اس کے جانور کو سواری کے لئے لینے کو بھی سود فرما کر منع کیا گیا ہے۔

عن أبي بردة بن أبي موسى فقال قدمت المدينة فلقيت عبد الله بن سلام فقال: انك بأرض فيها الربوا فاش فاذا كان لك على رجل حق فأهدى اليك حمل تبس أو حمل شعير أو حمل قت فلا تأخذه فانه ربوا، رواه البخاري. (المشكوة: ۲۵۲)

”حضرت ابو بردہ رحمہ اللہ تعالیٰ فرماتے ہیں کہ جب میں مدینہ میں آیا اور حضرت عبد اللہ بن سلام رحمہ اللہ سے ملا تو انہوں نے فرمایا کہ تم ایک ایسی سرزمین میں رہتے ہو جہاں سود کا بہت رواج ہے، لہذا اگر کسی پر تمہارا حق ہو یعنی کوئی تمہارا قرضدار ہو اور وہ تمہیں بھوسے کا ایک گٹھڑا، یا جو کی ایک گٹھڑی، یا گھاس کا ایک گٹھا بھی تحفے کے طور پر دے تو تم اسے قبول نہ کرنا کیونکہ وہ سود کا حکم رکھتا ہے۔“

و عن أنس رضي الله عنه عن النبي ﷺ: إذا أقرض الرجل الرجل فلا يأخذ هدية، رواه البخاري في تاريخه. (المشكوة: ۲۵۲)

”رسول اللہ ﷺ نے ارشاد فرمایا: جو شخص کسی کو قرض دے تو وہ اپنے قرضدار سے بطور تحفہ بھی کوئی چیز قبول نہ کرے۔“

و عن أنس رضي الله عنه قال: قال رسول الله ﷺ: إذا أقرض أحدكم قرضا

فأهدى إليه أو حملة على الدابة فلا يركبه ولا يقبلها إلا أن يكون جرى بينه وبينه قبل ذلك، رواه ابن ماجه و البيهقي في شعب الایمان.

(المشكوة: ۲۵۲)

”رسول اللہ ﷺ نے ارشاد فرمایا کہ تم میں سے کوئی شخص کسی کو قرض دے اور پھر قرض لینے والا اس قرض دینے والے کے پاس کوئی تحفہ بھیجے یا سواری کے لئے کوئی جانور دے تو وہ قرض دینے والا نہ اس جانور پر سوار ہو اور نہ اس کا تحفہ قبول کرے، ہاں اگر قرض دینے والے اور قرض لینے والے دونوں کے درمیان پہلے سے تحفہ یا سواری کے جانور کا لینا دینا جاری ہو تو پھر اس کو قبول کر لینے میں کوئی مضائقہ نہیں۔“

حضرت امام اعظم ابو حنیفہ رحمہ اللہ تعالیٰ تو مقروض کی دیوار کے سایہ سے نفع حاصل کرنے سے بھی احتراز فرماتے تھے۔

مرقات میں حضرت ملا علی قاری رحمہ اللہ تعالیٰ نے یہ واقعہ ان الفاظ میں نقل فرمایا ہے:

و لقد بالغ امام المتورعين في زمنه أبو حنيفة رحمه الله تعالى حيث جاء الى دار مدينه ليتقاضاه دينه، و كان وقت شدة الحر، و لجدار تلك الدار ظل، فوقف في الشمس الى أن خرج المدين بعد أن طال الابطاء في الخروج اليه، و هو واقف في الشمس صابر على حرها غير مرتفق بذلك الظل، لئلا يكون له رفق من جهة مدينه، و فيه أن مذهب ذلك الامام أن قبول رفق المدين حرام كالربا. (باب الربا، الفصل الثالث، المرقاة ۶/۲۸)

امام المتقين والجهدين ابو حنيفة رحمہ اللہ تعالیٰ اپنے زمانے میں بہت احتیاط کرتے تھے، ایک بار وہ اپنے قرض دار کے گھر قرض وصول کرنے کے لئے آئے سخت گرمی کا زمانہ تھا اس شخص کے گھر کی دیوار کا سایہ تھا لیکن امام صاحب رحمہ اللہ تعالیٰ دھوپ میں ہی کھڑے رہے جب تک کہ وہ قرض دار گھر سے واپس نہ آیا حالانکہ اس کے باہر آنے میں بہت دیر بھی لگی اور امام صاحب رحمہ اللہ تعالیٰ دھوپ ہی میں کھڑے گرمی برداشت کرتے

رہے لیکن اس سایہ سے نفع نہیں اٹھایا کہ کہیں قرض دار کی جانب سے نفع کی کوئی صورت نہ بن جائے، اس واقعہ سے یہ بات ثابت ہو گئی کہ امام صاحب کے مذہب کے مطابق قرض دار سے نفع قبول کرنا بھی سود ہی کی طرح حرام ہے۔

(۲) ﴿کل قرض جر منفعة فهو ربا﴾ کے خلاف اگر تعامل ہو جائے تو یہ سود جائز اور حلال ہو جائے گا؟..... مجوزین حضرات سے دو باتوں کی وضاحت مطلوب ہے:

ایک یہ کہ یہ بازاری تعامل جس کا حوالہ دیا گیا ہے، کیا یہ جائز ہے؟..... یعنی مکانات کرایہ پر دینے کی صورت میں دو قسم کا سیکوریٹی ڈیپازٹ لیا جاتا ہے، بعض کی وجہ سے کرایہ کم ہو جاتا ہے، اور بعض کی وجہ سے کرایہ تو کم نہیں ہوتا، البتہ اس کی بنیاد پر کرایہ پر مکان مل جاتا ہے، کیا یہ سب صورتیں جائز ہیں؟

دوسرے یہ کہ اس تعامل سے ﴿کل قرض جر منفعة فهو ربا﴾ کے کلیہ کے خلاف سود کی بعض صورتیں جائز ہو جائیں گی؟ جبکہ کتاب ”غیر سودی بینکاری“ میں فتاویٰ محمودیہ کے حوالہ سے تحریر فرمایا ہے:

”دوسرے یہ کہ ابتلاء عام حرام کو حلال کرنے میں مؤثر نہیں۔“

(غیر سودی بینکاری، ص: ۲۰۸، ۲۵۵)

(۳) اسٹیٹ بینک کے ہاں جمع کرنے کی بات بھی دو وجہ سے مخدوش ہے:

پہلی وجہ یہ ہے کہ یہ عائدہ ممکن ہی نہیں کیونکہ اسٹیٹ بینک میں جمع کرائی جانے والی رقم کی مقدار، وقت اور تاریخیں یقیناً الگ ہوں گی جبکہ سیکوریٹی ڈیپازٹ روزانہ دن میں درجنوں افراد کی طرف سے جمع ہوتا رہتا ہے اور بینک کا یہ انتظام کرنا کہ روزانہ کا سیکوریٹی ڈیپازٹ علیحدہ کسی تجوری میں جمع کرتے رہیں اور اسٹیٹ بینک کے مطالبہ کے وقت پھر وہی رقم اٹھا کر حوالہ کر دیں یہ عائدہ ایک کہانی تو ہو سکتی ہے لیکن اس کے مطابق عمل ہو، یہ

قابل تسلیم نہیں ورنہ اس کا تحریری اور عملی ثبوت پیش کر دیا جائے۔

دوسری وجہ یہ ہے کہ بنا بر تسلیم پوچھنا یہ ہے کہ بینک نے اس قرض سے نفع اٹھایا یا نہیں؟ اسٹیٹ بینک کے مطالبہ سے چھٹکارا حاصل ہوا یا نہیں؟..... رہی یہ بات کہ یہ نفع فرصت ضائع کی تلافی کی صورت میں ہے اور نقد میں اس کا اعتبار نہیں یہ ایسی بات ہے کہ دلیل نہ دارد۔ بلکہ خلاف دلیل ہے کیونکہ ”یدا بید“ اور ”النقد خیر من النسیئة“ اس تاویل کو رد کرتے ہیں۔

دیکھیے! حدیث شریف الذهب بالذهب و الفضة بالفضة (الحديث) کے آخر میں یدا بید کے الفاظ بھی ہیں جو صراحتاً اس پر دال ہیں کہ اگرچہ مثلاً دو افراد نے باہم بیع صرف کا معاملہ کیا ایک نے دس دینار سونا نقد اور دوسرے نے دس دن بعد دیا، تو یہ بھی والفضل رہا میں داخل اور سود ہے، حالانکہ یہاں تاخیر کی وجہ سے مقدار میں کچھ اضافہ نہیں ہوا، پھر بھی اس کو فضل فرما کر سود کہا گیا ہے..... معلوم ہوا کہ نقد اور ادھار میں کیفیت کے اعتبار سے فرق ہے۔ چونکہ نقد، ادھار کی بنسبت خیر اور بہتر ہے، تو گویا تاخیر سے دینے والے نے اضافی چیز حاصل کی ہے اور وہ نقد کی اچھائی اور خیر ہے، جو اس کو فوراً اور ہاتھ در ہاتھ مل گئی جبکہ پہلے شخص کو نقد کی خیریت سے محروم ہونا پڑا۔ اسی سے حضرات فقہاء کرام رحمہم اللہ تعالیٰ نے یہ قاعدہ مستنبط فرمایا ہے کہ ”النقد خیر من النسیئة“۔

ہاں! اگر مقصد یہ ہو کہ ضمان نہیں آتا تو اور بات ہے، لیکن گناہ تو بہر حال ہوگا۔ لہذا یہ کہنا کہ ہر لحاظ سے اس کا اعتبار نہیں، درست نہیں۔

(۴) فرماتے ہیں:

”اور حنفیہ کا اصول یہ ہے کہ جو شرط مخالف مقتضائے عقد ہو، عرف اور تعامل کی وجہ

سے وہ جائز ہو جاتی ہے“ الخ۔ (غیر سودی بینکاری، ص: ۲۷۲)

تجب ہے کہ کتاب ”غیر سودی بینکاری“ میں اس بدوں عوض زیادتی کی شرط کو ان شرطوں کی طرح قرار دے کر اس کو جائز فرما دیا ہے جو تعامل کی وجہ سے مفضیہ الی النزاع نہیں رہتیں..... یا..... عقد کا جزء بن جاتی ہیں، اس لئے وہ تعامل کی وجہ سے جائز اور غیر مفسد قرار دی جاتی ہیں، جبکہ دونوں میں بڑا فرق ہے۔

جو شرط جہالت اور نزاع کے سبب فاسد ہوتی ہے وہ عرف اور تعامل سے جائز ہو جاتی ہے، کیونکہ عرف اور تعامل کے بعد اب اس میں جہالت اور نزاع کا عنصر باقی نہیں رہتا، اسی طرح ”صفقة فی صفقة“، یعنی ایک عقد کو دوسرے عقد پر معلق اور مشروط کرنے کی صورت میں اگر عرف اور تعامل کی وجہ سے ایک عقد دوسرے عقد کا جزء بن جائے اور اس کے عوض میں ثمن اور اجرت کا کچھ حصہ بھی آجائے تو یہ بھی عقد واحد کے حکم میں ہو کر جائز ہو جاتا ہے، اور جہاں پر شرط ایسی ہو جس کا تعلق نہ تو جہالت و نزاع سے ہو اور نہ معقود علیہ کا جزء بن سکے، وہ عرف اور تعامل سے جائز نہیں ہوتی۔ بلکہ عرف اور تعامل کے باوجود بھی فاسد اور ناجائز ہوتی ہے اور اس کی وجہ سے عقد کا معاملہ بھی فاسد اور ناجائز ہوتا ہے۔..... بینک کی شرط مذکور یعنی ایڈوانس رقم لے کر اجارہ کا معاملہ کرنا ان شروط میں سے ہے جو تعامل اور عرف سے بھی جائز نہیں، اس لیے بینک کا یہ معاملہ اس شرط فاسد کی وجہ سے فاسد اور ناجائز ہے۔

”رہن سے نفع اٹھانے کی شرط“..... اور..... ”پگڑی سسٹم کا عرف و تعامل“..... سب کو معلوم ہے، پھر بھی اس عرف و تعامل کی وجہ سے شےء مرہون سے نفع اٹھانے اور پگڑی کی وجہ سے کرایہ میں اجرت مثل سے کمی کو کسی نے بھی جائز نہیں کہا۔ ہاں! عدم جواز کہنے والوں کی ایک لمبی فہرست پیش کی جاسکتی ہے۔ نیز کتاب ”غیر سودی بینکاری“ میں بھی اس کو

نا جائز لکھا ہے، چنانچہ لکھتے ہیں:

”ان میں سے بعض طریقوں پر فقہی اعتبار سے اشکال بھی ہے مثلاً اس سیکورٹی ڈپازٹ کی وجہ سے، جو غلط کی وجہ سے انتہاء قرض بن چکا ہے کرائے میں اجرت مثل سے کی کرنا جائز نہیں“ (غیر سودی بینکاری، ص: ۲۷۴)

تنبیہ نمبر ۱: شرائط کی مدلل تفصیل صرف علمائے کرام کی تفسی اور اطمینان کے لیے پیش خدمت ہے:

﴿مفسد عقد شرائط کی ضروری تفصیل﴾

وہ شرائط جو مقتضائے عقد کے خلاف اور مفسد عقد بیع و اجارہ ہیں، ان کی دو قسمیں ہیں:

قسم اول: وہ شرائط جو مستلزم ربا ہیں یعنی ان شرائط کی وجہ سے احد الفریقین کو خالی عن العوض نفع اور زیادتی حاصل ہو۔

قسم ثانی: وہ شرائط جو مستلزم ربا نہیں بلکہ جہالت، نزاع اور ضرر وغیرہ کو مستلزم ہیں۔

قسم اول (جو شرائط مستلزم ربا ہوں) کی اقسام: قسم اول کی پھر دو قسمیں ہیں:

پہلی قسم یہ ہے کہ بیک وقت دو عقد اور دو معاملے کیے جائیں اور ان میں سے ایک دوسرے پر معلق اور مشروط ہو جس کو حدیث میں ”صفقة فی صفقة“ فرمایا گیا ہے۔

جیسے کسی نے مکان بیچا اور شرط لگائی کہ ایک مہینہ میں اسی میں رہوں گا بالاجرة یا بدون الاجرة۔

دوسری قسم یہ ہے کہ معاملہ اور عقد ایک ہو اور شرط کی وجہ سے احد الفریقین کو زیادتی خالی عن العوض حاصل ہو، جیسے کسی نے کوئی چیز اس شرط پر بیچی کہ مشتری مجھے اتنا قرض یا ہدیہ بھی دے گا۔

پہلی قسم (ایک معاملہ دوسرے کے ساتھ معلق و مشروط ہو) کی پھر دو صورتیں ہیں:

(۱) ایک معاملے کو دوسرے معاملے کا جزء اور حصہ بنانا ممکن ہو جیسے کپڑا خریدا اور

ساتھ سلائی کی شرط لگائی کہ سلائی کر کے دو گے یا رنگنے کے لیے کپڑا دیا اور ساتھ یہ بھی کہا کہ رنگ بھی تمہارا ہوگا۔ ان دونوں مثالوں میں دو عقد اور معاملے جمع ہیں، ایک بیع ہے اور ایک اجارہ۔

پہلی مثال میں اصل عقد بیع ہے جو معلق اور مشروط ہے اجارہ پر اور دوسری مثال میں اصل عقد اجارہ ہے جو کہ معلق اور مشروط ہے بیع پر لیکن یہاں یہ ممکن ہے کہ ایک عقد دوسرے کا جزء، حصہ اور تابع بنے۔

(۲) ایک عقد دوسرے عقد کا جزء، حصہ اور تابع بننے کی صلاحیت نہیں رکھتا جیسے کسی پر مکان یا غلام بیچ کر بائع نے یہ شرط لگا دی کہ مکان میں ایک مہینہ میں رہوں گا یا غلام سے ایک مہینہ میں خدمت لوں گا۔ اس مثال میں بھی دو عقد جمع ہیں ایک بیع ہے اور ایک اجارہ ہے اور عقد بیع مشروط و معلق ہے عقد اجارہ پر لیکن یہاں یہ ممکن نہیں کہ دوسرا عقد پہلے عقد کا جزء، حصہ اور تابع بنے کیونکہ عقد بیع میں جو بائع یعنی عین کا بیچنے والا ہے اجارہ میں وہ مستاجر اور منافع کے لیے مشتری و خریدار ہے اور بیع میں جو مشتری یعنی عین کا خریدار ہے وہ منافع میں عین کا خریدار نہیں بلکہ موجد اور بیچنے والا ہے۔ اس لیے اس عقد اجارہ کو نہ ثمن کے ساتھ ملا سکتے ہیں نہ بیع کے ساتھ۔

پہلی قسم (ایک معاملہ دوسرے کے ساتھ معلق و مشروط ہو) کی دو صورتوں کے احکام:

پہلی صورت (ایک معاملہ کو دوسرے معاملے کا جزء اور حصہ بنانا ممکن ہو) کا حکم: جہاں ایک عقد کو دوسرے عقد کا جزء بنانا ممکن ہے اس کا حکم یہ ہے کہ اگر اس طرح کے دو عقدوں کا عرف اور تعامل ہو جائے تو عرف کی وجہ سے ایک عقد کا معقود علیہ دوسرے عقد کے معقود علیہ کا جزء اور حصہ بن کر دونوں کا معقود علیہ ایک ہو جائے گا اور ثمن معقود علیہ کے

تمام حصص اور اجزاء کے عوض میں ہو جائے گا۔ لہذا کوئی جزء اور حصہ خالی عن العوض نہ ہوگا اور یہ معاملہ جائز ہو جائے گا۔

مثال اول..... میں عقد اجارہ کی منفعت بمنزلہ عین کے قرار دے کر بیع اور معقود علیہ کا جزء اور حصہ بن جائے گا اور ثمن چونکہ کل بیع اور معقود علیہ کے مقابلے میں ہے اور یہ سلائی بھی کل بیع اور معقود علیہ کا ایک جزء بنا، لہذا ثمن کا ایک جزء اس کے مقابلے میں بھی آیا اور عقد اجارہ کی شرط خالی عن العوض نہیں رہی اور وہ مفسدہ و خرابی جس کو یہ شرط مستلزم تھی، اب نہ رہی..... اور..... مثال ثانی..... میں رنگ منافع کے تابع اور اس کا ایک حصہ اور جزء بن جائے گا اور اجرت اس پوری منفعت کے عوض میں ہوگی۔ چونکہ رنگ بھی اس منفعت کا ایک جزء ہے لہذا اجرت کا ایک حصہ اس کے مقابلے میں بھی ہوگا اور اس طرح عقد بیع کی یہ شرط بھی خالی عن العوض نہیں رہے گی۔

قال العلامة القدوری رحمه الله تعالى: قال ابو حنیفة رحمه الله تعالى: اذا اشترى فلعة بدرهم على ان يحذوها البائع، جاز البيع وقال الشافعي رحمه الله تعالى: لا يجوز. لنا: ان الناس يفعلون ذلك في سائر الاعصار من غير نكير. ولانه عقد يشتمل على بيع واجارة جرت العادة بالتعامل فيه فصار كصبغ الثوب، ولان العين والعمل كل واحد منهما يجوز العقد عليه على الانفراد، فاذا جاز ان يجتمعا في العقد تبع، وهو العقد على الصبغ، جاز ان يجتمعا في العقد، والعمل تبع له..... ولان احد العقدين ههنا تابع فيفارق الحكم المشروط صريحا بدلالة: الصباغ لو ابتاع منه الصبغ واستاجرہ على العمل جاز وان كان البيع بيعا مع عقد الاجارة فجاز لتعامل الناس به.

(التجريد ۵/۲۷۱، ۲۷۵، ط: محمودیہ)

قال العلامة الحصكفی رحمه الله تعالى: (او لا يقتضيه لكن) يلائمه

كشروط رهن معلوم وكفيل حاضر. ابن ملك. او (جری العرف به كبيع نعل على ان يحذوه) البائع (ويشركه) اى يضع عليه الشراك وهو السير ومثله تسمير القَبَقَاب (استحسانا للتعامل بلا نكير).

وقال العلامة ابن عابدين رحمه الله تعالى: (قوله : استحسانا للتعامل) اى يصح البيع ويلزم الشرط استحسانا للتعامل . والقياس فساد؛ لأن فيه نفعاً لأحدهما وصار كصبغ الثوب ، مقتضى القياس منعه ؛ لأنه إجارة عقدت على استهلاك عين الصبغ مع المنفعة ولكن جواز للتعامل ومثله إجارة الطائر، وللتعامل جوازنا الاستصناع مع أنه بيع المعدوم ومن أنواعه شراء الصوف المنسوج على أن يجعله البائع قلنسوة أو قلنسوة بشرط أن يجعل البائع لها بطانة من عنده وتماه في الفتح.

وفي البزازية: اشترى ثوبا أو خفا خلقا على أن يرقعه البائع ويسلمه صح اهـ. ومثله في الخانية. قال في النهر: بخلاف خياطة الثوب لعدم التعارف اهـ. قال في المنح: فإن قلت: ((نهى ﷺ عن بيع وشرط)) فيلزم أن يكون العرف قاضيا على الحديث. قلت: ليس بقاض عليه بل على القياس؛ لأن الحديث معلول بوقوع النزاع المخرج للعقد عن المقصود به وهو قطع المنازعة والعرف ينفي النزاع فكان موافقا لمعنى الحديث فلم يبق من الموانع إلا القياس. والعرف قاض عليه اهـ. ملخصا. قلت: وتدل عبارة البزازية والخانية وكذا مسألة القبقاب على اعتبار العرف الحادث ومقتضى هذا أنه لو حدث عرف في شرط غير الشرط في النعل والثوب والقبقاب أن يكون معتبرا إذا لم يؤد إلى المنازعة.

(الشامية ۷/۲۸۸، ط: رشيدیہ)

قال العلامة خالد الاتاسی رحمه الله تعالى: (البيع بشرط متعارف يعنى الشرط المرعى في عرف البلدة صحيح والشرط معتبر) ومن

هنا يعلم حكم ما تعرف في بلدنا حمص وهو ان احد الفلاحين من جميع القرى ياتي بآلة حراثته الحديدية المسماة عندهم بالسكة لعند الحداد ، فيشتري منه رطل حديد مثلاً بضعفى قيمته على ان يحميه فى النار و يمزجه فى سكتته التى اتى بها ، وهذا الشرط قد تعارفه الفلاحون جميعهم مع اهل تلك الصناعة حتى صار بينهم عرفاً مستفيضاً فمقتضى هذه المادة مع ما حققه هذا الفاضل ان يكون بيع الحديد صحيحاً والشرط معتبراً .

(شرح المجلة للاتاسى ٢/٢٥، رقم المادة: ١٨٨، ط: رشيدية)

قال العلامة الزيلعى رحمه الله تعالى : وأجيزت فى الظن والصبح لكونها آلة للعمل بيبعا وضمنا وكم من شىء يجوز ضمنا وإن لم يجز قصدا .
(تبين الحقائق ٢/٢٨، ط: امداديه)

قال العلامة الزيلعى رحمه الله تعالى : والعين قد تدخل تبعا للمنفعة كما اذا استاجر صبغا ليصبغ له الثوب فانه يجوز ويدخل الصبغ فيه تبعا والعقد وارد على المنفعة وهو فعل الصباغة لا على استهلاك العين .

(تبين الحقائق ٢/٢٣، ط: سعيد)

قال ملك العلماء الكاسانى رحمه الله تعالى : واللبن يدخل فيه تبعا كالصبغ فى استئجار الصباغ . (بدائع الصنائع ٢/١٤، ط: رشيدية)

قال العلامة الشلبى رحمه الله تعالى : (قوله : وفى العرف يتناول البناء) قال الاتقانى : وذلك لان اسم الدار فى العرف يتناول البناء والعروة جميعا فيدخل كالعروة والمطلق من الالفاظ ينصرف الى المتفاهم فى العرف ولا يفهم فى العرف من بيع الدار بيع عرصتها لابتاؤها بل بيعهما جميعا .

(تبين الحقائق مع حاشية الشلبى ٢/٢٩٠، ط: سعيد)

قال العلامة خالد الاتاسى رحمه الله تعالى : (المعروف عرفا كالمشروط

شرطا) اى المعروف المعتاد بين الناس وان لم يذكر صريحا فهو بمنزلة الصريح لدلالة العرف عليه..... والحاصل ان المعروف عرفا كالمشروط ذكرنا عند عدم التصريح بخلافه والا فالعبرة لما صرح به لا للعرف . (شرح المجلة للاتاسى، ١/١٠٠، رقم المادة: ٢٣، ط: رشيدية)

دوسرى صورت (ايك معامله كودوسرے معاملے كا جزء اور حصہ بنانا ممكن نہ ہو) كا حكم :

جہاں ايک عقد كودوسرے عقد كا جزء بنانا ممكن نہ ہو تو اس كا حكم يہ ہے کہ اس كى تمام صورتیں ناجائز، مُفسد عقد اور ربا میں داخل ہیں، کیونکہ شرط كوشروط كے تابع اور اس كا حصہ بنانا ممكن نہیں جیسے مثال مذکورہ بالا (كسى پر مكان يا غلام بیچ كر بائع نے يہ شرط لگا دی کہ مكان میں ايک مہینہ میں رہوں گا يا غلام سے ايک مہینہ میں خدمت لوں گا) میں بائع نے مكان میں ايک مہینہ رہنے يا غلام سے ايک مہینہ خدمت كى شرط لگا ئی تھی تو یہاں پر بائع كى مكان میں رہائش اور غلام سے خدمت لینے كوشيح كا جزء بنانا ممكن اور درست نہیں، نہ ہی ثمن كو اجرت كا جزء بنانا ممكن ہے، کیونکہ یہاں اجارہ میں منفعت كوشيح كے مشابہ اور مناسب ہے، اس كا مالك مشترى ہے نہ کہ بائع، اور مشترى كے ليے منافع كوشين كا جزء بنانا بھی درست نہیں کیونکہ منافع مبيع كے مشابہ اور مناسب ہیں، ثمن كے مشابہ نہیں۔

وقال العلامة المرغينانى رحمه الله تعالى : وكذلك لو باع عبدا على ان يستخدمه البائع شهرا او دارا على ان يسكنها؛ لأنه شرط لا يقتضيه العقد وفيه منفعة لأحد المتعاقدين ؛ ولأنه عليه الصلاة والسلام ((نهى عن بيع وسلف)) ؛ ولأنه لو كان الخدمة والسكنى يقابلهما شىء من الثمن يكون إجارة فى بيع ولو كان لا يقابلهما يكون إعارة فى بيع . وقد ((نهى النبى عليه الصلاة والسلام عن صفقتين فى صفقة)).

وقال الامام ابن الهمام رحمه الله تعالى : فيتناول كلا من الاعتبارين

المذکورین . رواه أحمد عن أسود بن عامر عن شريك عن سماك عن عبد الرحمن بن عبد الله بن مسعود عن أبيه قال : نهى رسول الله ﷺ عن صفقتين في صفقة أما ثبوته فقد رواه البزار في مسنده عن أسود بن عامر وأعل بعض طرقه ورجح وقفه وبالوقف رواه أبو نعيم وأبو عبيد القاسم بن سلام . وأما معناه ففسره المصنف بما سمعت وفسره أبو عبيد القاسم بن سلام بأن يقول الرجل للرجل أبيعك هذا نقدا بكذا ونسيئة بكذا ويفترقان عليه انتهى . ورواية ابن حبان للحديث موقوفا ((الصفقة في الصفقتين ربا)) تؤيد تفسير المصنف مع أنه أقرب تبادرا من تفسير أبي عبيد وأكثر فائدة فإن كون الثمن على تقدير النقد ألفا وعلى تقدير النسيئة ألفين ليس في معنى الربا بخلاف اشتراط نحو السكنى والخدمة .

(فتح القدير ۶/۲۱۰ ط: رشيدية)

قسم اول کی دوسری قسم (معاملہ ایک ہو اور شرط کی وجہ سے احد الفریقین کو زیادتی خالی عن العوض حاصل ہو) کا حکم:

اس کا حکم بھی یہی ہے کہ یہ ایسی شرط ہے جس کی وجہ سے فریقین میں سے ایک کو خالی عن العوض نفع اور زیادتی مل رہی ہے، لہذا یہ مستلزم ربا ہونے کی وجہ سے ناجائز اور مفسد عقد ہے۔

وقال العلامة المرغيناني رحمه الله تعالى : وكذلك لو باع عبدا على أن يقرضه المشتري درهما أو على أن يهدي له هدية ؛ لأنه شرط لا يقتضيه العقد وفيه منفعة لأحد المتعاقدين ؛ ولأنه عليه الصلاة والسلام ((نهى عن بيع وسلف)) . (الهداية ۳/۲۲ ط: رحمانية)

وقال العلامة الحصكفي رحمه الله تعالى : (و) لا (بيع بشرط) .

وقال العلامة الطحطاوى رحمه الله تعالى : وفي الدرر وإنما فسد البيع بهذا الشرط لا نهما إذا قصدا المقابلة بين المبيع والثمن فقد خلا الشرط

عن العوض وقد وجب البيع بالشرط فيه فكان زيادة مستحقة بعقد المعاوضة خالية عن العوض فيكون ربا وكل عقد بشرط الربا يكون فاسدا . (الطحطاوى على الدر ۳/۷۶ ط: مكتبة العربية)

وقال العلامة الزيلعي رحمه الله تعالى : وما عدا ذلك من الشروط مفسد لما فيه من زيادة عرية عن العوض فيفضي إلى الربا ولأنه يقع بسببه المنازعة فيعري العقد عن مقصوده ؛ لأن المقصود من شرع الأسباب في المعاملات قطع النزاع ليختص به المباشر للسبب .

(تبيين الحقائق ۴/۳۹۰ ط: سعيد)

کس قسم کی شرط عرف سے جائز ہوتی ہے اور کس قسم کی نہیں؟

جن شروط کی وجہ سے زیادتی خالی عن العوض یعنی ربا لازم آتا ہے اور ان شروط کو مشروط کا جزء اور تابع بنانا بھی ممکن نہیں چونکہ ایسی شروط ہر صورت میں زیادتی خالی عن العوض ربا اور دوسرے کا حق ناحق کھانے کو مستلزم ہوتی ہیں اور یہ امور نصوص قطعیہ سے ناجائز ہیں جیسے نص قرآنی ﴿بایہا الذین آمنوا لا تاكلوا اموالکم بینکم بالباطل الا ان تكون تجارة عن تراض منکم﴾ [النساء: ۲۹] اور حدیث ﴿المسلمون علی شروطہم الا شرطا حرم حلالا او احل حراما﴾ (مشکوٰۃ: ۲۵۵ ط: قدیمی) اس لیے عرف اور تعامل کی وجہ سے بھی ایسی شرطیں جائز نہیں ہوں گی کیونکہ یہ عرف اور تعامل حقیقت میں نص کے خلاف ہے اور نص کے خلاف عرف بتصریح فقہائے کرام رحمہم اللہ تعالیٰ غیر معتبر ہے، چنانچہ حضرات فقہائے کرام رحمہم اللہ تعالیٰ نے تصریح فرمائی ہے:

قال العلامة ابن عابدين رحمه الله تعالى : ولا اعتبار للعرف المخالف

لنص لان العرف قد يكون على باطل .

(رسائل ابن عابدين ۲/۱۱۵ ط: سهيل اكيدي)

وقال رحمه الله تعالى 'ايضا: فهذه كله صريح فيما قلنا من العمل بالعرف ما لم يخالف الشريعة كالمكس والربا ونحو ذلك.

(شرح عقود رسم المفتى، ص: ۸۰، ط: البشرى)

البتہ جن شروط کو مشروط کا جزء بنانا ممکن ہو چونکہ عرف کی وجہ سے وہ مشروط کا جزء بن کر خالی عن العوض نہیں رہتیں لہذا عرف کی وجہ سے وہ جائز ہو جاتی ہیں جیسا کہ مندرجہ بالا عبارات سے واضح ہے۔

تنبیہ نمبر ۲: علماء کو چاہیے کہ اس ایڈوانس کی یہ ناجائز اور خلاف شرع عرف اور تعامل کو تبدیل کرا کے اس کی جگہ بوقت ضرورت یہ صورت رائج اور متعارف کرائی جائے کہ مالک اور مؤجر کو یکمشت جتنی رقم کی ضرورت ہے وہ کرایہ کی مد میں پہلے وصول کر لے۔ یہ ایسی صورت ہے کہ اس میں کسی کا اختلاف نہیں۔ خود بعض مجوزین حضرات نے بھی اس کو بہتر فرمایا ہے۔ چنانچہ تحریر فرماتے ہیں:

”البتہ ان طریقوں میں سے زیادہ بہتر طریقہ یہ ہے کہ جتنی رقم سیکورٹی ڈپازٹ کی مد میں وصول کی جاتی ہے اتنی رقم کو کل مدت اجارہ کے پیشگی کرائے کے طور پر وصول کیا جائے، یعنی کرایہ کے دو حصے ہوں: ایک حصہ ماہانہ یا سالانہ وصول کیا جائے اور ایک حصہ کل مدت اجارہ کے مقابل پیشگی واجب الاداء ہو..... بعض غیر سودی بینکوں نے اسی طریقے کو اختیار کیا ہے۔ (غیر سودی بینکاری، ص: ۲۷۵)

جن غیر سودی بینکوں نے اس طریقے کو اختیار کیا ہے ان کے نام اور تحریری ثبوت مطلوب ہیں، کیونکہ بظاہر یہ بینک کے تشخص اور ”خرما“ کے کسی درجہ میں خلاف ہے۔ اس لئے کہ اس کی وجہ سے ماہانہ قسط میں کچھ نہ کچھ کمی ضرور آئیگی اور فسخ اجارہ کی صورت میں یہ کمی بینک کے گلے میں نقصان بن کر پڑ سکتی ہے اور بینک کا مطالبہ علماء سے شریعت معلوم کر کے عمل

کرنا نہیں، بلکہ شریعت کو توڑ مروڑ کر سودی اور خلاف شرع نظام کے لیے شرعی لباس بنوانا ہے، ورنہ بعض کے بجائے سارے نام نہاد اسلامی بینکوں کو اس صحیح، جائز، اتفاقی اور بہتر طریقہ کا پابند بناتے۔ اذ لیس فلیس۔

﴿خلاف شرع امر نمبر ۲: اجارہ اور اس میں مرمت کی شرط﴾ قانون اجارہ:

اجارہ کا ایک قانون یہ بھی ہے کہ جس عین کی منفعت کی اجرت لی جاتی ہے اگر وہ عین مستاجر اور کرایہ دار کی تعدی اور کوتاہی کے بغیر خراب ہو کر منفعت دینا چھوڑ دے تو مالک اور مؤجر پر اس کی مرمت اور قابل منفعت بنانا لازم ہے اور جب تک مرمت کر کے قابل منفعت نہ بنائے اس مدت کا کرایہ مستاجر کے ذمہ لازم نہیں۔

قال العلامة الحصكفي رحمه الله تعالى: (تفسد الاجارة بالشروط المخالفة لمقتضى العقد.....) وكشرط مرممة الدار أو مغارمها.....

و قال العلامة الشامي رحمه الله تعالى: قوله: (و مرممة الدار أو مغارمها) قال في البحر: و في الخلاصة معزيا الى الأصل: لو استأجر دارا على أن يعمرها و يعطى نوائبها تفسد، لأنه شرط مخالف لمقتضى العقد اهـ فعلم بهذا أن ما يقع في زماننا من اجارة أرض الوقف بأجرة معلومة على أن المغارم و كلفة الكاشف على المستأجر أو على أن الجرف على المستأجر فاسد كما لا يخفى اهـ

أقول: و هو الواقع في زماننا ولكن تارة يكتب في الحجة بصريح الشرط فيقول الكاتب: على أن ما ينوب المأجور من النوائب و نحوها كالدك و كرى الأنهار على المستأجر، و تارة يقول: و توافقا على أن ما

ينوب الخ. و الظاهر: أن الكل مفسد؛ لأنه معروف بينهم و ان لم يذكر، و المعروف كالمشروط. تأمل (الشامية ۹/ ۷۷، ۷۸، ۷۹ ط رشيدية) و قال العلامة الحصكفي رحمه الله تعالى: (و) تفسد (بجهالة المسمى) كله أو بعضه كتسمية ثوب أو دابة أو مائة درهم على أن يرهما المستأجر لصيرورة المرممة من الأجرة فيصير الأجر مجهولاً..... و قال العلامة الشامي رحمه الله تعالى: قوله: (كتسمية ثوب أو دابة) مثال لمجهول الكل و ما بعده مثال مجهول البعض و يلزم منه جهالة الكل، فصح قوله بعد: فيصير الأجر مجهولاً؛ قوله: (لصيرورة المرممة) أي: نفقتها (الشامية ۹/ ۸۰ رشيدية)

و قال العلامة الحصكفي رحمه الله تعالى: و في التبيين: لو انقطع ماء الرحي و البيت مما ينتفع به لغير الطحن فعليه من الأجر بحصته لبقاء بعض المعقود عليه، فإذا استوفاه لزمته حصته (فان لم يخل به أو أزاله المؤجر) أو انتفع بالمخل (سقط خياره) لزوال السبب.

(وعمارة الدار) المستأجرة (و تطيينها و اصلاح الميزاب و ما كان من البناء على رب الدار) و كذا كل ما يخل بالسكنى (فان أبي صاحبها) أن يفعل (كان للمستأجر أن يخرج منه إلا أن يكون) المستأجر (استأجرها و هي كذلك و قد رآها) لرضاه بالعيب. (الشامية ۹/ ۱۳۳ ط رشيدية)

و قال العلامة ابن عابدين رحمه الله تعالى: (قوله: و انقطاع ماء الرحي) فلو لم يفسخ حتى عاد الماء لزمته و يرفع عنه من الأجر بحسابه و قيل: حساب أيام الانقطاع و قيل: بقدر حصة ما انقطع من الماء والأول أصح لأن ظاهر الرواية يشهد له فإنه قال في الأصل: الماء إذا انقطع الشهر كله ولم يفسخها المستأجر حتى مضى الشهر فلا أجر عليه في ذلك.

(الشامية ۹/ ۱۳۱ ط: رشيدية)

مندرجہ بالا عبارات سے مستنبط قانون کا حاصل:

ان عبارات سے جو قانون مستنبط ہوا، اس کا حاصل یہ ہے کہ شیء موجر (کرایہ پردی گئی چیز) کے جن اجزاء کا کرایہ موجر (مالک) لیتا ہے ان پر اگر شیء موجر (کرایہ پردی گئی چیز) سے نفع حاصل کرنا موقوف ہوگا تو وہ موجر (مالک) ہی کے ذمہ ہیں اور جن چیزوں کا کرایہ موجر (مالک) نہیں لیتا اور شیء موجر (کرایہ پردی گئی چیز) سے انتفاع ان پر بھی موقوف ہے تو وہ مستأجر (کرایہ دار) ہی کے ذمہ ہوں گے..... اصلاً بھی..... اور اگر شرط لگائی گئی تو شرطاً بھی۔

اجارہ بنوکیہ کا حکم:

اس قانون کے پیش نظر اب گاڑی کے اجارہ پر غور کیجیے، مستأجر کے ذمہ گاڑی کے تمام پرزوں کا کرایہ ہے یا بعض کا؟ ظاہر ہے کہ کرایہ صرف باڈی کا نہیں بلکہ چالو گاڑی کا ہے جس کا پلگ بھی صحیح ہے، ٹیوننگ کی ضرورت بھی نہیں، ٹائر بھی صحیح ہیں، رنگ روغن اور باڈی کا شپ بھی درست ہے، بیٹری بھی نئی اور کام کر رہی ہے لہذا یہاں گاڑی کے اجارہ میں مستأجر انجن کے تمام پرزوں کی اجرت دے رہا ہے۔ پلگ کا کرایہ، انجن کی اچھی حالت کا کرایہ، ٹائر و کرایہ اور بیٹری وغیرہ تمام چیزوں کا کرایہ دے رہا ہے لہذا ان سب کی مرمت اور تبدیلی کی ذمہ داری موجر پر ہوگی۔ البتہ جن چیزوں کا کرایہ نہیں اور مستأجر نفع حاصل کرنے کے لئے ان کی ضرورت محسوس کرتا ہے تو وہ مستأجر ہی کے ذمہ ہونگے۔

الحاصل قانون اجارہ کے مطابق چونکہ ٹائر، بیٹری، پلگ، اور انجن کو قوت پر لانے کے لئے ٹیوننگ وغیرہ اخراجات سب شرعاً بینک کے ذمہ ہیں ان کو مستأجر کے ذمہ لگانا قانون اجارہ کے خلاف اور مفسد عقد ہے۔

کتاب ”غیر سودی بینکاری“ کی عبارت پر تبصرہ:

اس کتاب میں اجارہ بنوکیہ کی اجازت چار شرائط سے دی گئی ہے۔ ان شرائط کے آخر میں تحریر فرماتے ہیں:

”ان شرائط کے ساتھ اجارہ ہو تو شاید اس کے جواز میں اہل فتویٰ کی دورائیں نہ

ہوں“ (غیر سودی بینکاری، ص: ۲۴۰)

تبصرہ: اولاً: اس اجارہ پر اشکال یہ ہے کہ گاہک اس کو اجارہ سمجھ کر عقد نہیں کرتا، بلکہ بیع سمجھ کر عقد کرتا ہے۔ اور عقد کرنے کے بعد اس کے ساتھ معاملہ بھی مملوک شیء کی طرح کرتا ہے، کہیں گفتگو ہوتی ہے تو کہتا ہے کہ بینک سے گاڑی خریدی ہے، بسا اوقات آگے دوسرے کو بیچ بھی دیتا ہے..... بہر حال سوال یہ ہے کہ گاہک کے ذہن میں بوقت عقد یہ تصور کہ میں اجارہ اور کرایہ پر گاڑی لے رہا ہوں، خریدتا نہیں ہوں، ضروری ہے یا نہیں؟ اگر ضروری ہے تو پھر یہ اجارہ کیونکر صحیح ہوگا؟

ثانیاً: کتاب میں جن شرائط کا ذکر فرمایا ہے وہ بھی کلام سے خالی نہیں ہیں۔ آگے تفصیل سے ملاحظہ فرمائیے گا:

”شرط (۱): مالیاتی ادارہ جو گاڑی کرایہ پر دے رہا ہے کرایہ داری کی مدت کے دوران گاڑی کے مالک کی حیثیت سے وہ ملکیت کی پوری ذمہ داری اٹھائے یعنی اگر وہ گاڑی گاہک کی کسی غفلت یا تعدی کے بغیر تباہ ہو جائے تو نقصان بینک کا ہو“۔

(غیر سودی بینکاری ۲۳۹)

تبصرہ: اگر غور کر کے حقیقت کو دیکھا جائے تو بینک کا کوئی نقصان نہیں ہوتا، کیونکہ بینک یہ نقصان ”تکافل“ سے وصول کرتا ہے اور تکافل میں جتنی رقم جمع کرائی جاتی ہے اس کو اصل قیمت سے ملا کر گاہک سے مع نفع قسط وار وصول کیا جاتا ہے اس لئے یہ کہنا کہ بینک پوری

گاڑی کا ذمہ دار ہوتا ہے حقیقت کے اعتبار سے کسی طرح بھی درست معلوم نہیں ہوتا، الفاظ میں لکھنا اور زبان سے کہنا دوسری بات ہے۔

چنانچہ تحریر ہے:

”یہ درست ہے کہ غیر سودی بینک تکافل کے تحت اس نقصان سے بقدر امکان تحفظ حاصل کرنے کی کوشش کرتا ہے لیکن ظاہر ہے کہ اس قسم کا تحفظ ہر مالک حاصل کر سکتا ہے

اس سے اُس کے ضمان کی نفی نہیں ہوتی“ (غیر سودی بینکاری ۲۴۱)

تبصرہ: الفاظ میں تو ضمان کی نفی نہیں ہو سکتی لیکن حقیقت میں تو ہے، کیونکہ جب تکافل کی رقم بھی بینک گاڑی کی قیمت میں ملا کر مجموعہ منافع گاہک سے وصول کرتا ہے تو ضمان حقیقت میں گاہک کے ذمہ آ گیا..... ہاں! اگر تکافل کی رقم بینک گاڑی کی قیمت میں نہیں ملاتا تو پھر یہ بات ظاہراً و باطناً ہر اعتبار سے درست ہے، لیکن اذلیس فلیس۔ یہ بھی تحریر ہے:

”اور تکافل کے ذریعے ہر نقصان کی پوری تلافی ہو بھی نہیں سکتی اور بعض اوقات تکافل کے ادارے ناکام بھی ہو جاتے ہیں ان ساری صورتوں میں نقصان بینک ہی کو اٹھانا پڑتا ہے۔ (غیر سودی بینکاری، ص: ۲۴۱)

تبصرہ: یہ احتمالات بعیدہ ہیں جن کا اصل حقیقت پر کچھ فرق نہیں پڑنا چاہیے۔

الحاصل! یہ کہنا کہ بینک ذمہ داری اٹھاتا ہے صرف الفاظ کی ہیرا پھیری ہے، حقیقت اس کے بالکل خلاف ہے۔

”شرط (۲): گاڑی کے بنیادی طور پر قابل انتفاع ہونے کے لئے جتنی مرمت کی

ضرورت ہے، اس کے اخراجات بینک کے ذمہ ہوں“۔ (غیر سودی بینکاری، ص: ۲۴۰)

تبصرہ: ”بنیادی“ لفظ سے بعض ضروری چیزوں سے جان چھڑانا مقصود ہے ورنہ

صاف الفاظ میں یوں کہنا چاہیے کہ جن پرزوں کا کرایہ لیا جا رہا ہے ان کی مرمت وغیرہ بینک کے ذمہ ہو۔ کیا ٹائر، پلگ، بیٹری وغیرہ کی مرمت کی ضرورت گاڑی کے بنیادی طور پر قابل انتفاع ہونے کے لئے نہیں؟ یہ بنیادی اور غیر بنیادی کا فرق اور اس کی تفصیل اور حکم کا فرق کس کتاب میں ہے؟

مرمت کی تفصیل:

گاڑی کے اجارہ میں بینک پلگ، ٹیوننگ، ٹائر، بیٹری اور سروس وغیرہ اخراجات مستأجر پر ڈالتا ہے۔

اس کے جواز کو جن عبارات سے ثابت کرنے کی کوشش فرمائی ہے انصاف کی بات یہ ہے کہ ان سے بجائے جواز کے عدم جواز ہی ثابت ہوتا ہے، تفصیل ملاحظہ فرمائیں:

پہلی عبارت جو نقل فرمائی ہے وہ زمین کے اجارے سے متعلق ہے اس عبارت سے پہلے ایک قانون بیان کیا گیا ہے:

”موجز مستأجر پر کسی ایسے عمل کی شرط عائد نہیں کر سکتا جس کا اثر مدت اجارہ ختم ہونے کے بعد بھی معتد بہ طور پر باقی رہے کیونکہ اس کا مطلب یہ ہے کہ وہ اجارے میں ایسی شرط عائد کر رہا ہے جس کا فائدہ اجارہ ختم ہونے کے بعد وہ خود اٹھائے گا۔ مثلاً کوئی شخص زمین دیتے وقت یہ شرط عائد کرے کہ اس میں کوئی ایسی عمارت یا چار دیواری بنادو جو بعد میں بھی باقی رہے“۔ (غیر سودی بینکاری، ص: ۲۵۸)

اور زمین کے اجارے سے متعلق یہ عبارات فقہ نقل فرمائی ہیں:

تمیین الحقائق شرح کنز الدقائق میں ہے:

(و ان شرط أن يشيها أو يكسرى أنهارها أو يسرقنها أو يزرعها بزرعة أرض أخرى لا كاجارة السكنى بالسكنى) لأن أثر الشئبة وكسرى الأنهار و

السرقنة يبقى بعد انقضاء مدة الاجارة فيكون فيه نفع صاحب الأرض و هو شرط لا يقتضيه العقد فيفسد كالبيع، و لأن مؤجر الأرض يصير مستأجرا منافع الأجير على وجه يبقى بعد المدة فيصير صفقة في صفقة و هو مفسد أيضا لكونه منهيا عنه حتى لو كان بحيث لا يبقى لفعله أثر بعد المدة بأن كانت المدة طويلة أو كان الربح لا يحصل إلا به لا يفسد اشتراطه، لأنه مما يقتضيه العقد؛ لأن من الأراضي ما لا يخرج الربح إلا بالكراب مرارا و بالسرقنة، وقد يحتاج الى كسرى الجداول و لا يبقى أثره الى القابل عادة، بخلاف كسرى الأنهار، لأن أثره يبقى الى القابل عادة، و في لفظ الكتاب اشارة اليه حيث قال: كسرى الأنهار، لأن مطلقه يتناول الأنهار العظام دون الجداول و استئجار الأرض ليزرعها بأرض أخرى ليزرعها الآخر يكون بيع الشيء بجنسه نسيئة و هو حرام لما عرف في موضعه و كذا السكنى بالسكنى أو الركوب بالركوب الى غير ذلك من المنافع. (باب الاجارة الفاسدة ۱۳۱/۲ ط: سعيد)

﴿مؤجر نے﴾ اگر یہ شرط لگائی کہ (مستأجر) اس زمین کو جوتے گا یا اس میں نہر کھودے گا یا کسی دوسری زمین کے بدلے میں اس میں کھیتی باڑی کرے گا تو یہ جائز نہیں جس طرح کہ گھر میں رہائش کا کرایہ رہائش ہی کے ذریعے سے وصول کرنے کی شرط ناجائز ہے اس لئے کہ زمین جوتے، نہر کھودنے اور کھاڈالنے کا اثر مدت اجارہ کے ختم ہونے کے بعد بھی جاری رہتا ہے، جس میں مالک زمین (مؤجر) کے لئے نفع ہے اور یہ ایسی شرط ہے جس کا عقد قاضی نہیں کرتا لہذا بیع کے فاسد ہونے کے ساتھ ساتھ یہ شرط بھی فاسد ہوگی۔ اور اس لئے کہ زمین اجارہ پر دینے والا خود اجیر کے منافع کو اس طرح اجارہ پر لینے والا بن جائے گا جو مدت اجارہ گزرنے کے بعد بھی باقی رہتا ہے، لہذا یہ عقد در عقد ہے جو کہ مفسد عقد ہے اس لئے کہ اس طرح عقد کرنا ممنوع ہے۔ ہاں اگر ایسا عمل ہو جس

کا اثر مدتِ اجارہ گزرنے کے بعد باقی نہ رہے اس طور پر کہ مدت ہی لمبی ہو یا اس کی نشوونما اسی سے حاصل ہوتی ہو تو پھر اس کی شرط لگانا مفسدِ عقد نہیں ہوگا اس لئے کہ یہ ایسی چیز ہے جس کا عقد تقاضہ کرتا ہے کیونکہ بعض زمینوں کی پیداوار بار بار پانی دینے اور کھاد ڈالنے بغیر نہیں نکلتی اور بسا اوقات چھوٹے نالوں کے کھودنے کی ضرورت ہوتی ہے جس کا اثر عموماً سال تک باقی نہیں رہتا برخلاف نہر کھودنے کے کیوں کہ اس کا اثر سال تک باقی رہتا ہے، اور کتاب کے لفظ میں اس کی طرف اشارہ ہے کیونکہ (مصنف) نے فرمایا (نہروں کی کھدائی) مطلقاً ذکر کرنا بڑے نہروں کو تو شامل ہو سکتا ہے، نالوں کو نہیں اور زمین خود زراعت کے لئے اجارہ پر لینا اور اسکے بدلے میں دوسری زمین دینا تاکہ دوسرا اس میں زراعت کرے یہ چیز کو ہم جنس کے بدلے ادھار پر فروخت کرنا ہے جو کہ حرام ہے جس کی بحث اپنی جگہ پر معلوم ہو چکی ہے، اسی طرح رہائش کے بدلے یا سواری کا سواری کے بدلے، اس جیسی اور بہت سارے منافع کا اجارہ کرنا ﴿

اور رد المحتار میں ہے:

(قوله : بشرط أن يشيها) في القاموس : ثناه تشية : جعله اثنين اهد و هو على حذف مضاف أى يشي حرثها، و فى المنح : ان كان المراد أن يردها مكروبة فلا شك فى فسادہ ، و الا فان كانت الارض لا تخرج الربيع الا بالكراب مرتين لا يفسد ، و ان مما تخرج بدونه ، فان كان أثره يبقی بعد انتهاء العقد يفسد، لأن فيه منفعة لرب الأرض و الا فلا اهد ملخصاً، و ذكر فى التتارخانية عن شيخ الاسلام ما حاصله : أن الفساد فيما اذا شرط ردھا مكروبة بكراب يكون فى مدة الاجارة، أما اذا قال : على أن تكربها بعد مضي المدة أو أطلق، صح و انصرف الى الكراب بعده، قال : و فى الصغرى : و استفدنا هذا التفصيل من جهته و به يفتى اهد قلت : و وجهه أن الكراب يكون حينئذ من الأجرة ، تأمل.

(قوله : أن يحرثها) فالحرث هو الكرب و هو اثاره الأرض للزراعة كالكراب، قاموس . (قوله : أن يكرى) من باب رمى : أى يحفر . (قوله : العظام) لأن أثره يبقى الى القابل عادةً، بخلاف الجداول أى الصغار فلا تفسد بشرط كربها، هو الصحيح ، ابن كمال . (قوله : أو يسرقنها) أى يضع فيها السرقيين و هو الزبل لتهييج الزرع ط . (قوله : فلو لم تبق) بأن كانت المدة طويلة لم تفسد، لأنه لنفع المستأجر فقط، (رد المحتار، باب الاجارة الفاسدة، ج ۶ ص ۵۹، ۶۰، ط: ايج ايم سعيد)

﴿منح﴾ میں ہے کہ اگر مراد یہ ہے کہ وہ (مستأجر) اس کو جوتا ہوا واپس کرے گا تو اس کے فساد میں کوئی شک نہیں ورنہ اگر زمین ایسی ہو کہ پیداوار دو دفعہ جوتے بغیر نہیں نکلتی تو بیج فاسد نہ ہوگی اور بعض زمین ایسی ہوتی ہے کہ جو پیداوار بغیر جوتے نکال سکتی ہو اور پھر اس کا اثر عقدِ اجارہ تک باقی رہتا ہو تو یہ عقد فاسد ہوگا اس لئے کہ اس میں مالکِ زمین کا نفع ہے، اور اگر باقی نہیں رہتا تو پھر ناجائز نہیں۔ تا تارخانیہ میں شیخ الاسلام سے منقول ہے جس کا حاصل یہ ہے کہ فساد اس صورت میں ہے کہ جب زمین کو جوتا ہوا واپس کرنے کی شرط مدتِ اجارہ کے اندر ہو۔

بہر حال اگر یہ کہے کہ اس شرط پر اجارہ کے لئے دیتا ہوں کہ مدتِ اجارہ گزرنے کے بعد تو اس کو جوتے گا، یا مطلق ذکر کرے تو یہ صحیح ہے اور اس کے اطلاق کو مدتِ اجارہ گزرنے کے بعد جوتے کی طرف پھیرا جائے گا..... (قوله العظام) اس لئے کہ اس کا اثر عادتاً سال تک باقی رہتا ہے برخلاف چھوٹے قسم کے نالوں کے، صحیح قول یہ ہے کہ جوتے کی شرط لگانے سے اجارہ فاسد نہیں ہوتا، ابن کمال..... (قوله : اگر باقی نہ رہے) اس طرح کہ مدت لمبی ہو تو فاسد نہ ہوگا کیونکہ یہ مستأجر کے نفع کے لئے ہے ﴿

اور رد مختار میں ہے:

”(و صحت لو استأجرها على أن يكربها و يزرعها أو يسقيها و يزرعها)

لأنه شرط يقتضيه العقد“

اس کے تحت علامہ شامی رحمہ اللہ تعالیٰ فرماتے ہیں:

”(قوله : لأنه شرط يقتضيه العقد) لأن نفعه للمستأجر فقط“

(ایضاً ج ۶ ص ۶۰)

اس کے بعد تحریر ہے:

”حاصل یہ ہے کہ اگر مستأجر پر عین موجرہ کے استعمال کے سلسلے میں کوئی ایسی شرط لگائی جائے جس کا فائدہ مستأجر ہی کو پہنچے اور اس کا معتد بہ اثر اجارہ ختم ہونے کے بعد باقی نہ رہے تو ایسی شرط جائز ہے“ (غیر سودی بینکاری ص: ۲۶۱)

ان تمام عبارات کا مقصد یہ قانون بتانا ہے کہ وہ چھوٹی موٹی مرمت جس کا تعلق استعمال سے ہے اور اس کا فائدہ مستأجر (کرایہ دار) کو ہی حاصل ہوتا ہے، مستأجر (کرایہ دار) کے ذمہ لگانا جائز ہے۔

تبصرہ: زمین کے اجارے سے متعلق جو عبارات اس قانون کے ثبوت کے لئے نقل کی گئی ہیں، اگر ان عبارات پر ٹھنڈے دل سے غور کیا جائے تو کتاب ”غیر سودی بینکاری“ میں بیان کردہ قانون کے برخلاف، یہ قانون مستند ہوتا ہے کہ شیء موجر (کرایہ پردی گئی چیز) سے مستأجر (کرایہ دار) کو استفادہ اور نفع حاصل کرنے کے لئے شیء موجر (کرایہ پردی گئی چیز) کے علاوہ مزید جن چیزوں اور امور کی ضرورت ہوتی ہے، ان کی دو قسمیں ہیں:

(۱) ان امور کا فائدہ صرف مستأجر (کرایہ دار) کو حاصل ہو۔

حکم: وہ مستأجر (کرایہ دار) کے ذمہ ہیں اور اگر موجر (مالک) نے مستأجر (کرایہ دار) کے ذمہ شرط بھی ان کو ذکر کیا تو بھی جائز ہے کیونکہ یہ مقتضائے عقد کے موافق اور ملائم ہیں۔

قال العلامة الشلبی رحمه الله تعالى في حاشيته على التبيين: قوله: (لأن أثر التثنية و كرى الأنهار الخ) و الأصل هنا أن ما كان ملائماً للعقد لا يكون مفسداً له ثم بعد ذلك نقول: إنما تستأجر الأراضي لمنفعة المستأجر خاصة فكل فعل ينتفع به المستأجر خاصة كالكراب و الزراعة و السقى يكون ملائماً للعقد.

(تبيين الحقائق، كتاب الاجارة، باب الاجارة الفاسدة ۶ / ۱۳۱ ط: سعيد)

(۲) وہ امور جن کا فائدہ مستأجر (کرایہ دار) اور موجر (مالک) دونوں کو حاصل ہو۔
حکم: ان کی شرط لگانا جائز نہیں، کیونکہ جو چیز مستأجر (کرایہ دار) کے نفع کے لئے دی گئی ہو اس سے مستأجر (کرایہ دار) کا نفع تو مقتضائے عقد کے موافق ہے لیکن موجر (مالک) کا اس سے نفع حاصل کرنا، دو وجہوں سے مقتضائے عقد کے خلاف ہے:

(۱) ایک وجہ یہ ہے کہ یہ صفقہ کو مستلزم ہے، کیونکہ یہ موجر (مالک) مستأجر (کرایہ دار) کے عمل سے نفع حاصل کر کے گویا مستأجر (کرایہ دار) کا مستأجر (کرایہ دار) بن کر اس کے منافع کو خرید رہا ہے۔ کما صرح فی تبیین الحقائق:

قال الامام الزيلعي رحمه الله تعالى: (و ان شرط أن يشيها أو يكرى أنهارها أو يسرقنها أو يزرعها بزرعة أرض أخرى لا كاجارة السكنى بالسكنى) لأن أثر التثنية و كرى الأنهار و السرقة يبقى بعد انقضاء مدة الاجارة فيكون فيه نفع صاحب الأرض و هو شرط لا يقتضيه العقد فيفسد كالبيع، و لأن مؤجر الأرض يصير مستأجراً منافع الأجير على وجه يبقى بعد المدة فيصير صفقة في صفقة و هو مفسد أيضاً لكونه منهيًا عنه حتى لو كان بحيث لا يبقى لفعله أثر بعد المدة بأن كانت المدة طويلة أو كان الربيع لا يحصل إلا به لا يفسد اشتراطه، لأنه مما يقتضيه العقد؛ لأن من الأراضي ما

لا يخرج الریع الا بالکرب مرارا و بالسرقنة، و قد یحتاج الی کرى الجداول و لا یبقى أثره الی القابل عادة، بخلاف کرى الأنهار، لأن أثره یبقى الی القابل عادة.

(تبیین الحقائق، کتاب الاجارہ، باب الاجارۃ الفاسدة ۶ / ۱۳۱)

(۲) دوسری وجہ یہ ہے کہ اس میں احد العاقدین کا نفع ہے، اور یہ بھی مفسد عقد ہے۔ قال الامام الزیلعی رحمہ اللہ تعالیٰ: (و ان شرط أن یشیہا أو یکرى أنہارها أو یسرقنہا أو یزرعہا بزراعة أرض أخرى لا کاجارۃ السکنی بالسکنی) لأن أثر التثنیۃ و کرى الأنهار و السرقنة یبقى بعد انقضاء مدة الاجارۃ فیکون فیہ نفع صاحب الأرض و هو شرط لا یقتضیہ العقد فیفسد کالبیع،

و قال العلامة الشلبی رحمہ اللہ تعالیٰ: و کل فعل ینتفع بہ المؤجر خاصة یکون مخالفا للعقد مفسدا له کشرط ابقاء السرقین و رد الأرض مکروبة و هو أحد تأویلی التثنیۃ و تکرار الکرب و هو التأویل الآخر فی التثنیۃ، قال الصدر الشہید فی شرح الجامع الصغیر: أما التثنیۃ و هی أن یردہا مکروبة عند البعض و أن یکربہا مرتین عند البعض و هو الصحیح فلأنہ شرط لا یقتضیہ العقد و لأحد المتعاقدين فیہ منفعة فصار مفسدا اھ اتقانی مع حذف.

(تبیین الحقائق، کتاب الاجارہ، باب الاجارۃ الفاسدة ۶ / ۱۳۱)

چونکہ مستأجر نے زراعت کے لئے جو زمین کرایہ پر لی ہے وہ ایسی زمین ہے جس میں چھوٹی نالیاں وغیرہ نہیں ہیں اور صاحب ارض ان نالیوں کا کرایہ وصول نہیں کرتا اس لیے زمین سے استفادہ کے لئے اگر زمین (موجر) کے علاوہ نالیوں اور منڈیروں کی ضرورت

ہوگی تو وہ مستأجر ہی کے ذمہ ہوگا کیونکہ موجر نہ تو ان کا کرایہ لیتا ہے اور نہ اس کو ان کی ضرورت ہے۔

البتہ اگر زمین میں پہلے سے چھوٹی نالیاں اور منڈیرو وغیرہ بنے ہوئے ہیں اور موجر زمین کے ساتھ ان کا کرایہ بھی وصول کرتا ہے تو پھر ان کی مرمت وغیرہ بھی موجر ہی کے ذمہ ہوگی۔ بڑی نہر کا چونکہ زمین کے ساتھ، موجر کرایہ لے رہا ہے اس وجہ سے اس کی کھدائی مستأجر کے ذمہ لگانا درست نہیں، یہی وجہ ہے کہ نہری زمین کا کرایہ نسبت غیر نہری زمین کے زیادہ ہوتا ہے۔

الحاصل ان پیش کردہ عبارات کا مسئلہ زیر بحث سے کوئی تعلق نہیں، کیونکہ مسئلہ زیر بحث میں موجر بعض ان پرزوں کی مرمت کا خرچ اور ان کو قابل انتفاع بنانے کی ذمہ داری مستأجر پر ڈالتا ہے جن کا وہ کرایہ بھی وصول کرتا ہے۔ جبکہ اس کا حکم مستقل طور پر فقہ کے اندر موجود ہے۔ جس کی تفصیل ابتداء میں ”قانون اجارہ“ کے تحت لکھی گئی ہے۔

”شرط (۳): اجارہ کے عقد میں یہ شرط نہ ہو کہ مدت اجارہ کے بعد یہ گاڑی مستأجر

کو بیچ دی جائے گی، یا ہبہ کر دی جائے گی۔“ (غیر سودی بینکاری، ص: ۲۴۰)

تبصرہ: اسلامی نامی بینکوں کے اجارہ میں ”المعروف کالمشروط“ کے قاعدہ کے مطابق یہ بطور شرط ہی ہے۔ اگر بینک میں ہمت ہے تو ذرا اردو میں صاف لکھ کر گاہک کو بتادے کہ اتنے سالوں کے بعد ہم گاڑی واپس لے لیں گے۔ ہم آپ کو دینے کے پابند نہیں اور کم از کم ایک آدھ مرتبہ اس پر عمل بھی کریں، دیکھیے کیا ہوتا ہے؟

کتاب ”غیر سودی بینکاری“ کے قانون کا توڑ کتاب ”غیر سودی بینکاری“ کی دوسری عبارت سے:

آگے گدھے کے چارے اور غلام کے کھانے کا مسئلہ بیان کیا گیا ہے کہ یہ مستأجر کے

ذمہ ہیں یا نہیں؟ اور شیخ ابواللیث سمرقندی رحمہ اللہ تعالیٰ کے حوالے سے تعامل اور عرف کی وجہ سے اس کو مستأجر کے ذمہ ٹھہرایا ہے پھر علامہ طحاوی رحمہ اللہ تعالیٰ کے اعتراض کا علامہ شامی رحمہ اللہ تعالیٰ سے جواب نقل فرمایا ہے اور گدھے کے چارے سے متعلق طویل المیعاد اجارہ میں اس کا چارہ مستأجر کے ذمہ لگایا ہے اور اس پر مبسوط کی عبارت سے استدلال فرمایا ہے۔ (ملخصاً غیر سودی بینکاری، ص: ۲۶۱، ۲۶۲)

تبصرہ: اس تفصیل سے اولاً: تو یہ معلوم ہوا کہ کتاب ”غیر سودی بینکاری“ ص: ۲۶۱ پر بیان کردہ یہ قانون کہ..... ”اگر مستأجر پر عین موجرہ کے استعمال کے سلسلے میں کوئی ایسی شرط لگائی جائے جس کا فائدہ مستأجر ہی کو پہنچے اور اس کا معتد بہ اثر اجارہ ختم ہونے کے بعد باقی نہ رہے تو ایسی شرط جائز ہے“..... صحیح نہیں، ورنہ اس قانون کے مطابق چارہ اور کھانا دونوں بدوں تعامل بھی مستأجر کے ذمہ ہونا چاہیئے، کیونکہ اس چارہ اور کھانے سے جو قوت حاصل ہوگی اس سے مستأجر ہی فائدہ اٹھائے گا نہ کہ موجر۔

ثانیاً: مدتِ اجارہ ختم ہونے کے بعد بھی اس مرمت کا اثر باقی رہتا ہے۔ گاڑی ان تمام پرزوں اور ٹائروں سے چلتی ہے جو مستأجر نے مدتِ اجارہ میں تبدیل کئے تھے یا ان کی مرمت کی تھی۔ اس لحاظ سے بھی یہ شرط جائز نہیں ہونی چاہیے۔

ثالثاً: مبسوط کی عبارت سے بھی استدلال صحیح نہیں بلکہ عرف و عادت کے پیش نظر اس عبارت سے تو یہ معلوم ہوتا ہے کہ چارہ موجر ہی کے ذمہ ہے اور ان کا جلدی کرنے کا تقاضا اس وجہ سے نہیں کہ چارہ پھر حجاج دیں گے بلکہ اس وجہ سے ہے کہ کرایہ چالو ہو جائے گا، جیسے ٹیکسی کورنگی دارالعلوم سے چڑا چورنگی تک خالی آنے کی صورت میں اس کا مالک کہتا ہے کہ پٹرول ضائع ہوا، اگر سواری بٹھاتے ہیں تو پھر یہ نہیں کہتے کہ پٹرول ضائع ہوا، اگرچہ

یہ ٹیکسیاں سواری سے پٹرول کے الگ پیسے نہیں لیتے۔ اسی طرح گدھوں کے مالکان بھی کرایہ چالو ہونے پر یہ کہتے کہ ہم سے چارے کا بوجھ ساقط ہو گیا۔ جس طرح یہ ٹیکسیاں پٹرول کے پیسے کرایہ میں محسوب کرتے ہیں وہ لوگ بھی محسوب کرتے ہوں گے، اور علامہ شامی رحمہ اللہ تعالیٰ نے یہی حیلہ صراحۃً درج ذیل عبارت میں تحریر فرمایا ہے جو ہماری بات کی واضح مؤید ہے۔

قال العلامة الحصكفي رحمه الله تعالى: (تفسد الاجارة بالشروط المخالفة لمقتضى العقد فكل ما أفسد البيع) مما مر (يفسدها) كجهالة مأجور أو أجره أو مدة أو عمل، و كشرط طعام عبد و علف دابة و مرمة الدار أو مغارمها و عشر أو خراج أو مؤنة رد. أشباه.....

و قال العلامة الشامي رحمه الله تعالى: قوله: (كشرط طعام عبد و علف دابة) في الظهيرية: استأجر عبداً أو دابة على أن يكون علفها على المستأجر، ذكر في الكتاب أنه لا يجوز و قال الفقيه أبو الليث: في الدابة نأخذ بقول المتقدمين، أما في زماننا فالعبد يأكل من مال المستأجر عادة اهـ قال الحموي: أي: فيصح اشتراطه. و اعترضه ط بقوله: فرق بين الأكل من مال المستأجر بلا شرط و منه بشرط اهـ.

أقول: المعروف كالمشروط، و به يشعر كلام الفقيه كما لا يخفى على النبيه، ثم ظاهر كلام الفقيه أنه لو تعورف في الدابة ذلك يجوز، تأمل. و الحيلة أن يزيد في الأجرة قدر العلف ثم يوكله ربها بصرفه إليها، و لو خاف أن لا يصدق فيه فالحيلة أن يعجله الى المالك ثم يدفعه اليه المالك و يأمره بالانفاق فيصير أميناً، بزازية ملخصاً.

و قال العلامة الرافعي رحمه الله تعالى: قوله: (المعروف كالمشروط الخ) أي فيفسد العقد و ان لم يصرح بهذا الشرط، لأنه بمنزلة المنصوص

عليه، و هو لا يقتضيه العقد خصوصاً مع جهالة مقدار ما يأكل العبد و جنسه لكن هذا حينئذ مخالف لكلام الفقيه بالكلية، فان مقتضاه جواز الاجارة في العبد لا الدابة و لعل وجه الجواز فيه مع الجهالة في علفه أنها لا تفضى الى المنازعة بسبب أنه يأكل من مال المستأجر عادة كما يشير اليه قوله : أما في زماننا الخ، فتكون مثل استئجار الظئر بطعامها.

(الشامية ۹ / ۷۷، ۷۸، ۷۹ ط رشيدية)

الحاصل اصل قانون یہی ہے کہ جن پرزوں کا مستأجر کرایہ ادا کرتا ہے ان کی مرمت وغیرہ موجر کے ذمہ ہے اور جن کا کرایہ ادا نہیں کرتا وہ مستأجر کے ذمہ ہیں۔

﴿خلاف شرع امر نمبر ۳: اجرت اور کرایہ کا مجہول ہونا:﴾

قانون اجارہ و بیع:

اجارہ و بیع کی صحت کے لیے یہ بھی شرط ہے کہ معقود علیہ اور ثمن و اجرت معلوم ہوں، ورنہ عقد صحیح نہیں ہوگا۔ عقد بیع میں بیع اور سامان اور اس کا ثمن اور قیمت کا معلوم ہونا ضروری ہے..... اور اجارہ میں شےء موجر کی منفعت اور اس کی اجرت و کرایہ کا معلوم ہونا ضروری ہے۔

قال العلامة الحصكفي رحمه الله تعالى : و شرطها: كون الاجرة

و المنفعة معلومتين.

وقال العلامة ابن عابدين رحمه الله تعالى : (قوله : كون الأجرة والمنفعة معلومتين) أما الأول فكقوله بكذا دراهم أو دنائير وينصرف إلى غالب نقد البلد فلو الغلبة مختلفة فسدت الإجارة ما لم يبين نقدا منها فلو كانت كيليا أو وزنيا أو عدديا متقاربا فالشرط بيان القدر والصفة وكذا مكان الإيفاء لو له حمل ومؤنة عنده وإلا فلا يحتاج إليه كبيان الأجل ولو كانت ثيابا أو

عروضا فالشرط بيان الأجل والقدر والصفة لو غير مشار إليها ولو كانت حيوانا فلا يجوز إلا أن يكون معينا. بحر ملخصا . وأما الثاني فيأتى في المتن قريبا. (الشامية ۹ / ۹، رشيدية)

معقود علیہ اور اجرت و ثمن میں کمی بیشی کا قانون:

بائع اور موجر کو معقود علیہ یعنی بیع اور منفعت میں اضافہ کا تو حق ہے لیکن کمی کا حق نہیں..... اور اسی طرح ثمن و اجرت میں کمی کا حق تو ہے لیکن اضافہ کا حق نہیں۔ جبکہ مشتری اور مستأجر کو ثمن اور اجرت میں اضافہ کا حق ہے، کمی کا نہیں..... اور معقود علیہ میں کمی کا حق ہے لیکن اضافہ کا نہیں۔ (بحوالہ تفصیل آگے آرہی ہے)

اجارہ بنوکیہ کا حکم:

کتاب ”غیر سودی بینکاری“ کی تحریر سے معلوم ہوتا ہے کہ گاڑی کا اجارہ پوری مدت کا ہوتا ہے اور اجرت بعض مدت کی معلوم ہوتی ہے اور بعض کی مجہول، کیونکہ جس تناسب اور معیار کے ساتھ اجرت معلق کی گئی ہے وہ معیار مجہول ہے۔ بوقت عقد الگ ہے اور بوقت ادائے اجرت الگ۔ جس سے ثابت ہوا کہ بوقت عقد اجرت مجہول ہے، جبکہ صحت اجارہ کے لیے اجرت کا معلوم ہونا ضروری ہے، لہذا اس جہالت کی وجہ سے یہ اجارہ فاسد، ناجائز، حکم ربا اور واجب الترتک ہے۔

اگر کہا جائے کہ اصل کرایہ اس مدت کا بھی وہی ہے جو پہلی مدت میں طے ہوا ہے، البتہ اس میں پندرہ فیصد تک اضافہ کی شرط ہے..... تو یہ بھی قانون اضافہ کے پیش نظر ناجائز ہے، کیونکہ اجرت کے طے ہونے کے بعد مالک اور موجر کو شرعاً اجرت میں کمی کا اختیار تو ہے، اضافہ کا اختیار نہیں۔ لہذا یہ اضافہ شرعاً نہ معتبر ہے اور نہ بینک کے لیے لینا حلال اور جائز ہے۔

کتاب ”غیر سودی بینکاری“ کی عبارت:

”.....البتہ بڑے تجارتی اداروں کو جو مشینری وغیرہ کرایہ پر دی جاتی ہیں اس میں پہلی مدت کا کرایہ تو لگی بندھی رقم کی صورت میں متعین ہوتا ہے، لیکن بعد کی مدتوں میں اس میں ایک خاص تناسب سے اضافہ ہوتا رہتا ہے..... (غیر سودی بینکاری، ص: ۲۶۵)

(آگے لکھا ہے)

”.....دوسری صورت یہ ہے کہ ہر سال اجرت میں دس یا پندرہ فی صد اضافہ کرنا طے کر لیا جائے۔ بڑے تجارتی ادارے اگر بینک سے کوئی مشینری وغیرہ اجارے پر لیتے ہیں تو اس میں بنیادی طور پر یہی طریقہ اختیار کیا جاتا ہے، لیکن اس فرق کے ساتھ کہ پہلی مدت اجارہ کا تعین تو ایک لگی بندھی رقم سے ہو جاتا ہے اس کے بعد اجرت کو کسی معیار (benchmark) سے منسلک کیا جاتا ہے اور یہ درست ہے کہ یہ معیار وہ شرح سود و شرح منافع ہوتی ہے جس پر بینک آپس میں لین دین کرتے ہیں، لیکن ساتھ ہی عقد میں یہ مذکور ہوتا ہے کہ اگر یہ شرح ابتدائی اجرت سے پندرہ فی صد زیادہ بڑھ گئی تو اضافہ پندرہ فی صد سے زیادہ نہیں ہوگا۔“ (غیر سودی بینکاری، ص: ۲۶۶)

تبصرہ: اولاً: عقد اجارہ اور عقد بیع کے تام ہونے کے بعد اجرت اور ثمن میں اضافہ اور کمی کا قانون پیش کیا جاتا ہے۔

ثانیاً: اس کے جواز کی جو تاویل پیش کی گئی ہے، اس کا بطلان اور رد۔

عقد بیع و اجارہ کے مکمل ہونے کے بعد ثمن و اجرت میں کمی اور بیشی کا قانون:

قانون اور قاعدہ یہ ہے کہ بیع میں مشتری اور اجارہ میں مستاجر اپنی رضائے تام سے بدوں کسی شرط اور دباؤ کے ثمن اور اجرت میں اضافہ کر سکتا ہے، البتہ کمی نہیں کر سکتا۔ اور بائع اور موجر ثمن اور کرایہ میں کمی کر سکتے ہیں، البتہ زیادتی اور اضافہ نہیں کر سکتے، ہاں! بیع اور

شیء موجر میں اضافہ کر سکتے ہیں۔

قال الامام المرغینانی رحمہ اللہ تعالیٰ: و يجوز للمشتري أن يزيد للبائع في الثمن و يجوز للبائع أن يزيد في المبيع و يجوز أن يحط عن الثمن و يتعلق الاستحقاق بجميع ذلك . فالزيادة و الحط يلتحقان بأصل العقد عندنا (الهداية ۳ / ۸۰، ط: رحمانية)

﴿علامہ مرغینانی رحمہ اللہ تعالیٰ فرماتے ہیں: خریدار کے لئے جائز ہے کہ بائع کو ثمن میں اضافہ کر کے دے اور بائع کے لئے بیع میں اضافہ اور زیادت جائز ہے اور ثمن سے کم کرنا بھی جائز ہے..... لہذا زیادتی اور کمی ہمارے نزدیک اصل عقد کے ساتھ ملیں گے﴾

فی الہندیۃ: الزیادۃ فی الثمن و المثلث جائزۃ حال قیامہما سواء کانت الزیادۃ من جنس الثمن أو غیر جنسہ، و تلتحق بأصل العقد . و لو ندم المشتري بعد ما زاد یجبر اذا امتنع . و فی الرد بالعیب و غیرہ تعتبر الزیادۃ كأنه باعه مع هذه الزیادۃ، و اذا زاد فی الثمن لا بد أن یقبل الآخر فی المجلس حتی لو لم یقبل و تفرقا بطلت، کذا فی الخلاصۃ.

(الہندیۃ ۳ / ۱۷۱)

﴿ہندیہ میں ہے، ثمن اور بیع میں اضافہ اس وقت تک جائز ہے جب تک یہ دونوں قائم ہوں خواہ وہ زیادتی ثمن کی جنس سے ہو یا غیر جنس سے اور یہ زیادتی اصل عقد سے مل جائے گی، اگر مشتری زیادہ دینے کے بعد نادم ہو گیا تو جب وہ اس زیادتی کی ادائیگی نہ کرے تو اس پر جبر کیا جائیگا اور عیب وغیرہ کی وجہ سے لوٹانے میں بھی اس زیادتی کا اعتبار ہوگا یہ سمجھا جائے گا کہ یہ بیع گویا اس زیادتی کیساتھ کی گئی ہے اور جب ثمن میں زیادتی کرے تو دوسرے کے لئے مجلس میں قبول کرنا ضروری ہے اگر قبول نہ کیا اور دونوں جدا ہو گئے (مجلس بدل گئی) تو یہ زیادتی باطل ہو جائے گی، خلاصہ میں اسی طرح لکھا ہے﴾

و قال فی الہندیۃ: و اذا زاد الآجر أو المستأجر فی المعقود علیہ أو فی

المعقود به ان كانت الزيادة مجهولة لا تجوز الزيادة سواء كانت من الآجر أو من المستأجر و ان كانت معلومة من جانب الآجر تجوز سواء كانت من جنس ما آجر أو من خلاف جنس ما آجر فان كانت من جانب المستأجر ان كانت من جنس ما استأجر لا يجوز و ان كانت من خلاف جنس ما استأجر يجوز ، كذا في الذخير ۵. (الهندية ۲ / ۴۳۹)

﴿ہند میں ہے اجرت پر دینے والا یا لینے والا اگر معقود علیہ یا اس کی اجرت میں زیادتی کرے اور یہ مہول ہو تو جائز نہیں، خواہ اجارے پر دینے والے کی طرف سے ہو یا لینے والے کی طرف سے، اور اگر اجرت پر دینے والے کی طرف سے زیادتی معلوم ہو تو جائز ہے خواہ وہ اس چیز کی جنس سے ہو جو اس نے اجرت پر دی ہے یا اس کے خلاف جنس سے ہو، اور اگر مستأجر (اجرت پر لینے والے) کی طرف سے ہو تو پھر وہ اگر شئی مستأجر کی جنس سے ہے تو جائز نہیں (یعنی شے مستأجر بھی سکنی ہو اور اضافہ بھی سکنی کی صورت میں ہو)، خلاف جنس سے ہے تو جائز ہے.....﴾

چند جزئیات کا حکم:

اس قانون کے پیش نظر چند جزئیات کا حکم سمجھنا قانون کے سمجھنے اور اس تاویل کے بطلان کو سمجھنے میں معاون اور مدد ہو سکتا ہے۔ اس لئے ذیل میں چند جزئیات اور ان کا حکم ملاحظہ فرمائیے:

(۱) زید نے دوسن گندم بکر پر ایک ہزار روپے میں فروخت کی، عقد کے تام ہونے کے بعد زید بائع نے ثمن میں سے سو روپے اپنی خوشی سے کم کئے اور کہا کہ بجائے ہزار کے نو سو روپے دے دو، یا بیع یعنی گندم میں پانچ دس کلو کا اضافہ کر کے کہا کہ ہزار میں دوسن دس کلو لے لو۔

حکم: قانون سابق کے پیش نظر یہ جائز ہے، اور بائع زید کی جانب سے ثمن میں کمی اور

بیع میں اضافہ جو ہوا ہے وہ نافذ اور لازم ہے۔

(۲) زید نے دوسن گندم بکر پر ایک ہزار روپے میں فروخت کی، عقد کے تام ہونے کے بعد بکر مشتری نے ثمن میں اپنی رضائے تام سے سو روپے کا اضافہ کیا اور کہا کہ ثمن بجائے ہزار کے گیارہ سو روپے ہو گئے۔

حکم: قانون مذکور کے تحت یہ صورت بھی جائز ہے، اور یہ اضافہ ثمن کا حصہ ہے۔

(۳) زید نے دوسن گندم بکر پر ایک ہزار روپے میں فروخت کی، عقد کے تام ہونے کے بعد زید بائع نے بکر سے کہا کہ ثمن بجائے ہزار کے گیارہ سو دینا پڑے گا، یا بکر مشتری نے کہا کہ بجائے ہزار کے ثمن نو سو روپے تم کو لینا پڑے گا۔

حکم: قانون مذکور کی رو سے زید کا اضافہ اور بکر کی کمی، دونوں خلاف شرع اور ناجائز ہیں۔

(۴) خالد نے اپنے مکان کے تین کمرے بشیر کو پانچ ہزار روپے ماہوار کے حساب سے تین ماہ کے لئے کرایہ پر دیئے۔ عقد اجارہ کے تام ہونے کے بعد خالد موجر نے اپنی رضائے تام سے اجرت میں سے ایک ہزار کم کر کے بشیر سے کہا کہ ماہوار اجرت بجائے پانچ کے چار ہزار دیا کرو، یا ایک کمرہ کا اضافہ کر کے بشیر سے کہا کہ پانچ ہزار کی اجرت میں بجائے تین کے چار کمرے استعمال کرو۔

حکم: قانون مذکور کے پیش نظر یہ جائز ہے۔ خالد کی جانب سے کرایہ کی مذکورہ کمی یا شئیء موجب میں اضافہ نافذ اور لازم ہوگا۔

(۵) خالد نے اپنے مکان کے تین کمرے بشیر کو پانچ ہزار روپے ماہوار کے حساب سے تین ماہ کے لئے کرایہ پر دیئے۔ عقد اجارہ کے تام ہونے کے بعد بشیر مستأجر نے خالد موجر سے کہا کہ میں اپنی رضائے تام سے بجائے پانچ کے ساڑھے پانچ ہزار روپے کرایہ دوں گا۔

حکم: قانون مذکور کی روشنی میں یہ صورت بھی جائز ہے اور بشیر مستاجر کا یہ اضافہ نافذ و لازم ہوگا۔

(۶) خالد نے اپنے مکان کے تین کمرے بشیر کو پانچ ہزار روپے ماہوار کے حساب سے تین ماہ کے لئے کرایہ پر دیئے۔ عقد اجارہ کے تام ہونے کے بعد خالد موجر نے بشیر مستاجر کو کہا کہ کرایہ بجائے پانچ کے ساڑھے پانچ ہزار ہوگا یا کہا کہ بجائے تین کے دو کمرے استعمال کرنے دوں گا، یا بشیر مستاجر نے کہا کہ بجائے پانچ ہزار کے ساڑھے چار ہزار کرایہ ہوگا۔

حکم: قانون سابق کی رو سے بعد العقد خالد کا کرایہ میں اضافہ یا شیء موجر میں کمی، یا بشیر مستاجر کا کرایہ میں کمی کرنا، خلاف شرع اور ناجائز ہے۔

(۷) زید نے بکر کو ایک سال کے لئے مکان ماہوار چھ ہزار روپے کرایہ کے حساب سے دیا اور یہ شرط لگائی کہ مجھے عقد تام ہونے کے بعد بھی اجرت میں کمی کا اختیار ہوگا۔ حکم: قانون سابق کے پیش نظر یہ شرط خلاف شرع نہیں، لہذا یہ عقد اجارہ صحیح ہے اور زید موجر جب چاہے کرایہ میں کمی کر سکتا ہے۔

(۸) زید نے بکر کو ایک سال کے لئے مکان ماہوار چھ ہزار روپے کرایہ کے حساب سے دیا، اور یہ شرط لگائی کہ عقد کے مکمل ہونے کے بعد تیسرے مہینے سے مجھے اجرت میں ایک ہزار روپے تک اضافے اور زیادتی کا اختیار ہوگا۔

حکم: قانون سابق کے پیش نظر یہ شرط خلاف شرع ہے لہذا یہ عقد اجارہ فاسد ہے۔

(۹) زید نے بکر کو ایک سال کے لئے مکان ماہوار چھ ہزار روپے کرایہ کے حساب سے دیا اور بکر مستاجر نے یہ شرط لگائی کہ تمام عقد کے بعد مجھے اجرت میں اضافہ کا اختیار ہوگا۔ حکم: قانون سابق کے مطابق یہ شریعت کے موافق اور جائز ہے۔

(۱۰) زید نے بکر کو ایک سال کے لئے مکان ماہوار چھ ہزار روپے کرایہ کے حساب سے دیا، اور بکر مستاجر نے بوقت عقد یہ شرط لگائی کہ تمام عقد کے بعد تیسرے مہینے سے مجھے اجرت میں ایک ہزار تک کمی کا اختیار ہوگا۔

حکم: قانون سابق کی رو سے یہ شرط خلاف شرع اور ناجائز ہے، لہذا اس شرط فاسد کی وجہ سے اجارہ فاسد ہوگا۔

(۱۱) زید نے اپنا گھر بکر کو اس طرح کرایہ پر دیا کہ تین ماہ کا تو عقد اجارہ کر لیا اور ہر ماہ پانچ ہزار روپے اجرت طے ہوئی، اور معاہدہ ایک سال کا کیا، لیکن یہ شرط لگائی کہ تین ماہ کے بعد جدید عقد ایک ہزار تک اضافے کے ساتھ ہوگا۔ اور بکر نے قبول کر لیا۔

حکم: اس صورت کا حکم یہ ہے کہ تین ماہ کا عقد اس معاہدے اور شرط کی وجہ سے فاسد نہ ہوگا۔ اور جدید اجارے میں جائین کو عقد کرنے اور نہ کرنے کا اختیار ہوگا، کوئی دوسرے پر جبر نہیں کر سکتا۔ البتہ معاہدہ پورا کرنے کے لئے بہتر یہ ہوگا کہ معاہدے کے مطابق جدید عقد کر لیا جائے۔

(۱۲) زید نے مکان ایک سال کے لئے کرایہ پر بکر کو اس طرح دیا کہ شروع کے تین ماہ کا کرایہ چار ہزار ہوگا، پھر تین ماہ کا کرایہ چار ہزار ہوگا، پھر تین ماہ کا کرایہ پانچ ہزار ہوگا اور پھر آخر کے تین ماہ کا کرایہ چھ ہزار ہوگا۔

حکم: یہ صورت جائز ہے۔ اور اجارہ پورے سال کا منعقد ہوا، کسی کو انکار اور خلاف کرنا جائز نہیں۔

وقال العلامة الحصكفي رحمه الله تعالى: (استأجر عبدا شهرين : شهرًا بأربعة . و شهرًا بخمسة صح) على الترتيب المذكور ، حتى لو عمل فى الأول فقط فله أربعة و بعكسه خمسة . (الشامية ۹ / ۱۲۵ ط رشيدية)

اجارہ بنوکیہ کی صورتیں کتاب ”غیر سودی بینکاری“ کی تحریرات کی روشنی میں:

(۱) مشینری مثلاً پانچ سال کی مدت تک مکمل عقد کر کے اس طرح کرایہ پردی کہ پہلے سال کا کرایہ مثلاً ایک لاکھ ہوگا، دوسرے کا ڈیڑھ لاکھ، تیسرے کا دو لاکھ، چوتھے کا ڈھائی لاکھ اور پانچویں کا تین لاکھ۔ اور مستاجر نے قبول کر لیا۔

اس صورت کو ان الفاظ میں بیان فرمایا ہے:

”اب اس اضافے کی دو صورتیں ہو سکتی ہیں، ایک یہ کہ شروع ہی میں ہر سال کی اجرت طے کر لی جائے۔ بعض اجاروں میں ایسا ہی ہوتا ہے“۔ (غیر سودی بینکاری، ص: ۲۶۶)

تبصرہ: یہ صورت جائز ہے، اس میں اجارہ کے کسی قانون کی خلاف ورزی نہیں۔

(۲) مشینری مثلاً پانچ سال کی مدت تک مکمل عقد کر کے اس طرح کرایہ پردی کہ پہلے سال کا کرایہ تو ایک لاکھ روپیہ متعین طور پر ہوگا، اس کے بعد والے سالوں میں بینک کو پندرہ فی صد یا پچیس ہزار تک اضافے کا اختیار ہوگا۔ اس صورت کو ان الفاظ میں بیان فرمایا ہے:

”دوسری صورت یہ ہے کہ ہر سال اجرت میں دس یا پندرہ فی صد اضافہ کرنا طے کر لیا جائے۔ بڑے تجارتی ادارے اگر بینک سے کوئی مشینری وغیرہ اجارے پر لیتے ہیں تو اس میں بنیادی طور پر یہی طریقہ اختیار کیا جاتا ہے، لیکن اس فرق کے ساتھ کہ پہلی مدت اجارہ کا تعین تو ایک لگی بندھی رقم سے ہو جاتا ہے اس کے بعد اجرت کو کسی معیار (benchmark) سے منسلک کیا جاتا ہے اور یہ درست ہے کہ یہ معیار وہ شرح سود و شرح منافع ہوتی ہے جس پر بینک آپس میں لین دین کرتے ہیں، لیکن ساتھ ہی عقد میں یہ مذکور ہوتا ہے کہ اگر یہ شرح ابتدائی اجرت سے پندرہ فی صد زیادہ بڑھ گئی تو اضافہ پندرہ فی صد سے زیادہ نہیں ہوگا“۔ (غیر سودی بینکاری، ص: ۲۶۶)

تبصرہ: یہ صورت قانون سابق کے خلاف اور صورت نمبر (۸) کی طرح خلاف شرع،

ناجائز اور مفسد عقد اجارہ ہے۔

کتاب ”غیر سودی بینکاری“ کی تاویل اور اس کا بطلان:

اس دوسری صورت کو ہماری پیش کردہ صورت نمبر (۷) جس میں اجرت متعین ہے اور موجر نے اپنے لئے اجرت میں کمی کی شرط لگائی ہے، پر قیاس کرتے ہوئے اس کو جائز کہا گیا ہے۔ حالانکہ یہ صورت مندرجہ بالا صورتوں میں سے صورت نمبر (۸) کی طرح ہے جس میں اجرت متعین کرنے کے بعد موجر نے اپنے لئے اضافے کی شرط لگوائی ہے اور یہ صورت قانون اجارہ کے خلاف اور باطل ہے اور اس قسم کی شرط کی وجہ سے ایسے تمام اجارے فاسد ہیں۔

تاویل کے الفاظ ملاحظہ فرمائیے:

”اس طریق کار پر دو اعتراض کئے گئے ہیں۔ پہلا اعتراض یہ ہے کہ اس طریق کار میں اجرت مجہول ہے، لیکن سوچنے کی بات یہ ہے کہ اگر یہ کہا جاتا کہ ہر سال کرائے میں پندرہ فی صد اضافہ ہوگا تو یہ جائز ہوتا یا نہیں؟ (بے شک جائز ہوتا۔ کیونکہ اجرت متعین ہو گئی اور مستاجر نے قبول بھی کیا، احمد ممتاز) ظاہر ہے کہ اس سے اجرت مجہول نہیں ہوتی، اور یہ طریقہ نہ صرف جائز ہے بلکہ اکثر کرایہ داریوں میں فی صد اضافہ کا عام رواج ہے۔ جب یہ جائز ہے تو اس کے ساتھ یہ شرط لگانا کہ کسی خاص معیار کے مطابق یہ اجرت پندرہ فی صد سے کم بھی ہو سکتی ہے، بطریق اولیٰ جائز ہوگا“۔ (غیر سودی بینکاری، ص: ۲۶۶)

تبصرہ: یہ اس وقت ہوتا کہ بوقت عقد پندرہ فی صد زیادتی کے ساتھ اجرت متعین کر کے مستاجر کو یہ بتایا جائے کہ اصل اجرت آپ کے ذمہ یہ ہے اور مستاجر اس کو قبول کر لے پھر بینک اپنے لئے کمی کی شرط لگا دے، جبکہ یہاں ایسا نہیں ہوتا بلکہ اجرت بوقت عقد پندرہ فی صد اضافے کے بغیر فریقین کے مابین متعین ہوتی ہے، اور بینک اس متعین اجرت پر اپنے لئے اضافے کی شرط لگا رہا ہے، اور یہ قانون اجارہ کے خلاف، اور اجرت کے مجہول

ہونے کی وجہ سے مفسد عقد ہے۔

اس عبارت سے یہ تاثر دیا جا رہا ہے کہ گویا پہلے اجرت زیادہ تھی اور اب ہم اس کو کم کر رہے ہیں، حالانکہ یہ تاثر خود کتاب ”غیر سودی بینکاری“ کی تصریح کے بھی خلاف ہے۔ کیونکہ ”کتاب“ میں ہے:

”البتہ بڑے تجارتی اداروں کو جو مشینری وغیرہ کرایہ پر دی جاتی ہیں اس میں پہلی مدت کا کرایہ تو لگی بندھی رقم کی صورت میں متعین ہوتا ہے، لیکن بعد کی مدتوں میں اس میں ایک خاص تناسب سے اضافہ ہوتا رہتا ہے“ (غیر سودی بینکاری، ص: ۲۶۵)

لہذا اجرت میں اضافے کی شرط کے جواز کی کوئی عبارت اور دلیل بیان کی جائے۔ کمی کے جواز کی دلیل اور عبارت اس موقع پر نہ تو سود مند ہے اور نہ ہی اس کی ضرورت ہے۔

ایک تاویل اور اس کا بطلان:

بعض لوگ اس کی ایسی تاویل کرتے ہیں جو ”تاویل القول بما لا یرضی بہ قائلہ“ کے قبیل سے معلوم ہوتی ہے۔ وہ کہتے ہیں کہ اصل میں بیع ڈالر میں ہوتی ہے جس کی قیمت کی کمی بیشی کا اثر پاکستانی کرنسی پر پڑنا لازم ہے، اور یہ کوئی اچھنبے کی بات نہیں۔ تبصرہ: یہ تاویل دو وجہوں سے درست نہیں۔

(۱) کتاب ”غیر سودی بینکاری“ میں تحریر ہے کہ اضافہ پندرہ فی صد تک ہوگا (کما مر آنفا)..... اگر ڈالر پر معاملہ ہوتا تو اس میں دس یا پندرہ فی صد وغیرہ کا اعتبار نہ ہوتا۔

(۲) ڈالر کی قیمت گر جانے کی صورت میں اس کے مطابق پاکستانی روپے کم لئے جانے چاہئیں۔ جبکہ اس کی طرف نہ تو ”کتاب“ میں اشارہ ذکر ہے اور نہ ہی آج تک سنا گیا ہے کہ بینکوں نے ڈالر کی قیمت میں کمی کی صورت میں اس کے مطابق کسی سے پاکستانی روپے کم وصول کیے ہوں۔

﴿خلاف شرع امر نمبر ۴: لزوم التزام تصدق مال کا حکم﴾ قانون التزام تصدق:

(۱) یہ نذر ہے جو دیانۃً واجب ہے۔ مخلوق میں کسی کے لیے نذر اور منت ماننے والے سے نذر پوری کرنے کے مطالبہ کا نہ حق ہے اور نہ جائز ہے۔

قال العلامة ابن عابدين رحمه الله تعالى: (لزم النذر) أى لزمه الوفاء به والمراد أنه يلزمه الوفاء بأصل القربة التي التزمها لا بكل وصف التزمه لأنه لو عين درهماً أو فقيراً أو مكاناً للتصدق أو للصلوة فالتعيين ليس بلازم، بحر، و تحقيقه فى الفتح. (الشامية ۵ / ۵۳۸، ط: رشيدية)

قال العلامة الخوارزمي رحمه الله تعالى: (قوله: لأنه لا مطالب له فى الدنيا فلا يطالب به فيها) و ذلك لأنه أوجب عليه حكماً يطالب به فى الآخرة ولا يظهر أثره فى الدنيا من حيث الإلزام فلو أوجبنا عليه الضمان لأخذ الحاكم و حبسه فيه فيكون زائداً على ما أوجب و هذا لا يجوز.

(الكفاية على هامش الفتح ۸ / ۱۸۱، ۱۸۲، و راجع له أيضاً ”مبسوط السرخسى“ ۲۴ / ۱۲۲)

(۲) بدوں نذر، وعدہ وغیرہ کے طور پر کوئی اپنے اوپر کسی چیز کو واجب کر دے۔ اس کے لیے قانون یہ ہے کہ اگر طیب خاطر سے واجب کیا ہے تو یہ واجب بھی ہے اور اداء کرنا بھی لازم ہے اور بدوں طیب خاطر کسی کے جبر و اکراہ سے واجب کیا ہے تو اس کے ذمہ نہ واجب ہے اور نہ کسی کے لیے اس سے مطالبہ کرنا اور لینا جائز اور حلال ہے۔

قال الامام السرخسى رحمه الله تعالى: ولو أكره بوعيد قتل أو حبس حتى تزوج امرأة على عشرة آلاف درهم ومهر مثلها ألف درهم جاز النكاح لما بينا أن الجدل والهزل فى النكاح والطلاق والعقاق سواء فكذلك الإكراه

والطوعية وللمرأة مقدار مهر مثلها لأن التزام المال يعتمد تمام الرضا ويختلف بالجد والهزل فيختلف أيضا بالإكراه والطوع فلا يصح من الزوج التزام المال مكرها إلا أن مقدار مهر المثل يجب لصحة النكاح لا محالة. (المبسوط للسرخسي ۲۴/۷۵، و نحوه فی البدائع)

کتاب ”غیر سودی بینکاری“ کی عبارت پر تبصرہ:

”کتاب“ میں تحریر ہے:

”صدقہ کا معلق وعدہ ایک طرح کی نذر ہے، اس لئے وہ خود حنفی اصول کے تحت لازم ہے، لیکن اگر بالفرض وہ اس قاعدے میں داخل نہ بھی ہو تو صاحبِ اشباہ کے قول کے مطابق محلِ نظر قرار پا کر مسکوت عنہ ہوگا۔ ایسی صورت میں اگر کسی اور مذہب سے کوئی قول لے لیا جائے تو اس کو خروج عن المذہب نہیں کہا جائے گا۔“ (غیر سودی بینکاری: ۲۸۳)

تبصرہ: اس تحریر سے معلوم ہوتا ہے کہ التزام تصدق کے وعدہ کے وجوب کی دو جہیں ہو سکتی ہیں:

(۱) نذر۔

(۲) غیر نذر، جس کا وجوب کسی اور مذہب سے لیا گیا ہے۔

پہلی وجہ: یعنی نذر سے متعلق عرض یہ ہے کہ یہ بات مسلم ہے کہ نذر کوئی خوشی سے مانے یا ناخوشی سے ہر صورت میں لازم اور واجب ہے، اگرچہ ناخوشی کی صورت میں مکرمہ اور زبردستی کرنے والا کسی درجہ میں گناہ گار ضرور ہوگا، یہاں تک تو اتفاق ہے، لیکن نذر کا حکم جو صراحۃً حضرات فقہاء کرام رحمہم اللہ تعالیٰ نے لکھا ہے، بینک میں اس کے خلاف ہو رہا ہے۔ تفصیل اس کی یہ ہے کہ نذر کی دو قسمیں ہیں:

(۱) نذر مطلق

(۲) نذر معلق، پھر نذر معلق کی دو صورتیں ہیں: ”نذر معلق بشرط یُرَادُ کَوْنُهُ“ اور ”نذر معلق بشرط لا یُرَادُ کَوْنُهُ“۔

نذر مطلق: اس کا مطلب یہ ہے کہ کوئی شخص بغیر کسی شرط اور تعلیق کے کوئی چیز اپنے اوپر لازم کر لے۔

نذر معلق: اس کا مطلب یہ ہے کہ کوئی شخص کسی شرط اور تعلیق کے ساتھ اپنے اوپر کوئی چیز لازم کر لے۔ پھر اس کی دو صورتیں ہیں اور ہر ایک کا حکم الگ ہے۔

”نذر معلق بشرط یُرَادُ کَوْنُهُ“: یہ ہے جس میں نذر ماننے والا شرط کے وقوع اور ہونے کا ارادہ رکھتا ہے یعنی وہ چاہتا ہے کہ اللہ تعالیٰ شرط اور تعلیق کے مطابق معاملہ فرمائیں مثلاً اگر میرے مریض کو شفا ہوئی تو اتنا صدقہ کروں گا، یا میرا فلاں گمشدہ بھائی لوٹ آیا تو اس قدر صدقہ کروں گا۔

حکم: نذر مطلق اور نذر معلق بشرط یُرَادُ کَوْنُهُ دونوں کا حکم ایک ہے کہ نذر ماننے والے کے ذمہ مندر و رشیء یا اس کی قیمت دینا واجب ہے یعنی وجوب اور لزوم بین اللہ و بین العبد ہوتا ہے، اور عدم ادا کی صورت میں اس کا مواخذہ صرف آخرت میں ہو سکتا ہے، دنیا میں کسی کو اس کے مواخذہ کا اختیار نہیں ہوتا۔ اس حکم کا حاصل یہ ہے کہ وجوب کے بعد یہ شخص ادا میں آزاد ہے جب چاہے ادا کرے۔

”نذر معلق بشرط لا یُرَادُ کَوْنُهُ“: اس کا مطلب یہ ہے کہ نذر ماننے والا شرط کے وقوع اور ہونے کا ارادہ نہیں رکھتا بلکہ ناپسندیدہ ہونے کی وجہ سے اپنے آپ کو روکنے کے لئے نذر مانتا ہے یعنی جس چیز کو وہ بطور شرط کے ذکر کرتا ہے اس کے ہونے کو نہیں چاہتا بلکہ نہ ہونے کو چاہتا ہے مثلاً کوئی یوں کہے کہ اگر میں نے زنا کیا تو اتنے روزے رکھوں گا یا

اتنا روپیہ صدقہ کروں گا۔

حکم: رائج قول کے مطابق اس صورت میں نذر ماننے والے کو نذر اور کفارۃ یمین میں اختیار ہے، یعنی چاہے تو اپنی نذر پوری کرے یا قسم کا کفارہ ادا کرے۔

نذر کی اس تفصیل کے بعد بینک کے اس نظام پر غور کیا جائے کہ یہ نذر کی کس قسم میں داخل ہے۔ غور کرنے سے بآسانی یہ سمجھا جاسکتا ہے کہ بینک کا یہ لزوم التزام ”نذر معلق بشرط لا یؤاڈ کونہ“ میں داخل ہے، کیونکہ بینک عدم ادائیگی اور تاخیر قسط و کرایہ کی وجہ سے یہ التزام کرواتا ہے، اور ظاہر ہے کہ یہ دونوں ایسی شرطیں ہیں جن کے وقوع اور ہونے کو ملتزم (التزام کرنے والا) نہیں چاہتا۔ لہذا شرعاً مشتری اور مستاجر (کلائنٹ) کے ذمے بعینہ یہ نذر پوری کرنا ضروری نہیں، بلکہ اس کو اختیار ہے کہ بجائے ادائے نذر قسم کا کفارہ دے کر بری الذمہ ہو جائے۔ جبکہ بینک اس کو نذر ہی پر مجبور کرتا ہے اور بینک کا یہ مجبور کرنا خلاف شرع اور ناجائز ہے۔

نیز اگر کوئی اس نذر کو نذر معلق بشرط یراء کونہ میں داخل کرنے پر بضد ہے تو بنا بر تسلیم عرض یہ ہے کہ بینک میں نذر کی اس قسم کے حکم کی بھی مخالفت ہو رہی ہے کیونکہ اس قسم میں مطالبہ صرف دیانۃً ہے مخلوق میں سے کسی کو جائز نہیں کہ اس سے اداء کا مطالبہ کرے، نیز اس میں فقیر، مکان اور وقت کی تعیین اگرچہ نادر کر بھی لے تو بھی اس کی پابندی شرعاً اس کے ذمے لازم نہیں، بلکہ شریعت نے ان سب امور میں اس کو آزادی اور اختیار دیا ہے، جبکہ بینک نے اس کی اس آزادی کو سلب کیا ہے۔ بینک کے پاس جمع نہ کرنے کی صورت میں بینک اس کا مواخذہ کرتا ہے، اور اس کے صوابدید کے بجائے بینک اپنے صوابدید پر خرچ کرتا ہے۔ اور یہ دونوں باتیں شرعاً درست نہیں، ان کے ثبوت اور جواز کے

لئے حوالہ درکار ہے۔

قال الامام المرغینانی رحمہ اللہ تعالیٰ: (و من نذر نذراً مطلقاً فعليه الوفاء) لقولہ ﷺ: من نذر و سمي فعليه الوفاء بما سمي .

(الهداية ۲/ ۴۸۰ ط: رحمانیہ)

قال فی التنویر و شرحہ: ثم ان المعلق فيه تفصيل فان (علقه بشرط يريده كأن قدم غائب) أو شفى مريض (يوفى) وجوبا (ان وجد) الشرط (و) ان علقه (بما لم يردده كان زينة بفلانة) مثلاً فحث (وفى) بنذره (أو كفر) يمينه (على المذهب) لأنه نذر بظاهره، يمين بمعناه فيتخير ضرورة.

وقال العلامة الشامي رحمه الله تعالى: (قوله: ثم ان المعلق الخ): اعلم أن المذكور في كتب ظاهر الرواية أن المعلق يجب الوفاء به مطلقاً: أي سواء كان الشرط مما يراء كونه: أي يطلب حصوله كإن شفى الله مريضاً أو لا كإن كلمت زيدا أو دخلت الدار فكذا وهو المسمى عند الشافعية نذر اللجاج وروى عن أبي حنيفة التفصيل المذكور هنا وأنه راجع إليه قبل موته بسبعة أيام وفي الهداية: إنه قول محمد وهو الصحيح اهـ ومشى عليه أصحاب المتون كالمختار والمجمع ومختصر النقاية والملتقى وغيرها وهو مذهب الشافعي وذكر في الفتح أنه المروى في النوادر وأنه مختار المحققين. (الشامية ۵ / ۵۴۲ ط: رشيدية)

قال العلامة ابن عابدين رحمه الله تعالى: (لزم النذر) أي لزمه الوفاء به والمراد أنه يلزمه الوفاء بأصل القربة التي التزمها لا بكل وصف التزمه لأنه لو عين درهماً أو فقيراً أو مكاناً للتصدق أو للصلاة فالتعيين ليس بلازم، بحر، و تحقيقه في الفتح. (الشامية ۵ / ۵۳۸، ط: رشيدية)

علامہ ابن عابدین رحمہ اللہ تعالیٰ فرماتے ہیں کہ (نذر لازم ہے) یعنی اس کو پورا کرنا لازم ہے اور مراد یہ ہے کہ اس کے ذمہ اس اصل نیکی (عبادت) کا پورا کرنا لازم ہے جس کو اس نے اپنے اوپر لازم کیا ہے نہ کہ ہر اس وصف کے ساتھ جس کا اس نے التزام کیا اس لئے کہ اگر اس نے صدقہ کرنے کے لئے کسی درہم یا کسی فقیر یا پھر کسی جگہ کو صدقہ کرنے یا نماز پڑھنے کے لئے متعین کر دیا تو یہ تعین اس پر لازم نہیں ہے اور اس مسئلے کی پوری تحقیق فتح القدر میں ہے۔

قال الامام المرغيناني رحمه الله تعالى: 'و النذر لا يعمل فيه الاكراه لأنه لا يحتمل الفسخ ولا رجوع للمكروه بما لزمه لأنه لا مطالب له في الدنيا فلا يطالب به فيها الخ

علامہ مرغینانی رحمہ اللہ تعالیٰ فرماتے ہیں کہ نذر میں اکراہ جاری نہیں ہوتا اس لئے کہ نذر فسخ کا احتمال نہیں رکھتی اور مکروہ (جس پر زبردستی کی گئی ہے) کو یہ حق حاصل نہیں کہ جو چیز (نذر کی وجہ سے) اس پر لازم ہوئی ہے اس کا مکروہ (زبردستی کرنے والے) سے رجوع (مطالبہ) کرے اس لئے کہ دنیا میں اس (نذر کے پورا کرانے) کا کوئی مطالبہ کرنے والا نہیں ہے، لہذا دنیا میں اس کا مطالبہ نہیں کیا جائے گا۔

وقال العلامة الخوارزمي رحمه الله تعالى: (قوله: 'و النذر لا يعمل فيه الاكراه) حتى لو أكرهه بوعيد تلف على أن يوجب على نفسه صدقة أو صوما أو حجا ماشيا يتقرب به الى الله تعالى ففعل لزمه ذلك و كذا ان أكرهه على اليمين بشيء من ذلك أو بغيره لأن النذر مما لا يلحقه الفسخ لأنه يمين لقوله عليه السلام ((النذر يمين)) و هي مما لا يحتمل الفسخ و ما لا يؤثر فيه الفسخ بعد وقوعه لا يؤثر فيه الاكراه من حيث الصحة كالعناق و هذا لأن أثر الاكراه في فوات الرضا و أثره في عدم اللزوم و أثره في حق الفسخ فما لا يحتمل الفسخ لا يتأتى فيه أثر الاكراه فلا يؤثر فيه الاكراه،

(قوله: 'لأنه لا مطالب له في الدنيا فلا يطالب به فيها) و ذلك لأنه أوجب عليه حكما يطالب به في الآخرة و لا يظهر أثره في الدنيا من حيث الالتزام فلو أوجبنا عليه الضمان لأخذه الحاكم و حبسه فيه فيكون زائدا على ما أوجبه و هذا لا يجوز.

(الكفاية على هامش الفتح ۸ / ۱۸۱، ۱۸۲، و راجع له أيضا "مبسوط السرخسی" ۲۲ / ۱۲۲)

علامہ خوارزمی رحمہ اللہ تعالیٰ فرماتے ہیں صاحب ہدایہ کے اس قول کے بارے میں کہ (اور نذر میں اکراہ جاری نہیں ہوتا) یہاں تک کہ اگر کسی کو دھمکی دے کر مجبور کر دیا جائے کہ وہ اپنے اوپر کچھ صدقہ یا روزہ یا پیدل حج لازم کرے اور اس سے اللہ تعالیٰ کا تقرب مقصود ہو تو اس پر اب یہ نذر لازم ہے اور اگر کسی کو ان مذکورہ اشیاء یا کسی اور چیز کے بارے میں قسم پر مجبور کر دیا جائے تو اس کا بھی یہی حکم ہے اس لئے کہ نذر ان چیزوں میں سے ہے جو فسخ نہیں ہو سکتیں، نبی کریم ﷺ کے اس قول "نذر یمین ہے" کے مطابق کہ نذر ایک قسم ہے، اور یمین ان چیزوں میں سے ہے جو فسخ کا احتمال نہیں رکھتی اور جو اشیاء ایک بار واقع ہو جانے کے بعد فسخ نہ ہو سکتیں تو ان میں صحت کے اعتبار سے اکراہ بھی مؤثر نہیں ہوتا، جیسا کہ "کسی غلام کو آزاد کرنا" اور یہ اس وجہ سے کہ اکراہ کا اثر رضا مندی کے فوت ہونے میں ہے اور عدم رضا کا اثر لازم نہ ہونے میں ہے اور فسخ میں ہے تو جو اشیاء فسخ کا احتمال ہی نہیں رکھتیں، ان میں اکراہ کا اثر بھی جاری نہیں ہوگا اور ان میں اکراہ مؤثر نہیں ہوگا۔ صاحب ہدایہ کا یہ قول کہ (دنیا میں کوئی اس کا مطالبہ نہیں تو دنیا میں اس کا مطالبہ بھی نہیں ہوگا) یہ اس وجہ سے کہ نذر ماننے والے نے اپنے اوپر ایسے حکم کو واجب کیا ہے جس کا اس سے آخرت میں مطالبہ کیا جائے گا اور دنیا میں لازم کرنے کے اعتبار سے اس کا اثر ظاہر نہیں ہو سکتا، لہذا ہم اگر مکروہ پر ضمان کو لازم کر دیں تو حاکم اس سے ضمان لے گا اور اس کو قید بھی کرے گا۔ تو نذر ماننے والے نے جو اپنے اوپر لازم کیا

ہے یہ اس سے زائد ہو جائے گا، جو کہ جائز نہیں۔

’کتاب‘ میں اس بحث کے آخر میں ہے:

”رہی یہ بات کہ صدقہ اختیاری ہوتا ہے اور اسے لازم کر کے جبری بنا دیا گیا ہے، تو

اس کے بارے میں عرض یہ ہے کہ ہر نذر کا یہی حال ہوتا ہے کہ اس سے اختیاری عبادت

واجب اور لازم ہو جاتی ہے۔“ (غیر سودی بینکاری، ص: ۲۹۷)

تبصرہ: ایک آدمی اپنے اختیار سے فقیر کے لئے نذر مانتا ہے کہ میرے ذمہ فلاں فقیر کو دس ہزار روپیہ کا صدقہ دینا لازم ہے اور دوسرا آدمی کسی بدمعاش کے ڈنڈے اور دھمکانے سے کسی فقیر کے لئے دس ہزار روپیہ صدقہ کی نذر مانتا ہے کیا ان دونوں میں فرق نہیں؟ پہلی قسم میں اختیاری صدقہ کو اپنے اختیار اور خوشی سے لازم کر رہا ہے اور دوسری صورت میں اختیاری صدقہ کو بدمعاش کے ڈر سے بدو خوشی، رضائے تام کے لازم کرتا ہے..... الحاصل ہر نذر میں اختیاری عبادت ناذر کی رضائے تام اور خوشی سے لازم ہوتی ہے اور بینک میں اختیاری عبادت رضائے تام اور دل کی خوشی سے نہیں بلکہ دباؤ سے لازم ہوتی ہے، اگرچہ دباؤ سے بھی شرعاً نذر لازم ہو جاتی ہے (کما مر فی عبارت الکفایۃ) لیکن کیا یہ دباؤ ڈالنا اور اس کے ذمہ نذر لازم کرنا جائز ہے؟

دوسری وجہ: یعنی غیر نذر جس کا وجوب مالکی مذہب سے لیا گیا ہے، سے متعلق درج

ذیل گزارشات ہیں:

اولاً: یہ عرض ہے کہ یہ ان کے مذہب میں بھی نذر ہے، ان کے مذہب کی جو عبارت نقل

فرمائی گئی ہے اس کے بعض اقتباسات ملاحظہ فرمائیں:

و أما اذا التزم أنه ان لم يؤف حقه في وقت كذا، فعليه كذا وكذا لفلان،

أو صدقة للمساكين، اذا قلنا: ان الالتزام المعلق على فعل الملتزم

الذى على وجه اليمين لا يقضى به على المشهور،

دونوں عبارتوں میں تعلیق ہے، اور تعلیق نذر کی ایک صورت ہے۔ اور دوسری عبارت

میں ”على وجه اليمين“ کی تصریح ہے اور یمین بالشیء نذر ہی ہے۔

كما صرح به في الكفاية : و كذا ان أكرهه على اليمين بشيء من ذلك

أو بغيره لأن النذر مما لا يلحقه الفسخ لأنه يمين لقوله عليه السلام ((النذر

يمين)) . (الكفاية على هامش الفتح ۸ / ۱۸۱ ، ۱۸۲)

جب اس کا نذر ہونا مذہب مالکی میں ثابت ہوا تو اس پر نذر کے احکام جاری ہوں گے اور نذر کے احکام فقہ حنفی میں موجود ہیں، لہذا فقہ حنفی کو چھوڑ کر فقہ مالکی کی طرف جانا خروج عن المذہب نہیں تو اور کیا ہے؟

ثانیاً: اگر یہ تسلیم کر لیا جائے کہ التزام تصدق کا وعدہ نذر نہیں اور مذہب مالکیہ میں بھی اس التزام کو نذر نہیں کہا گیا تو بھی یہ خروج عن المذہب ہے، کیونکہ بینک نے ”التزام تصدق مال“ کو مشتری اور مستاجر پر جبراً لازم کیا ہے کہ وقت پر عدم ادائیگی کی صورت میں چندہ فنڈ میں چندہ دینا ضروری ہے اگرچہ اس کی طیب خاطر اور رضائے تام نہ ہو، اور بدو طیب خاطر اور رضائے تام کسی سے چندہ وصول کرنے کا حکم قرآن کریم و احادیث مبارکہ اور فقہ حنفی بلکہ دوسرے مذاہب میں بھی صراحۃً موجود ہے کہ اس طرح چندہ وصول کرنا حرام اور ناجائز ہے۔

حضرت مفتی اعظم مفتی رشید احمد صاحب رحمہ اللہ تعالیٰ بھی مالداروں سے بدو طیب خاطر چندہ وصول کرنے کو ناجائز فرماتے ہیں:

”آج کل ایک عام دستور یہ ہو گیا ہے کہ اہل خیر کو کسی بہانے سے کہیں جمع کر کے ان

سے رقم کا مطالبہ کیا جاتا ہے، یہ طریقہ انفرادی طور پر کسی سے سوال کرنے کی بنسبت بھی

زیادہ قبیح ہے اس صورت میں مجمع میں رسوائی سے بچنے کے لئے بادلِ نخواستہ چندہ دینا پڑتا ہے جو بلاشبہ جبر ہے اس لئے یہ طریقہ بالکل ناجائز اور حرام ہے۔“

(رسالہ ”صیانة العلماء“ احسن الفتاویٰ، ۱/۴۳۷)

قرآن کریم کی متعدد آیات میں کسی کا مال اس کی دلی رضا اور خوشی کے بغیر ناحق اور باطل طریقہ پر کھانے کی حرمت صراحتاً مذکور ہے۔

﴿وَلَا تَأْكُلُوا أَمْوَالَكُم بَيْنَكُم بِالْبَاطِلِ﴾ [البقرة: ۱۸۸]

﴿يَا أَيُّهَا الَّذِينَ آمَنُوا لَا تَأْكُلُوا أَمْوَالَكُم بَيْنَكُم بِالْبَاطِلِ إِلَّا أَنْ تَكُونَ تِجَارَةً

عَنْ تَرَاضٍ مِنْكُمْ﴾ [النساء: ۲۹]

اور حدیث میں صریح الفاظ میں ”أَلَا لَا تَظْلَمُوا“، أَلَا لَا يَحِلُّ مَالُ امْرِءٍ إِلَّا بِطَيْبِ نَفْسٍ مِنْهُ“ (المشکوۃ: ۲۵۵) کہ طیب نفس یعنی دل کی خوشی کے بغیر کسی کا مال حلال نہیں۔

اور فقہ میں ایسی متعدد جزئیات ہیں جن میں حلت کا مدار طیب نفس اور دلی رضا کو بنایا ہے اور جہاں دلی خوشی نہیں ہوتی وہاں حرمت کا حکم لگایا گیا ہے۔ مثلاً عورت کے مہر کو اس کی اجازت سے والد کے لئے استعمال جائز ہے لیکن صرف زبانی اجازت نہیں بلکہ دل سے بھی راضی ہو۔

قال العلامة ابن عابدين رحمه الله تعالى: قوله: (و صح حطها) الحط:

الاسقاط كما في المغرب، وقيد بحطها؛ لأن حط أبيها غير صحيح لو صغيرة، ولو كبيرة توقف على اجازتها، ولا بد من رضاها.

ففي هبة الخلاصة: خوفها بالضرب حتى وهبت مهرها لم يصح لو قادرا على الضرب اهـ. (رد المحتار ۴/۲۳۹، ط: رشيدية)

یہاں پر ہبہ اپنے اختیار سے ہے پھر صحیح کیوں نہیں؟ اس لئے کہ جبر و اکراہ کی وجہ سے

طیب نفس اور دل کی خوشی نہیں رہی۔

قال الامام السرخسی رحمه الله تعالى: ولو أكره بوعيد قتل أو حبس حتى تزوج امرأة على عشرة آلاف درهم ومهر مثلها ألف درهم جاز النكاح لما بينا أن الجدل والهزل في النكاح والطلاق والعناق سواء فكذلك الإكراه والطواعية وللمرأة مقدار مهر مثلها لأن التزام المال يعتمد تمام الرضا ويختلف بالجد والهزل فيختلف أيضا بالإكراه والطوع فلا يصح من الزوج التزام المال مكرها إلا أن مقدار مهر المثل يجب لصحة النكاح لا محالة.

(المبسوط للسرخسی ۵/۲۴، و نحوه في البدائع)

اس عبارت میں تصریح ہے کہ رضائے تام کے بغیر نکاح کے ذریعے شوہر سے جتنے حصے کا زبردستی التزام مال کرایا جاتا ہے، وہ شرعاً واجب ہی نہیں، لہذا بدوں طیب خاطر اس کی بیوی کے لئے یہ مال حلال نہیں۔ اسی طرح عقد مراہجہ و اجارہ کے وقت بینک کے خود ساختہ اور من گھڑت قوانین کے ذریعے مشتری اور مستاجر سے جو التزام تصدیق مال کرایا جاتا ہے، واضح ہے کہ اس میں بھی رضائے تام نہیں ہوتی لہذا یہ تصدیق مال نہ تو شرعاً لازم ہوگا اور نہ ہی مشتری اور مستاجر کی طیب خاطر کے بغیر کسی کے لئے اس کا کھانا اور استعمال کرنا حلال اور جائز ہوگا۔

دیکھیے! علامہ سرخسی رحمہ اللہ تعالیٰ نے التزام مال کے لئے رضائے تام کی شرط لگا کر التزام مال کی دو قسمیں بنائی ہیں، ایک وہ التزام مال جو رضائے تام کے ساتھ ہو جیسے مثلاً خوشی سے کوئی چندہ دینے کا معلق وعدہ کرے، یا اپنی خوشی سے بیوی کے لئے مہر مثل سے زیادہ مہر مقرر کر لے، تو یہ جائز، لازم اور واجب الاداء ہے اور دوسری قسم وہ ہے جس میں رضائے تام نہ ہو جیسے مثلاً زبردستی مہر زیادہ رکھوانا، یا بینک کا مراہجہ و اجارہ میں التزام

تصدق مال کی شرط لگانا۔ چونکہ مشتری یا مستاجر یہ جانتا ہے کہ بدوں اس شرط کو تسلیم کئے مجھے ادھار نہیں ملے گا، لہذا وہ رضائے تام کے بغیر اس شرط کو قبول کرتا ہے، اس لئے یہ ناجائز، غیر لازم اور حرام ہوگا، اور اب تک بینکوں نے جتنے لوگوں سے اس عنوان کے تحت مال لیا ہے، سب کو واپس کرنا واجب ہوگا۔

تنبیہ: ”رضائے تام“ کی نفی اکراہ کے ساتھ خاص نہیں، لہذا اس کی نفی کے دوسرے اسباب بھی ہو سکتے ہیں، جیسے بعض اکابر رحمہم اللہ تعالیٰ نے خطاب خاص سے چندہ کو اس وجہ سے منع فرمایا ہے کہ اس صورت میں رضائے تام اور طیب خاطر کا یقین نہیں، بلکہ ظن غالب یہی ہے کہ مانگنے والے کی وجاہت کی وجہ سے شر ماثری میں بدوں رضائے تام کے دیتا ہے۔

ثالثاً: مذہب مالکیہ کے جزئیہ سے بوجہ متعددہ زیر بحث مسئلہ میں استدلال درست نہیں، جس کی تفصیل ہماری کتاب ”غیر سودی بینکاری ایک منصفانہ علمی جائزہ“ میں صفحہ: ۲۰۴ پر..... عنوان ”مالکیہ کے مذہب کے جوابات“ کے تحت ملاحظہ کی جاسکتی ہے۔

التزام تصدق مال کے عنوان کے مذکور ہے:

”براہ کرم اس مسئلے پر پھٹنڈے دل سے غور کرنے کی ضرورت ہے۔ شروع میں جب غیر سودی بینکاری کا آغاز ہوا تو اس قسم کا کوئی التزام گاہک سے نہیں لیا جاتا تھا، لیکن چونکہ مراہجہ میں جب ایک قیمت متعین ہو جائے تو بروقت ادائیگی نہ کرنے کی صورت میں اس قیمت میں کوئی اضافہ نہیں ہو سکتا، اس لئے لوگوں نے اس بات کا ناجائز فائدہ اٹھایا، اور بھاری رقمیں جو واجب الادا تھیں، ان کی ادائیگی میں ٹال مٹول کر کے ادائیگی میں غیر معمولی تاخیر شروع کر دی۔ واضح رہے کہ یہ صرف بینک کا نہیں، بلکہ ان ہزاروں افراد کا نقصان تھا جن کی رکھوائی ہوئی رقموں سے یہ سارے معاملات انجام پائے تھے“.....

(غیر سودی بینکاری ص ۲۷۷)

تبصرہ: اولاً: اس عبارت میں سوائے عوام الناس کی ہمدردی حاصل کرنے کے، مدعا کے کس جزء کو ثابت کیا جا رہا ہے؟ اور اس پوری عبارت کے کس جزء میں دلیل بننے کی صلاحیت ہے؟

ثانیاً: ”احسن الفتاویٰ“ کے روئداد سے معلوم ہوتا ہے کہ یہ لزوم التزام تصدق مال کی تجویز ابتداء سے رہی ہے نہ کہ بعد میں تجربہ کے بعد سامنے آئی، کیونکہ اس پر اسی مجلس میں حضرت مفتی عبدالواحد صاحب رحمہ اللہ تعالیٰ کا اس فنڈ کو بینک سے ہٹ کر کسی تیسرے فرد کے پاس رکھنے کی تجویز اور اہل بینک کا اس سے انکار، اس کی واضح دلیل ہے کہ یہ بعد کی ایجاد نہیں بلکہ شروع سے ہے، کیونکہ جو کسی دوسرے کے پاس رکھنے کے لئے تیار نہیں وہ سرے سے اس کے عدم اور نہ ہونے پر کیونکر تیار ہو سکتا ہے؟

احسن الفتاویٰ ج ۷ ص ۱۲۱ میں نکتہ نمبر ۱۸ کے حاشیہ پر حضرت مفتی عبدالواحد صاحب دامت برکاتہم کی تجویز ان الفاظ میں نقل فرمائی گئی ہے:

”مجلس کی تجویز تو یہ ہے کہ یہ فنڈ بینک کے بجائے کسی ثالث کی تحویل میں رہے مگر

بنک اپنی ہی تحویل میں رکھنے پر مصر ہے ۱۲ ارشید“

لہذا کتاب ”غیر سودی بینکاری“ میں جو اس کے خلاف لکھا ہے وہ بہر حال ہماری سمجھ سے بالاتر ہے۔

ثالثاً: اللہ تعالیٰ سے زیادہ رحم کرنے والا کوئی بھی نہیں، جب اللہ تعالیٰ نے دائن کے حق کے تحفظ کے لئے صرف دو ہی صورتیں بتلائی ہیں کہ شہادت و کتابت سے دائن کے حق کو تحفظ دو یا رہن کے ذریعہ اس کے حق کو محفوظ بناؤ..... تو ہمیں بھی انہی دو پر اکتفاء کرنا چاہیئے اور جہاں ایسا باغی شخص ہو کہ بظاہر ان دو سے قابو نہیں آتا تو اس سے بینک معاملہ ہی نہ کرے۔

متادبانہ مشورہ ہے کہ اللہ تعالیٰ کی بتلائی ہوئی تدابیر پر عمل کرنا چاہیئے، اس کے خلاف مذاہب اربعہ سے خروج کر کے کوئی نئی چیز ایجاد کرنے سے احتراز کرنا چاہیئے۔

الترام تصدی مال اور مجلس تحقیق مسائل حاضرہ:

”لزوم الترام تصدی مال“ کو اس حوالہ سے کتاب ”غیر سودی بینکاری“ میں قوت دی گئی ہے کہ مجلس تحقیق مسائل حاضرہ نے اسے قبول کیا اور حضرت مفتی رشید احمد قدس سرہ نے احسن الفتاویٰ میں نقل بھی فرمادیا ہے۔

تبصرہ: اولاً: یہ عرض ہے کہ احسن الفتاویٰ میں یہ نقل ایک تجاویزی رپورٹ ہے جس میں مالہ و ماعلیہ کی گنجائش ہے۔

حضرت مفتی اعظم صاحب رحمہ اللہ تعالیٰ لکھتے ہیں:

”بینک کو سود سے پاک کرنے اور ”بلا سود تجارتی ادارہ“ قائم کرنے کے نظام پر غور کرنے کے لئے شعبان ۱۴۱۲ھ میں مجلس تحقیق مسائل حاضرہ کا اجلاس دارالعلوم کراچی میں ہوا جس میں حالات حاضرہ کو پیش نظر رکھتے ہوئے قوانین اسلام کے تحت بحث و تحقیق کے بعد زیر نظر تجاویز تحریر کی گئیں“..... (احسن الفتاویٰ، ۷/۱۱۲)

اس تحریر سے دو باتیں معلوم ہو گئیں ایک یہ کہ بینک سود سے تب پاک ہوگا جب اس کو مستقل تجارتی ادارہ بنایا جائے۔

دوسری یہ کہ یہ صرف تجاویز ہیں ایسے حتمی فیصلے نہیں جن میں مزید غور کی گنجائش نہ ہو، اور غور کرنا اکابر رحمہم اللہ تعالیٰ کی مخالفت ہو۔

ثانیاً: حضرت مفتی اعظم رحمہم اللہ تعالیٰ نے اس تجویز کو ان الفاظ سے ذکر فرمایا ہے:

”بعض علماء عصر نے اس مسئلے کے حل کے لئے یہ تجویز پیش کی، ”عمیل سے عقد مراہجہ کرتے وقت یہ لکھوا لیا جائے کہ اگر وہ ادائیگی کی اہلیت کے باوجود بروقت ادائیگی

نہ کر سکے گا تو وہ اپنے واجب الاداء دین کا ایک مخصوص فیصد حصہ ایک خیراتی فنڈ میں چندے کے طور پر ادا کریگا“۔ اس غرض کے لئے بینک میں ایک خیراتی فنڈ قائم کیا جائے گا جو نہ بینک کی ملکیت ہوگا اور نہ اس کی رقوم بینک کی آمدنی میں شامل ہوگی، بلکہ اس سے ناداروں کی امداد اور ان کو غیر سودی قرضے فراہم کرنے کا کام لیا جائے گا۔ بعض مالکی فقہاء کے نزدیک ایسا الترام قضاء بھی نافذ ہو جاتا ہے“۔ (احسن الفتاویٰ، ۷/۱۲۰)

ان الفاظ سے بھی معلوم ہوتا ہے کہ بطور تجویز مالکیہ کے حوالے سے یہ بات پیش کی گئی ہے، ایسا نہیں کہ اس پر گفتگو ممنوع ہو اور مخالفت اکابر کے زمرے میں داخل ہو، میرے خیال کے مطابق اس پوری عبارت میں کوئی ایسا زوردار لفظ نہیں جو اس کے حتمی فیصلہ ہونے پر صراحت یا اشارۃً دلالت کرے۔

ثالثاً: یہ بات مسلم ہے کہ مجلس تحقیق میں یہ تجویز پیش ہوئی لیکن اگر اس پر سیر حاصل گفتگو ہوتی اور ان اکابر رحمہم اللہ تعالیٰ کی توجہ الترام اور لزوم الترام کے فرق کی طرف مبذول ہوتی تو یقیناً اس فرق کا اعتبار کرتے اور اس تجویز کو رد فرماتے۔

بجہم اللہ تعالیٰ بندہ کو اٹھارہ انیس سال حضرت مفتی اعظم مفتی رشید احمد صاحب رحمہم اللہ تعالیٰ کی خدمت میں افتاء ہی کے شعبہ میں کام کرنے کی سعادت حاصل ہے کئی تحقیقی مسائل ایسے تھے جن کی تحقیق میں گویا حضرت مفتی اعظم رحمہم اللہ تعالیٰ منفرد تھے اور آپ کو پوری طرح شرح صدر تھا اور کسی کے اختلاف کرنے سے بدلنے کو تیار نہ تھے لیکن بعض علماء کی مدلل تحریر سے کسی خاص مدار کی طرف توجہ دلائی گئی تو حضرت رحمہم اللہ تعالیٰ نے ایسے مسائل سے بھی رجوع فرمایا۔ مثلاً شیعہ کے اہل کتاب ہونے اور مسافت سفر کا مسئلہ۔

رابعاً: خود بعض مجوزین حضرات دامت برکاتہم نے بھی حضرت مفتی صاحب رحمہم اللہ تعالیٰ کے سالہا سال کے شاگرد ہونے کے باوجود بینک کے کئی مسائل میں حضرت مفتی

صاحب رحمہ اللہ تعالیٰ سے اختلاف فرمایا ہے۔ اس کی کچھ مثالیں ملاحظہ فرمائیں:

(۱) بیع الوفاء سے متعلق حضرت مفتی اعظم رحمہ اللہ تعالیٰ ارشاد فرماتے ہیں:

”اگر بیع کے اندر یا اس سے پہلے شرط لگائی گئی ہو یا جانبین اس عقد کو غیر لازم سمجھ رہے ہوں تو یہ بیع فاسد ہے۔“ (احسن الفتاویٰ، ۶/۵۰۷)

جبکہ بعض مجوزین حضرات دامت برکاتہم شرط قبل العقد کو مفسد نہیں مانتے، بلکہ لازم مانتے ہیں اور وہ بھی قضاء۔ (غیر سودی بینکاری، ص: ۲۴۸)

(۲) حضرت مفتی اعظم رحمہ اللہ تعالیٰ قرض سے استیجار کے فائدے کو سود فرماتے ہیں۔ بلٹی کے مسئلہ کے تحت فرماتے ہیں:

”تو یہ اس لئے ناجائز ہے کہ وکیل قرض سے استیجار کا نفع حاصل کر رہا ہے جو سود ہے“

(احسن الفتاویٰ، ۷/۱۷۶)

جبکہ بعض مجوزین حضرات دامت برکاتہم سیکوریٹی ڈیپازٹ جس کو انتہاء قرض بھی مانتے ہیں پھر بھی استیجار کے نفع کو سود نہیں فرماتے ورنہ بینکوں پر پابندی عائد فرماتے۔

(۳) کرنٹ اکاؤنٹ کو حضرت مفتی اعظم حضرت مولانا مفتی رشید احمد صاحب رحمہ

اللہ تعالیٰ ناجائز فرماتے ہیں۔

سوال و جواب دونوں ملاحظہ فرمائیے!

سوال: حفاظت کی غرض سے بینک میں رقم جمع کرانا جائز ہے یا نہیں؟

الجواب باسم ملہم الصواب

بینک میں رقم جمع کرانے کی تین صورتیں ہیں:

(۱) سودی کھاتہ (سیونگ اکاؤنٹ)

(۲) غیر سودی کھاتہ (کرنٹ اکاؤنٹ)

(۳) لا کر

(الی قولہ رحمہ اللہ تعالیٰ) کرنٹ اکاؤنٹ میں رقم جمع کرانا بھی جائز نہیں کیونکہ اس میں اگرچہ سود لینے کا گناہ نہیں ہے مگر تعاون علی الاثم کا گناہ اس میں بھی ہے۔

لا کر میں جمع کرانا بھی جائز نہیں، کیونکہ اس میں سود لینے اور تعاون علی الاثم کا گناہ نہیں مگر بینک کے حرام پیسے سے بنے ہوئے خانے کے استعمال کا گناہ ہے، شدید مجبوری کے وقت اس میں رقم جمع کرائی جاسکتی ہے کہ اس میں پہلی دو صورتوں کی نسبت گناہ کم ہے، لیکن پھر بھی استغفار لازم ہے (احسن الفتاویٰ، ۱۴، ۱۵/۷)

جبکہ بعض مجوزین حضرات دامت برکاتہم اس کو جائز فرماتے ہیں، لکھتے ہیں:

”اگر یہ ضرورت نہ ہوتی تو کرنٹ اکاؤنٹ میں رقم رکھوانے کو جائز نہ کہا جاتا“

(غیر سودی بینکاری، ص: ۱۶)

”لزوم التزام تصدق مال“ کے تحت مجلس تحقیق کا فیصلہ:

احسن الفتاویٰ کی عبارت اور اس کے علاوہ ایک طویل بحث لکھنے کے بعد فرمایا ہے:

”بہر کیف! یہ مسئلہ مجلس تحقیق مسائل حاضرہ میں اتفاق رائے سے طے ہو گیا تھا کہ

اس مسئلہ میں ان علماء مالکیہ کا قول اختیار کرنے میں کوئی حرج نہیں ہے۔“

(غیر سودی بینکاری، ص: ۲۹۷)

تبصرہ: احسن الفتاویٰ کی عبارت سے یہ مستنبط کرنا کہ یہ اتفاق رائے سے طے ہوا تھا

کسی بھی طرح درست معلوم نہیں ہوتا۔ پوری عبارت پر غور کرنے سے اتنی بات معلوم ہوتی

ہے کہ یہ ابتدائی تجویز کے طور پر لیا گیا تھا جس میں کلام اور رد و قدح کی وسیع گنجائش ہے۔

جیسے ”محدود ذمہ داری“ سے متعلق جو کچھ تحریر ہے وہ کوئی حتمی فیصلہ اور فتویٰ نہیں بلکہ ایک

تجویز ہے جس پر بحث و مباحثہ کی گنجائش ہے۔

”کتاب غیر سودی بینکاری“ میں ہے:

”اس مسئلے کے بارے میں بندے نے جو کچھ لکھا ہے اس میں یہ بات بھی صاف صاف لکھی ہے کہ یہ میری طرف سے کوئی حتمی فتویٰ نہیں ہے بلکہ یہ ایک سوچ ہے جو اہل علم کے غور کے لئے پیش کی جا رہی ہے“ (غیر سودی بینکاری ۳۳۹)

دیکھیے! یہاں دوسروں (یعنی بینک کے مالکوں اور روح رواں لوگوں) نے اس ابتدائی سوچ اور تجویز کو حتمی فیصلہ اور فتویٰ قرار دے کر بینکوں میں بطور قانون جاری بھی کر دیا جبکہ کتاب ”غیر سودی بینکاری“ میں ابھی تک اس کو ایک ابتدائی سوچ ہی کہا گیا ہے۔ بعینہ اسی طرح مجلس تحقیق کی رپورٹ بھی ہے کہ یہ بھی صرف تجاویز ہیں جن میں بحث کی گنجائش ہے۔ یہاں کا برہم اللہ تعالیٰ کا حتمی اور اتفاقی فیصلہ نہیں کہ اس کے خلاف لکھنے اور کہنے والے کو اکابر برہم اللہ تعالیٰ کا مخالف کہا جائے۔

﴿خلاف شرع امر نمبر ۵: الصفقة فی الصفقة﴾

قانون اجارہ و بیع:

اجارہ اور بیع کی صحت کے لیے یہ بھی شرط ہے کہ ایک عقد دوسرے عقد پر مشروط اور معلق نہ ہو، ورنہ یہ عقد ناجائز، فاسد اور حکم ربا ہوگا۔

وقال العلامة المرغيناني رحمه الله تعالى : وكذلك لو باع عبدا على ان يستخدمه البائع شهرا او دارا على ان يسكنها؛ لأنه شرط لا يقتضيه العقد وفيه منفعة لأحد المتعاقدين ؛ ولأنه عليه الصلاة والسلام ((نهي عن بيع وسلف)) ؛ ولأنه لو كان الخدمة والسكنى يقابلهما شيء من الثمن يكون إجارة في بيع ولو كان لا يقابلهما يكون إجارة في بيع . وقد ((نهي النبي عليه الصلاة والسلام عن صفقتين في صفقة)).

وقال الامام ابن الهمام رحمه الله تعالى : فيتناول كلا من الاعتبارين

المذكورين . رواه أحمد عن أسود بن عامر عن شريك عن سماك عن عبد الرحمن بن عبد الله بن مسعود عن أبيه قال : نهى رسول الله ﷺ عن صفقتين في صفقة أما ثبوته فقد رواه البزار في مسنده عن أسود بن عامر وأعل بعض طرقه ورجح وقفه وبالوقف رواه أبو نعيم وأبو عبيد القاسم بن سلام . وأما معناه ففسره المصنف بما سمعت وفسره أبو عبيد القاسم بن سلام بأن يقول الرجل للرجل أبيعك هذا نقدا بكذا ونسيئة بكذا ويفترقان عليه انتهى . ورواية ابن حبان للحديث موقوفا ((الصفقة في الصفقتين ربا)) تؤيد تفسير المصنف مع أنه أقرب تبادل من تفسير أبي عبيد وأكثر فائدة فإن كون الثمن على تقدير النقد ألفا وعلى تقدير النسيئة ألفين ليس في معنى الربا بخلاف اشتراط نحو السكنى والخدمة . (فتح القدير ۲/ ۴۱۰، ط: رشيدية)

اجارہ بنوکیہ کا حکم:

چونکہ بینک جب گاڑی اجارہ پر دیتا ہے تو اس شرط کے ساتھ دیتا ہے کہ آخر میں اس گاڑی کی بیع اور خریداری بھی ضروری ہے، گویا کہ اجارہ..... بیع پر..... اور..... بیع..... اجارہ پر مشروط و معلق ہے۔ اس لیے یہ اجارہ فاسد، ناجائز، حکم سود اور واجب ترک ہے۔

کتاب ”غیر سودی بینکاری“ کی عبارت پر تبصرہ:

حضرات علمائے کرام نے اجارہ بنوکیہ پر ایک اعتراض ”صفقة فی صفقة“ کا کیا ہے جس کا جواب کتاب ”غیر سودی بینکاری“ میں دیا گیا ہے، آگے یہ جواب اور اس پر تبصرہ ملاحظہ فرمائیے۔

فرماتے ہیں:

”فقہاء کرام رحمہم اللہ تعالیٰ نے دو باتوں کے درمیان واضح فرق کیا ہے، ایک یہ کہ کوئی عقد کرتے وقت صلہ عقد میں کوئی شرط لگا دی جائے اور دوسری صورت یہ کہ

صلب عقد میں تو کوئی شرط نہ ہو لیکن عقد سے ہٹ کر کوئی وعدہ کر لیا جائے۔ ذیل میں دونوں صورتوں کے بارے میں تھوڑی سی تفصیل ذکر کی جاتی ہے۔

(غیر سودی بینکاری ۲۴۲)

پہلی صورت:

فرماتے ہیں:

”صلب عقد میں کوئی شرط لگانا، اس کے بارے میں فقہاء کرام رحمہم اللہ تعالیٰ کے مختلف مذاہب ہیں..... حنفیہ کا مذہب یہ ہے کہ عام حالات میں عقد کے ساتھ کوئی شرط لگانے سے عقد فاسد ہو جاتا ہے، البتہ تین قسم کی شرطیں ہیں جو جائز ہیں اور عقد کو فاسد نہیں کرتیں، ایک وہ شرط جو مقتضائے عقد کے مطابق ہو، دوسرے وہ جو عقد کے ملائم ہو، جیسے رہن رکھنے یا کفالت یا حوالہ کی شرط، اور تیسرے وہ شرط جس پر عرف اور تعامل ہو گیا ہو۔ (غیر سودی بینکاری ۲۴۲)

آگے لکھتے ہیں:

”البتہ بعض فقہاء حنفیہ رحمہم اللہ تعالیٰ نے کچھ خاص صورتوں میں شرط کو جائز بھی کہا ہے، جیسے بیع الوفاء میں وفاء کی شرط اگر صلب عقد میں ہو تو اس کو بھی بعض فقہاء احناف رحمہم اللہ تعالیٰ نے جائز کہا ہے“ (حوالہ بالا)

تبصرہ: بیع الوفاء میں وعدہ وفاء کی چار صورتیں ہیں۔

بیع الوفاء کی چار صورتیں مع احکام:

(۱) صلب عقد میں وفاء کی شرط لگائی جائے۔

(۲) عقد سے پہلے وفاء کی شرط لگائی جائے۔

(۳) جانبدار اس عقد کو غیر لازم سمجھ رہے ہوں۔

(۴) عقد کے بعد وفاء کی شرط لگائی جائے۔

صورتِ اولیٰ کا حکم: رائج، مفتی بہ اور اکثر حنفیہ رحمہم اللہ تعالیٰ کے نزدیک یہ مفسد عقد ہے اور اس بیع پر رہن کے سارے احکام جاری ہوں گے، اس سے انتفاع سود اور حرام ہے۔

جن بعض حضرات فقہاء کرام رحمہم اللہ تعالیٰ سے اس صورت کے جواز، مفتی بہ ہونے اور معمول بہانی بعض الدیار ہونے کو نقل کیا گیا ہے، دو وجہ سے صحیح نہیں:

اولاً: تو خود یہ فرما کر کہ:

”شاید یہ جواز کا قول اسی بنیاد پر ہے کہ یہ شرط متعارف ہو گئی ہے“

(غیر سودی بینکاری، ص: ۲۴۴)

رد فرما دیا کہ اصل مسئلہ کے اعتبار سے یہ شرط وعدہ مفسد عقد ہے، البتہ اگر ان شرائط ثلاثہ (یعنی مقتضائے عقد کے موافق ہو، ملائم عقد ہو، اس پر تعامل ہو) میں اس کو داخل کر دیا جائے جن کی وجہ سے عقد فاسد نہیں ہوتا تو پھر درست ہے..... لیکن اکثر حنفیہ کا اس صورت کو خالص رہن کہنا اور انتفاع کو صریح سود قرار دینا اور اس صورت کو حرام اور ربا کا حیلہ باطلہ فرمانا، تعامل اور تعارف کا انکار ہے۔

ثانیاً: جب فریقین اس بات پر متفق ہیں کہ اکثر حنفیہ اس صورت کو صریح سود فرماتے ہیں اور سود تعامل سے حلال نہیں ہوتا، جیسا کہ بحوالہ فتاویٰ محمودیہ لکھا ہے:

”ابتلاء عام حرام کو حلال کرنے میں مؤثر نہیں“ (غیر سودی بینکاری/ ۲۴۴)

تو اب اس کے خلاف بعض کی بات کو نقل کرنے کا کیا فائدہ؟

صورتِ ثانیہ اور ثالثہ یعنی عقد سے قبل شرط لگانے اور عقد کو غیر لازم سمجھنے کا حکم:

یہ حضرات فقہاء کرام رحمہم اللہ تعالیٰ کی تصریحات اور اکابر رحمہم اللہ تعالیٰ کے فتاویٰ کے پیش نظر صورتِ اولیٰ کی طرح ناجائز، مفسد عقد اور اس بیع اور رہن سے انتفاع سود اور حرام ہے۔

قال العلامة الحصكفي رحمه الله تعالى: و قيل بيع يفيد الانتفاع به و في

اقالة شرح المجموع عن النهاية و عليه الفتوى، و قيل ان بلفظ البيع لم يكن رهنًا ثم ان ذكر الفسخ فيه او قبله أو زعماء غير لازم كان بيعا فاسدا و لو بعده على وجه الميعاد جاز و لزوم الوفاء به. (رد المحتار ۷/ ۵۸۱، رشیدیہ)

﴿علامہ حنفی رحمہ اللہ تعالیٰ فرماتے ہیں: (بعض حضرات فرماتے ہیں کہ) بیع وفاء ایسی بیع ہے جس سے انتفاع حاصل کیا جاسکتا ہے..... اور اسی پر فتویٰ ہے، اور یہ بھی کہا گیا ہے کہ اگر بیع وفاء لفظ بیع کے ساتھ ہو تو رہن نہیں کہلایا جائے گا، پھر اگر دونوں عاقدین عقد بیع میں یا اس سے پہلے شرط ذکر کر دیں یا اس بیع کو لازم ہی نہ سمجھیں تو یہ بیع فاسد ہوگی، اور اگر عقد بیع کے بعد شرط فسخ بطور وعدہ کے ذکر کریں تو جائز اور پوری کرنا لازم ہوگا﴾

صورتِ رابعہ یعنی عقد کے بعد وفاء کی شرط لگانے کا حکم: یہ صورت بالاتفاق جائز ہے، اور اس صورت میں بعد العقد وعدے کا پورا کرنا دیانتہ واجب ہے۔ جیسا کہ فقہاء کرام رحمہم اللہ تعالیٰ کی تصریحات اور اکابر رحمہم اللہ تعالیٰ کے فتاویٰ سے واضح ہے۔

اکابر رحمہم اللہ تعالیٰ کے فتاویٰ

(۱) حضرت مفتی عزیز الرحمن صاحب رحمہ اللہ تعالیٰ بیع الوفاء کے ایک سوال کے جواب میں تحریر فرماتے ہیں:

”وہ مکانات جو انجمن اسلامیہ کے کارکنان نے بیع بالخیار کے نام سے خرید کئے ہیں یہ بیع بالوفاء ہے اور اس میں فقہاء کا بہت اختلاف ہے۔ بعض رہن کہتے ہیں اور بعض بیع کہتے ہیں اور پھر یہ کہ بیع صحیح ہے یا بیع فاسد وفق واسب یہ ہے کہ یہ بیع ہے کیونکہ الفاظ بیع وشراء کے اس میں موجود ہیں پھر اگر بیع کے وقت اور بیع کے اندر شرط واپسی کی کی گئی تو بیع فاسد ہے کم اور نہی عن بیع وشرط اور اگر بعد تمامی بیع وایجاب وقبول کو شرط واپسی کی کی گئی تو بیع صحیح ہے اور یہ شرط ایک وعدہ ہے جس کی وجہ سے بیع میں کچھ خرابی نہیں آتی ہے“

(عزیز الفتاویٰ ۶۰۵/۱، فصل فی البیع بالوفاء)

(۲) حضرت مفتی اعظم دیوبند و سہارنپور مولانا مفتی محمد حسن گنگوہی رحمہ اللہ تعالیٰ بیع الوفاء سے متعلق فرماتے ہیں:

”اگر بیع نامہ میں یا مجلس عقد میں بطور شرط یا بطور وعدہ واپسی کا کوئی ذکر نہیں آیا، بلکہ جس طرح اور لوگ شب وروز بیع وشراء کرتے ہیں، اسی طرح زید و بکر نے بھی بیع وشراء کر لی پھر کسی دوسری مجلس میں دوسرے وقت زید نے بکر سے اس رعایت کی درخواست کر لی اور بکر نے اس کو منظور کر لیا تو شرعاً یہ بیع درست ہوگی۔ اب زید کو قانوناً مطالبہ واپسی کا کوئی حق باقی نہیں رہا وہ کسی طرح بکر کو واپسی پر مجبور نہیں کر سکتا، بکر کو اس جائداد میں مالکانہ تصرف کرنے کا پورا پورا حق حاصل ہے، اگر چاہے تو دوسرے شخص کو بہہ یا بیع یا رہن سب کچھ کر سکتا ہے زید کو ان تصرفات سے روکنے کا حق حاصل نہیں۔

اور عرصہ معینہ فریقین میں اگر زید روپیہ ادا کر دے تب بھی بکر کو اختیار ہے کہ وہ مناسب سمجھے اور اس کی مصالح کے خلاف نہ ہو اور بھی کوئی مانع نہ ہو تو واپس کر دے اور اگر مصالح کے خلاف ہو اور نقصان ہوتا ہو تو اس کو واپسی پر مجبور نہیں کیا جاسکتا، بلکہ زید کا روپیہ لینے سے انکار کر دے، غرض! قضاء اس پر کوئی حق باقی نہیں رہا، البتہ دیانتہ اس وعدہ کا پورا کرنا بہتر ہے، تاہم اگر وعدہ کرتے وقت تو پورا کرنے کی نیت تھی لیکن بعد میں کسی مصلحت، ذاتی ضرورت یا احتمال نقصان کی بنا پر پورا نہیں کرتا تو شرعاً اس پر گناہ نہیں..... (فتاویٰ محمودیہ ۲۵۵، ۱۶/۲۵۶)

(۳) اسی طرح دوسری جگہ فرماتے ہیں:

”اگر یہ شرطیں ایجاب وقبول بیع سے پہلے کی گئی ہیں، یا بیع کے ساتھ کی گئی ہیں تو ان دونوں کا ایک حکم ہے۔ اگر بیع قطعی کی گئی اور پھر شرطیں لگا دی گئیں تب بھی امام اعظم رحمہ اللہ تعالیٰ کے نزدیک ان شرطوں کا ایسا ہی حال ہے جیسا کہ نفس بیع میں لگا لینے سے ہوتا اور صاحبین رحمہما اللہ تعالیٰ فرماتے ہیں کہ اس صورت میں بیع ہوگی اور اقرار نامہ علیحدہ

ہے اس کا پورا کرنا دیاۓ ضروری ہے اگر پورا نہیں کرے گا تو وعدہ خلاف کہلائے گا اس سے بیچ پر کوئی اثر نہیں پڑتا۔ علامہ شامی رحمہ اللہ تعالیٰ نے صاحبین رحمہما اللہ تعالیٰ کے قول کو راجح بتایا ہے۔ (فتاویٰ محمودیہ ۲۶۲/۱۶)

تبصرہ: کتاب ”غیر سودی بینکاری“ کا فیصلہ مفتی اعظم سہارنپور و دیوبند حضرت مفتی محمود حسن گنگوہی رحمہ اللہ تعالیٰ کے بھی خلاف ہے، کیونکہ مفتی اعظم رحمہ اللہ تعالیٰ عقد سے قبل کو مفسد اور عقد کے بعد کو دیاۓ لازم فرماتے ہیں۔

(۴) ایسے ہی امداد المفتین میں ایک سوال کے جواب میں فرمایا گیا ہے:

”درمختار میں ہے: و قيل بيع يفيد الانتفاع به و في اقالة شرح المجمع عن النهاية و عليه الفتوى، و قيل ان بلفظ البيع لم يكن رهنا ثم ان ذكر الفسخ فيه او قبله أو زعماه غير لازم كان بيعا فاسدا و لو بعده على وجه الميعاد جاز و لزوم الوفاء به الخ. اس روایت سے معلوم ہوا کہ اگر شرط واپسی کی صلب عقد میں لگائی گئی جیسا کہ سوال سے ظاہر ہے تو یہ بیع فاسد ہے جس کا فسخ کرنا متعاقدین پر واجب ہے البتہ اگر شرط واپسی صلب عقد میں نہ لگائی اور بعد عقد کے بطور وعدہ کے ذکر کی گئی تو اس صورت میں بیع جائز ہوگی اور بعد ختم مدت کے واپس کرنا بیع کا اگر مشتری راضی ہو تو لازم ہوگا“۔ (امداد المفتین ۲/۶۹۶)

تنبیہ: عقد کے بعد کے وعدہ کو جائز فرمانا اور عقد سے پہلے وعدہ کے جواز کو ذکر نہ کرنا اس بات کی واضح دلیل ہے کہ اس کا حکم بھی صلب عقد میں وعدہ کرنے کی طرح ہے اس لئے عبارت بھی اسی کی موافق لائی گئی ہے۔

(۵) اسی طرح حضرت مفتی اعظم مفتی رشید احمد صاحب رحمہ اللہ تعالیٰ بیع الوفاء سے متعلق ایک سوال کے جواب میں فرماتے ہیں:

سوال: کوئی چیز کسی سے اس شرط پر خریدی کہ جب بائع رقم واپس دے گا تو یہ چیز اس کو واپس دے دی جائے گی، کیا یہ معاملہ جائز ہے؟

الجواب باسم ملہم الصواب

اگر بیع کے اندر یا اس سے پہلے شرط لگائی گئی ہو یا جانین اس عقد کو غیر لازم سمجھ رہے ہوں تو یہ بیع فاسد ہے اور اگر بیع کے بعد واپسی کا وعدہ کیا تو یہ بیع صحیح ہے اور اس وعدہ کا ایفاء لازم ہے۔

قال في العلية: و قيل بيع يفيد الانتفاع به و في اقالة شرح المجمع عن النهاية و عليه الفتوى، و قيل ان بلفظ البيع لم يكن رهنا ثم ان ذكر الفسخ فيه او قبله أو زعماه غير لازم كان بيعا فاسدا و لو بعده على وجه الميعاد جاز و لزوم الوفاء به. (رد المحتار ۴/۲۷۷) واللہ سبحانہ و تعالیٰ اعلم (احسن الفتاویٰ ۶/۵۰۷)

دوسری صورت یعنی شرط وفاء قبل العقد کے جواز کے مستدللات کا تجزیہ:

کتاب ”غیر سودی بینکاری“ میں مندرجہ بالا صریح عبارات فقہیہ اور اکابر رحمہم اللہ تعالیٰ کے فتاویٰ کے خلاف جواز کا قول لکھا گیا ہے اور اس پر بعض عبارات فقہیہ سے استدلال بھی کیا گیا ہے، ان عبارات سے استدلال کس حد تک درست ہے اور اس پر کیا کلام ہے؟ ملاحظہ ہو:

پہلی عبارت: فرماتے ہیں:

”لیکن اگر عقد بیع شرط سے خالی ہو، لیکن وفاء کی شرط عقد سے الگ ایک وعدے کے طور پر ذکر کی جائے تو اسے درست قرار دیا جائے اور ایسی صورت میں وعدے کو بھی لازم قرار دیا جائے، جیسا کہ پیچھے وعدے کی بحث میں گزر چکا ہے، اور اس کے بارے میں محیط میں فرمایا گیا ہے:

و بعض مشايخ سمر قند قالوا: اذا لم يكن الوفاء مشروطاً في البيع يجعل هذا بيعاً صحيحاً في حق المشتري حتى يحل له الانتفاع بالمشتري كما يحل الانتفاع بسائر أملاكه و يجعل رهناً في حق البائع حتى لا يتمكن المشتري من بيعه و اذا مات لا يورث عنه و اذا جاء البائع بالمال يؤمر المشتري بأخذ المال و رد المبيع عليه و يجوز أن يكون للعقد الواحد حكمان و قد مر نظير هذا في السلم و انما فعلنا هكذا لحاجة الناس بعضهم الى أموال البعض مع صيانتهم عن الوقوع في الربا .

(المحيط البرهاني، كتاب البيوع، الفصل ٢٥، ج ١٠، ص ٣٦٩، ط ادارة القرآن، / غير سودى بينكاري ص ٢٢٢)

تبصره: اس عبارت میں قبل العقد شرط وفاء کا صراحتاً ذکر نہیں، لہذا اس کو دوسری صریح عبارات کے مطابق بعد العقد پر محمول کیا جائے گا۔

دوسری عبارت: فتاویٰ قاضی خان میں ہے:

و اختلفوا في البيع الذي يسميه الناس بيع الوفاء أو بيع الجائز، قال أكثر المشايخ منهم السيد الامام أبو شجاع و قاضی الامام أبو الحسن علی السغدی: حكمه حكم الرهن و الصحيح أن العقد الذي جرى بينهما ان كان بلفظ البيع لا يكون رهناً. ثم ينظر ان ذكرنا شرط الفسخ في البيع فسد البيع، وان لم يذكرنا ذلك في البيع وتلفظا بلفظة البيع بشرط الوفاء، أو تلفظا بالبيع الجائز، وعندهما هذا البيع عبارة عن عقد غير لازم فكذلك. وان ذكر البيع من غير شرط ثم ذكر الشرط على وجه الموعدة جاز البيع، ويلزمه الوفاء بالوعد، لأن الموعدة قد تكون لازمة، فتجعل لازمة لحاجة الناس“. (الفتاوى الخانية على هامش

الهندية ج ٢ ص ١٦٢، ١٦٥، / غير سودى بينكاري ص ٢٢٥)

﴿یہ بیع جس کو لوگ بیع وفاء یا بیع جائز کہتے ہیں اس کے حکم میں علماء کا اختلاف ہے، اکثر مشائخ جن میں سے امام ابو شجاع اور قاضی ابوالحسن علی سغدی رحمہما اللہ تعالیٰ بھی ہیں فرماتے ہیں: کہ یہ رہن کے حکم میں ہے..... صحیح بات یہ ہے کہ دونوں کے درمیان عقد اگر لفظ بیع سے ہوا ہے تو عقد رہن نہیں ہوگا بلکہ دیکھا جائے گا کہ اگر انہوں نے شرط فسخ کو صلب عقد یعنی عقد بیع کے درمیان میں ذکر کیا ہے تو یہ بیع فاسد ہے، اور اگر عقد بیع کے درمیان میں شرط ذکر نہیں کی، اور ”بیع بشرط الوفاء“ یا ”بیع جائز“ کے الفاظ سے بیع کا معاملہ کیا، مگر دونوں فریق اس بیع کو ”عقد غیر لازم“ سمجھتے ہیں، تو بھی حکم یہی ہے کہ یہ بیع فاسد ہے۔ اور اگر عقد بیع بغیر کسی شرط کے کر لیا پھر بعد میں شرط فسخ کو بطور وعدہ کے ذکر کر لیا تو یہ بیع جائز ہے اور وعدے کو پورا کرنا لازم ہے، اس لئے کہ آپس میں وعدہ کرنا کبھی کبھی لازم بھی ہوتا ہے، لہذا اس کو پورا کرنا لوگوں کی ضرورت و حاجت کی بناء پر لازم کیا گیا ہے﴾

تبصرہ: اس عبارت میں ”ثم ذكر الشرط على وجه الموعدة جاز البيع الخ“ یعنی ”پھر بعد میں شرط فسخ کو بطور وعدہ کے ذکر کر لیا تو یہ بیع جائز ہے“ واضح دلیل ہے کہ بعد العقد وعدہ اور شرط کا بیان ہے نہ کہ قبل العقد۔

تیسری عبارت: جامع الفصولین میں ہے :

”شرطاً شرطاً فاسداً قبل العقد، ثم عقداً لم يبطل العقد، ويبطل لو تقارنا.“ (فقہر)

بعض مشايخ زماننا قالوا : الشرط لو لم يكن في العقد جعلنا بيعاً صحيحاً في حق المشتري حتى ينتفع بالمبيع كسائر أملاكه، وجعلناه رهناً في حق البائع حتى لم يجز بيع المبيع، ويجبر المشتري على قبول

الضمن ورد المبيع على بائعه، لأن هذا البيع مركب منهما كهبة بشرط عوض وهبة في المرض، وكثير من الاحكام يكون له حكمان وانما جعلناه كذلك لحاجة الناس اليه حذراً عن الربى خصوصاً في ديارنا فانهم يبلخ اعتادوا في هذا الباب الدين و الاجارة الطويلة و لم يمكنهم في الكرم، و الاجارة في الكرم لا تصح لما عرف، و ببخارى اعتادوا الاجارة الطويلة، و لم يمكنهم ذلك الا بعد شراء الأشجار، و هذا الشراء عقد وفاء فاضطروا الى ما قلنا، و ما ضاق على الناس اتسع حكمه“.

پھر بعض فقہاء کرام (رحمہم اللہ تعالیٰ) نے اس بات کی بھی صراحت فرمائی ہے کہ وفاء کا وعدہ چاہے بیع سے پہلے ہو یا بیع کے بعد ہوا سے صلہ عقد میں شرط لگانا نہیں سمجھا جائے گا، اور اسکی وجہ سے بیع فاسد نہیں ہوگی، چنانچہ جامع الفصولین میں ہی فرمایا گیا ہے کہ:

”ولو تواضعا قبل البيع ثم تباعا بلا ذكر شرط جاز البيع عند ح رحمه الله الا اذا تصادقا أنهما تباعا على ذلك المواضعة، وكذا لو تواضعا الوفاء قبل البيع ثم عقدا بلا شرط الوفاء فالعقد جائز، ولا عبرة للمواضعة السابقة.“ (جامع الفصولین، الفصل ۱۸ فی بیع الوفاء ج ۱ ص ۲۳۷ اسلامی کتب خانہ بنوری ٹاؤن، / غیر سودی بینکاری ص ۲۴۵، ۲۴۶)

تبصرہ: اس پوری عبارت کا حاصل دو باتیں ہیں۔

(۱) وفاء کی شرط عقد سے پہلے لگائی گئی اور پھر عقد میں لفظاً اس شرط کا ذکر نہیں کیا البتہ دونوں اس بات پر متفق ہیں کہ شرط وفاء کی بنیاد پر یہ بیع ہوئی ہے..... تو یہ عقد جائز نہیں..... دیکھیے ”ولو تواضعا قبل البيع ثم تباعا بلا ذكر شرط جاز البيع عند ح

رحمه الله الا اذا تصادقا أنهما تباعا على ذلك المواضعة“ (ترجمہ: اگر عاقدین بیع سے قبل آپس میں اتفاق کر لیں پھر شرط کے ذکر کے بغیر بیع و شراء کر لیں تو بیع جائز ہے سوائے اس صورت کے کہ جب وہ دونوں اس بات پر اتفاق کر لیں کہ انہوں نے بیع اُسی سابقہ شرط کی بنیاد پر ہی کی ہے) اس بات پر صراحۃً دال ہے۔

(۲) وفاء کی شرط عقد سے پہلے تھی لیکن عقد کے وقت نہ لفظاً اس کا ذکر ہے اور نہ ہی معنی و حکماً کہ اس شرط کی بنیاد پر عقد ہوا ہو، تو یہ عقد جائز تو ہے لیکن شرط وفاء کا کوئی اعتبار نہیں یعنی بیع کو واپس کرنا اس شرط کی بناء پر اس پر لازم نہیں۔

دیکھیے ”وكذا لو تواضعا الوفاء قبل البيع ثم عقدا بلا شرط الوفاء فالعقد جائز، ولا عبرة للمواضعة السابقة“ (ترجمہ: اسی طرح اگر وہ دونوں وفاء کی شرط پر عقد سے پہلے اتفاق کر لیں تو عقد جائز ہے، اور اُس سابقہ اتفاق کا کوئی اعتبار نہیں) کی عبارت اس کی واضح دلیل ہے۔

جامع الفصولین کی عبارت کی بنیاد پر یہ لکھنا:

”پھر بعض فقہاء کرام (رحمہم اللہ تعالیٰ) نے اس بات کی بھی صراحت فرمائی ہے کہ

وفاء کا وعدہ چاہے بیع سے پہلے ہو یا بیع کے بعد ہوا سے صلہ عقد میں شرط لگانا نہیں سمجھا جائے گا، اور اسکی وجہ سے بیع فاسد نہیں ہوگی“ (غیر سودی بینکاری ۲۴۶)

کسی طرح بھی ان کے مدعی کے مطابق نہیں، کیونکہ ”تصادقا“ کی صورت میں فساد کی تصریح اور ”عدم تصادق“ کی صورت میں شرط کا غیر معتبر ہونا دونوں ”کتاب“ کے مدعا کے خلاف ہیں، کیونکہ مدعا دو چیزیں ہیں (۱) صحت عقد اور (۲) اعتبار شرط، جبکہ جامع الفصولین کی عبارت میں جہاں صحت عقد ہے، وہاں شرط معتبر نہیں، اور جہاں شرط معتبر ہے، وہاں عقد صحیح نہیں۔

چوتھی عبارت: لکھا ہے:

”اور جامع الفصولین میں اس مسئلہ کو صرف بیع بالوفاء کے معاملے تک محدود نہیں رکھا بلکہ اسے ایک عام حکم کے طور پر اس طرح ذکر فرمایا ہے۔

”شرطاً شرطاً فاسداً قبل العقد، ثم عقداً لم يبطل العقد، ويبطل لو

تقارناً“۔ (ایضاً ۲۳۷،/ غیر سودی بینکاری ۲۳۶)

تبصرہ: یہ عبارت بھی اصل مدعا کے خلاف ہے کیونکہ اس عبارت میں عدم بطلان عقد کا بیان تو ہے بشرط عدم تقارن، لیکن اس شرط کو لازم قرار دینے کا حکم تو نہیں بلکہ جامع الفصولین کی سابقہ عبارت میں شرط کے غیر معتبر ہونے کی صراحت ہے، جبکہ کتاب میں اس شرط کو صرف لازم ہی نہیں بلکہ قضاءً لازم اور خلاف کی صورت میں بعض نقصانات کے ضمان کا سبب بھی بنایا ہے:

پانچویں عبارت: صفحہ ۲۳۷ پر علامہ خالد اتاسی رحمہ اللہ تعالیٰ کی عبارت نقل فرمائی ہے کہ انہوں نے علامہ شامی رحمہ اللہ تعالیٰ کے اعتراض کا جواب دیا ہے۔

تبصرہ: صفحہ نمبر ۲۳۸ پر الحمد للہ تعالیٰ کتاب میں علامہ شامی رحمہ اللہ تعالیٰ کے اعتراض کو صحیح قرار دیا ہے اور علامہ اتاسی رحمہ اللہ تعالیٰ کے جواب کو مخدوش لکھا ہے، چنانچہ لکھا ہے:

”اور حقیقت یہ معلوم ہوتی ہے کہ جامع الفصولین میں بھی پہلے وعدے کو غیر مفسد اس

صورت میں فرمایا ہے جب وہ بیع کرتے وقت یہ تصادق نہ کریں کہ بیع اس سابقہ وعدہ کی بنیاد پر ہو رہی ہے لیکن اگر بیع کے عقد کے وقت انہوں نے اس قسم کی کوئی بات کہہ دی کہ

اس بیع کو اس سابق وعدے پر مبنی کیا جا رہا ہے تو اس صورت میں صاحب جامع الفصولین نے بھی بیع کو جائز نہیں کہا جیسا کہ اوپر کی عبارت میں ان الفاظ: ”ولو تواضعا قبل

البيع ثم تباعا بلا ذكر شرط جاز البيع عند ح رحمه الله الا اذا تصادقا أنهما تباعا على ذلك المواضعة“ سے ظاہر ہے۔ علامہ ابن عابدین (رحمہ اللہ

تعالیٰ) کو اعتراض اس صورت پر تھا جب وہ بیع کی بنا اس وعدے پر کریں اس صورت میں وہ اسے فاسد قرار دینا رائج سمجھتے تھے اور اس صورت کو جامع الفصولین میں بھی جواز سے مستثنیٰ کر کے فاسد کہا ہے لہذا دونوں میں کوئی تعارض معلوم نہیں ہوتا لیکن یہ اسی وقت ہے جب بیع کے وقت وہ اس بات کا ذکر کریں کہ یہ بیع اس وعدے پر مبنی ہے کیونکہ اس صورت میں وہ بیع بالشرط بن گئی ہے جو ناجائز ہے۔“ (غیر سودی بینکاری ۲۳۸)

تنبیہ: جلی الفاظ میں ایک نیا دعویٰ کیا گیا ہے اور اس کو عبارت جامع الفصولین سے مستنبط قرار دیا ہے، چونکہ دعویٰ کا حق ہر ایک کو ہے اس لئے اس سلسلہ میں ہم کسی سے کوئی شکایت نہیں کرتے اور ہماری حیثیت ہی کیا ہے کہ ہم شکایت کریں، البتہ ”چھوٹا منہ بڑی بات“ یہ استنباط درست معلوم نہیں ہوتا..... اب دعویٰ اور استنباط سمجھئے۔

دعویٰ: یہ دعویٰ کیا جا رہا ہے کہ عقد کے وقت جب تک زبان سے یہ بات صراحتاً نہ کہے کہ یہ عقد پہلی شرط کی بنیاد پر ہو رہا ہے تو یہ بیع صحیح ہے اور اس کو بیع بالشرط نہیں کہا جائے گا اگرچہ دل اور قرآن سے دونوں کسی شرط کی بنیاد پر ہی عقد کر رہے ہوں، اور عقد مکمل ہونے کے بعد دونوں اس بات پر متفق ہوں کہ ہم نے جو بلا ذکر شرط عقد کیا ہے یہ حقیقت میں بلا شرط نہیں بلکہ بالشرط ہے۔

استنباط: معلوم ہوتا ہے کہ جامع الفصولین کی عبارت ”ولو تواضعا الخ“ سے استنباط فرمایا گیا ہے اور ”الا اذا تصادقا الخ“ کو وقت عقد پر محمول کیا ہے۔ جبکہ اس سے پہلے ”ثم تباعا بلا ذكر شرط“ کی صراحت اس حمل اور استنباط کو رد کر رہی ہے۔

دیکھیے! یہاں دو صورتوں کا بیان ہے:

(۱) بیع بھی بدون ذکر شرط ہے اور بعد عقد بیع تصادق بھی نہیں۔

(۲) بیع بدون ذکر شرط ہے البتہ بعد عقد بیع تصادق ہے۔

دونوں صورتوں میں عقد کے وقت شرط سابق کا کسی طرح بھی زبان سے ذکر نہیں البتہ ایک صورت میں جانبین دل سے سمجھتے ہیں کہ شرط سابق کی بنیاد ہی پر یہ سب کچھ ہو رہا ہے، اسی لئے تو فرمایا: الا اذا تصادقا انهما تبایعا علی ذلک المواضعة، اس عبارت کا صحیح مفہوم یہ ہے کہ عقد کے بعد دونوں اس بات پر متفق ہیں کہ انہوں نے اس سے پہلے جو بیع کی ہے وہ اسی شرط کی بنیاد پر ہے، اور دوسری صورت میں دونوں سمجھتے ہیں کہ شرط سابق سے صرف نظر کر کے یہ عقد ہو رہا ہے، اسی لئے تو فرمایا ”ولا عبرة للمواضعة“۔

الحاصل: اس عبارت سے جو بات مستنبط ہوتی ہے وہ یہ ہے کہ سابق شرط کو معتبر سمجھتے ہوئے جو عقد ہوگا اگر عقد کے وقت اس کا تلفظ نہ بھی ہو وہ عقد بالشرط ہوگا، اور اسکے تمام احکام اس پر جاری ہونگے۔ جیسا کہ حضرت تھانوی رحمہ اللہ تعالیٰ نے ایک سوال کے جواب میں ارشاد فرمایا:

”الجواب: اس میں دو مقام قابل جواب ہیں ایک یہ کہ زید و عمرو میں جو گفتگو ہوئی یہ وعدہ محضہ ہے کسی کے ذمہ بحکم عقد لازم نہیں اگر زید کے منگانے کے بعد بھی عمرو انکار کر دے تو زید کو مجبور کرنے کا کوئی حق نہیں پس اگر عرف و عادت میں عمرو مجبور سمجھا جاتا ہو تو یہ معاملہ حرام ہے ورنہ حلال“ الخ۔ (امداد الفتاویٰ ۳/۴۰)

تصادق کو وقت عقد کے ساتھ مختص کر کے اس کو بیع بالشرط سے خارج کرنا کسی طرح درست معلوم نہیں ہوتا جب یہ استنباط ہی درست نہیں، تو اس پر آگے جتنی تعمیر کی گئی ہے (مراحمہ مؤجلہ بنوکیہ اور اجارہ بنوکیہ میں قبل العقد وعدہ بیع و اجارہ معتبر ہونا) وہ بھی درست نہ ہوگی۔

عقد سے قبل وعدہ بیع اور حضرت حکیم الامتہ رحمہ اللہ تعالیٰ کا رد اور فتاویٰ:

(۱) حضرت حکیم الامت مولانا اشرف علی تھانوی رحمہ اللہ تعالیٰ ایک سوال کا جواب

دیتے ہوئے وعدہ قبل العقد کو ناجائز فرماتے ہیں، سوال و جواب دونوں ملاحظہ فرمائیں:

”سوال (۳۵): عمرو نے زید کو مبلغ سو روپے واسطے خریدنے جفت پاپوش کے دیئے اور کوئی اجرت بطور معاوضہ خریداری کے قرار نہیں پائی متعاقبین میں اجرت کی نسبت ذکر بھی نہیں آیا اور قبل خریداری مال اور دینے زر کی قیمت کے باہمی یہ امر طے ہو چکا تھا کہ یہ مال سو اچھ روپے سیکڑہ کے منافع سے بمیعا دایک مہینے کے تم کو دے دیں گے مال دس روپے سے خرید کر زید اپنے گھر لے آیا اور عمرو کو بلا کر مال دکھلا کر جوڑ دیا یعنی شرا کر دیا اور دونوں نے سمجھ لیا کہ یہ مال مبلغ سو روپے کا ہے اس کے بعد عمرو نے زید سے دریافت کیا کہ تم یہ مال ہم سے کس قدر مدت کے واسطے بشرح منافع مذکورہ بالا لیتے ہو زید نے کہا کہ ایک ماہ کے واسطے لیتا ہوں عمرو نے اس کو قبول کیا، بعد ختم ہونے مدت ایک ماہ کے عمرو نے زید سے اصل روپیہ مع منافع طلب کیا زید نے صرف منافع مبلغ سو اچھ روپے عمرو کو دے کر اصل روپیہ کی نسبت عذر کیا کہ میرے پاس اس وقت موجود نہیں ہے، بلکہ کچھ مال موجود ہے، کچھ نقد ہے اور کچھ ادھار میں ہے، عمرو نے کہا کہ اگر تمہارے پاس زر اصل موجود نہیں ہے تو تم اس کے عوض میں اس قدر کا مال آئندہ کے لئے مجھ کو دے کر اور جوڑوا کر پھر ہم سے اس کو خرید لو، زید نے مبلغ سو روپے کا مال اپنے پاس دکھلایا اور عمرو کو دے کر جوڑوا دیا اور پھر بشرح منافع بالا عمرو سے خرید لیا اور مدت کبھی ایک ماہ تراضی طرفین سے قرار پاتی ہے اور کبھی زائد۔

الجواب: یہاں دو بیعیں علی سبیل التعاقب ہیں ایک وہ کہ زید نے عمرو سے مال خریدنا اس کا حکم یہ ہے کہ اگر زید عمرو کو اور عمرو زید کو بیع و شرا پر بنا بر وعدہ سابقہ مجبور نہ کرے تو جائز ہے اور اگر مجبور کرے، ناجائز ہے۔ دوسرے بیع وہ جو سو روپیہ بقیہ زر ثمن کے عوض میں زید نے عمرو کو دیا اس کا حکم یہ ہے کہ اگر اس میں یہ شرط ٹھہری کہ پھر عمرو سے زید اس کو خریدے گا تو حرام ہے اور اگر یہ شرط نہ ٹھہری پھر اگر آزادی سے جدید رائے سے خریدے

تو جائز ہے۔“ (امداد الفتاویٰ ۳/۴۰)

(۳) وعدہ بیع کی صورت میں حضرت حکیم الامت قدس سرہ تو مشتری کے حق کو تحفظ فراہم کرتے ہیں نہ کہ بائع کے حق کو کمایصنع فی البوک۔

حضرت رحمہ اللہ تعالیٰ فرماتے ہیں:

”سوال (۳۶): زید نے عمرو سے کہا میں تم کو روپیہ دیتا ہوں اور تمہارے لانے کی اور بار برداری کی اجرت اور کرایہ دیتا ہوں تم میرے اجیر بن کر مال لا دو تا کہ پھر تم اس مال میں نقص نہ بناؤ۔

الجواب: اس کہنے سے عمرو کا حق مال کو ناقص بتلانے کا وقت بیع مراہمہ فیما بینہما زائل نہیں ہوا عمرو کو مثل مشتری اجنبی کے تمام حقوق حاصل ہیں البتہ زید کو یہ اختیار ہے کہ جس وقت عمرو اجیر وکیل ہونے کی حیثیت سے مال لایا ہے اگر ناقص مال لانے سے منع کر دیا تھا تو ناقص ہونے کی صورت میں عمرو سے بوجہ مخالفت کرنے کے روپیہ لے لے مگر جب مال کو قبول کر لیا تو زید کو تو کوئی حق نہیں رہا مگر عمرو کو یہی حق حاصل ہے۔“

(امداد الفتاویٰ ۳/۴۱)

(۴) ”وکیل بالشراء نے اپنے موکل سے مال خریدا اور ثمن قسط وار دینے کا وعدہ پورا نہ کیا“ کے عنوان کے تحت سوال کے جواب میں حضرت رحمہ اللہ تعالیٰ نے مشتری کو وعدہ خلافی کی وجہ سے گناہگار تو فرمایا ہے لیکن التزام کا حیلہ اختیار کرنے کا حکم نہیں فرمایا۔ لکھتے ہیں:

”سوال (۳۸): عمرو اپنے عہد کے موافق ایک ماہ کے بعد زید کو روپیہ نہیں دیتا اور روپیہ جمع کر رکھا ہے اور اس روپیہ سے خود مال لاتا ہے اور فروخت کرتا رہتا ہے منافع اٹھاتا ہے کبھی ڈیڑھ ماہ میں کبھی دو ماہ میں۔ غرض خلاف عہد زیادہ مدت میں روپیہ اصل مع منافع کے دیتا ہے مگر جس قدر مدت عہد سے زیادہ ہوتی ہے نہ اس کا منافع طلب ہوتا

ہے نہ دیا لیا جاتا ہے۔

الجواب: جب زیادہ نہیں لیا جاتا زید پر کوئی گناہ نہیں، عمرو پر وعدہ خلافی کا گناہ ہوگا“

(امداد الفتاویٰ ۳/۴۲، ۴۱)

تبصرہ: دیکھیے حضرت حکیم الامت رحمہ اللہ تعالیٰ نے کس شدت کے ساتھ مجوزین حضرات کے استدلال کو رد فرمایا ہے، اور مراہمہ، اجارہ بنوکیہ کے وعدوں اور شرطوں کو کس شدت سے رد فرما کر اس معاملہ کو حرام فرمایا ہے..... نیز حضرت حکیم الامت قدس سرہ نے آگے سوال نمبر ۳۵ کے جواب میں فرمایا ہے:

”اگر زید عمرو کو اور عمرو زید کو بیع و شراء پر بنا پر وعدہ سابقہ مجبور نہ کرے تو جائز ہے اور اگر مجبور کرے، ناجائز ہے۔ دوسرے بیع وہ جو سو روپیہ لقیہ زر ثمن کے عوض میں زید نے عمرو کو دیا اس کا حکم یہ ہے کہ اگر اس میں یہ شرط ٹھہری کہ پھر عمرو سے زید اس کو خریدے گا تو حرام ہے اور اگر یہ شرط نہ ٹھہری پھر اگر خریدے آزادی سے جدید رائے سے خریدے تو جائز ہے۔“ (امداد الفتاویٰ ۴۰/۳)

تبصرہ: تمام مراہمات بنوکیہ اور اجارات بنوکیہ میں ان شروط کی پابندی لازم ہے اور ان کے خلاف پر جرمانے ہیں، جب کہ حضرت حکیم الامت رحمہ اللہ تعالیٰ نے اس پابندی اور شرط کو ناجائز اور حرام فرمایا ہے۔

الحاصل! حضرت حکیم الامت قدس سرہ کے مندرجہ بالا فتاویٰ سے بھی ثابت ہوا کہ اجارہ بنوکیہ میں صلب عقد سے پہلے جو شرائط لگائی جاتی ہیں وہ ناجائز اور مفسد عقد ہیں۔

کیا شرط وفاء قبل العقد میں دو قول ہیں؟

کتاب ”غیر سودی بینکاری“ میں لکھا ہے:

”واقعہ یہ ہے کہ فتاویٰ خیریتہ کی عبارت اگرچہ صریح نہیں اور اس میں یہ احتمال بھی

موجود ہے کہ ”علی ما تواضعا“ کا مطلب یہ لیا جائے کہ ان کی سابقہ مفاہمت عقد کو فاسد نہیں کرے گی لیکن عقد سے خارج ایک وعدے کی حیثیت میں معتبر ہوگی، لیکن اس کتاب کی عبارتوں کو سیاق و سباق کے ساتھ دیکھنے سے بظاہر یہی معلوم ہوتا ہے کہ ان کے نزدیک ”علی ما تواضعا“ کا مطلب یہ ہے کہ وعدہ سابقہ کو مشروط فی البیع سمجھا جائے گا اور بیع فاسد ہوگی لیکن جامع الفصولین کی عبارت اس پر صریح ہے کہ عقد صحیح ہوگا اور اسے اس وقت تک مشروط نہیں سمجھا جائے گا جب تک عقد کرتے وقت وہ صراحت نہ کرے کہ یہ عقد وعدہ سابقہ پر مبنی ہے۔ خلاصہ یہ ہے کہ اس معاملہ میں دونوں قول موجود ہیں اور حضرت حکیم الامت نے جواز کے قول کو بر بنائے حاجت ترجیح دی ہے۔“

(غیر سودی بینکاری ۲۵۱، ۲۵۲)

تبصرہ: ٹھیک ہے! جامع الفصولین کی عبارت صحت عقد میں تو صریح ہے، لیکن شرط کے معتبر ہونے میں تو صریح نہیں، بلکہ صراحتہً اس میں شرط کے غیر معتبر ہونے کا ذکر ہے (ولا عبرة للمواضعة السابقة) تو اس جواز کے قول سے بھی ان حضرات کا مقصد حاصل نہ ہوا، کیونکہ مقصد عقد کو صحیح قرار دینے کے ساتھ ساتھ شرط کو لازم کرنا بھی ہے اور اس میں لزوم شرط کی بات نہیں، نیز اس مطلب پر حضرت حکیم الامت رحمہ اللہ تعالیٰ کے فتویٰ کو محمول کرنا بھی درست نہ ہوگا۔

ایک سوال اور اس کا جواب، پھر دونوں پر تبصرہ:

لکھا ہے :

”یہاں یہ سوال پیدا ہوتا ہے کہ وعدہ سابقہ کے باوجود بیع من غیر تلفظ الشرط کو جائز کہا جائے، جیسا کہ جامع الفصولین میں مذکور ہے اور جیسا کہ امداد الفتاویٰ میں اس پر فتویٰ دیا گیا ہے، تو یہ محض ایک لفظی فرق رہ گیا جب کہ فریقین جانتے ہیں کہ بیع اسی

وعدے کی بنیاد پر ہو رہی ہے، لہذا اس میں اور تلفظ بالشرط میں کوئی جوہری فرق نہ رہا اس سوال کا جواب بندے نے ”بحوث فی قضایا فقہیہ معاصرہ“ میں اس طرح دیا ہے۔
”و الجواب عن هذا الاشكال على ما ظهر لي والله سبحانه اعلم.
أن الفرق بين المسالتين ليس في الصورة فحسب. بل هناك فرق دقيق في الحقيقة أيضاً.

وذلك أن العقد الواحد ان كان مشروطاً بالعقد الآخر، والذي يعبر عنه بالصفقة في الصفقة، لا يكون عقداً باتاً، وانما يتوقف على عقد آخر بحيث لا يتم العقد الأول الا به، فكان في معنى العقد المعلق أو العقد المضاف الى زمن مستقبل. فاذا قال البائع للمشتري : بعنك هذه الدار على أن تؤجر الدار الفلانية لي بأجرة كذا، فمعناه : أن البيع موقوف على الاجارة اللاحقة ومتى توقف العقد على واقع لاحق، خرج من حيز كونه باتاً، وصار عقداً معلقاً، والتعليق في عقد المعاوضة لا يجوز، ولو حكمنا بمقتضى هذا العقد، وامتنع المشتري من الاجارة، فان ذلك يستلزم أن يرتفع البيع تلقائياً، لأنه كان مشروطاً بالاجارة، وعند فوات الشرط يفوت المشروط.

فالعقد اذا شرط معه عقد آخر، وكان ذلك في معنى تعليق العقد الأول على العقد الثاني، صار كأنه قال : ان آجرتني الدار الفلانية بكذا، فداري بيع عليك بكذا، وهذا مما لا يجيزه أحد، لأن البيع لا يقبل التعليق.

وهذا بخلاف مالو ذكرنا ذلك على سبيل المواعدة في أول الأمر، ثم عقدا البيع مطلقاً عن شرط. فان البيع ينعقد من غير تعليق بيعاً باتاً،

ولا يتوقف تمامه على عقد الإجارة. فلو امتنع المشتري من الإيجار بعد ذلك، فإنه لا يؤثر على هذا البيع البات شيئاً، فيبقى البيع تاماً على حاله. وغاية الأمر أن يُجبر المشتري على الوفاء بوعده على القول بلزوم الوعد، لأنه أدخل البائع في البيع بوعده، فلزم عليه أن يفي بذلك الوعد قضاءً عند من يقول بذلك. وهذا شيء لا أثر له على البيع البات الذي حصل بدون أي شرط، فإنه يبقى تاماً، ولو لم يف المشتري بوعده.

وبهذا تبين أن البيع إذا اشترط فيه العقد الآخر يبقى متردداً بين التمام والفسخ، وإن هذا التردد يورث فيه الفساد، بخلاف البيع المطلق الذي سببه الوعد بالشيء، فإنه لا تردد في تمام البيع، فإنه يتم في كل حال، وغاية الأمر، أن يكون الوعد السابق لازماً على المشتري على قول من يقول بلزوم الوعد. (بحوث في قضايا فقهية معاصرة ج ۱ / ۲۵۵، ۲۵۶) (غير سودی بینکاری ص ۲۵۲ تا ۲۵۴)

میرے علم کی حد تک اس اشکال کا جواب یہ ہے۔ واللہ اعلم۔ کہ ان دونوں مسئلوں میں صرف ظاہری اور لفظی فرق نہیں ہے بلکہ حقیقی طور پر ان دونوں میں باریک فرق ہے وہ یہ کہ اگر ایک عقد دوسرے عقد کے ساتھ مشروط ہو جس کو اصطلاح میں ”صفقہ فی صفقہ“ کہتے ہیں اس میں پہلا عقد مستقل اور قطعی نہیں ہوتا بلکہ یہ پہلا عقد دوسرے عقد پر اس طرح موقوف ہوتا ہے کہ یہ اس کے بغیر مکمل ہی نہیں ہو سکتا جس طرح ایک معلق عقد ہوتا ہے۔

لہذا جب بائع نے مشتری سے کہا کہ میں یہ مکان تمہیں اس شرط پر بیچتا ہوں کہ تم اپنا فلاں مکان مجھے اتنے کرائے پر دو گے اس کا مطلب یہ ہے کہ یہ بیع آئندہ ہونے والی

اجارہ پر موقوف رہے گی اور جب عقد کسی آئندہ کے معاملے پر موقوف ہو تو اس صورت میں اس عقد کو مستقل عقد نہیں کہا جائے گا بلکہ عقد معلق کہا جائے گا اور عقد معاوضہ میں تعلیق جائز نہیں۔

اور اگر اس بیع کو نافذ کر دیں اس کے بعد مشتری عقد اجارہ کرنے سے انکار کر دے تو اس صورت میں عقد بیع خود بخود کا لحدم ہو جائے گا اس لئے کہ عقد بیع تو عقد اجارہ کے ساتھ مشروط تھا اور قاعدہ یہ ہے کہ جب شرط فوت ہو جائے تو مشروط خود بخود فوت ہو جائے گا۔

لہذا جب ایک عقد دوسرے عقد کے ساتھ مشروط ہو تو اس کا مطلب یہ ہے کہ عقد اول عقد ثانی کے ساتھ معلق ہو جائے گا، گویا بائع نے مشتری سے یہ کہا کہ اگر تم اپنا فلاں مکان اتنے کرائے پر دو گے تو میں اپنا یہ مکان تمہیں اتنے پر فروخت کر دوں گا، ظاہر یہ ہے کہ یہ عقد کسی امام کے نزدیک جائز نہیں اس لئے کہ بیع تعلیق کو قبول نہیں کرتی ہے۔

برخلاف اس کے کہ بائع اور مشتری ابتداء ہی عقد اجارہ کو بطور ایک وعدہ کے طے کر لیں پھر مطلق غیر مشروط طور پر عقد بیع کریں تو اس صورت میں یہ عقد بیع مستقل اور غیر مشروط ہوگی اور عقد اجارہ پر موقوف نہیں ہوگی لہذا اگر عقد بیع مکمل ہو جانے کے بعد مشتری عقد اجارہ کرنے سے انکار کر دے تو اس صورت میں عقد بیع پر کوئی اثر نہیں پڑے گا، عقد بیع اپنی جگہ پر مکمل اور درست ہو جائے گی۔

زیادہ سے زیادہ یہ کہا جائے گا کہ چونکہ وعدہ پورا کرنا بھی لازم ہوتا ہے اس لئے مشتری کو اس بات پر مجبور کیا جائے گا کہ وہ اپنے وعدے کو پورا کرے اس لئے کہ اس نے اس وعدہ کے ذریعے بائع کو اس بیع پر آمادہ کیا ہے چنانچہ مالکیہ کے نزدیک قضاء بھی اس وعدے کو پورا کرنا مشتری کے ذمہ ضروری ہے، البتہ اس وعدے کا اس بیع پر کوئی اثر نہیں پڑے گا جو بیع غیر مشروط طور پر ہوئی ہے لہذا اگر مشتری اپنا وعدہ پورا نہ بھی کرے تب

بھی بیج اپنی جگہ پر نام سمجھی جائیگی۔ (فقہی مقالات ۲/۲۴۴، ۲۴۵)

تبصرہ: اولاً: تو جو سوال قائم کیا گیا ہے درست نہیں کیونکہ جامع الفصولین میں یہ کہیں بھی لکھا ہوا نہیں کہ شرط سابق کی بنیاد پر جو بیع ہو جائے اور تلفظاً شرط کا ذکر نہ ہو تو وہ جائز ہے..... بلکہ اس کے خلاف لکھا ہے، دیکھیے ”ثم تبایعا بلا ذکر شرط جاز البیع عند ح رحمہ اللہ تعالیٰ الا اذا تصادقا انهما تبایعا علی ذلک المواضعۃ“ کی عبارت میں ”بلا ذکر شرط“ کی دو صورتوں کا بیان ہے ایک یہ کہ شرط کا ذکر اور تلفظ بھی نہ ہو اور تصادق بھی نہ ہو یعنی اس کی بنیاد پر عقد بھی نہ ہو یہ جائز ہے۔ دوسری یہ کہ شرط کا ذکر اور تلفظ تو نہ ہو البتہ تصادق ہو یعنی جانین اس بات پر متفق ہوں کہ یہ عقد سابق شرط کی بنیاد پر ہو رہا ہے، یہ ناجائز ہے۔

یہ سوال ہی غلط ہے اور جب سوال غلط، تو جواب پر تبصرے کی ضرورت نہیں لیکن چونکہ جواب میں چند دعوے کیے گئے ہیں اس لئے اس پر بھی مختصر تبصرہ ضروری ہے۔

(۱) صفقہ فی صفقہ کی ایک صورت کو تسلیم کرتے ہوئے فرمایا ہے ”وہذا مما لا یجیزہ احد لان البیع لا یقبل التعلیق“۔

تبصرہ: اولاً: جو عقد سابق شرط کی بنیاد پر ہو رہا ہے وہ مشروط اور معلق ہی ہے اس وجہ سے جامع الفصولین وغیرہ میں اس عقد کو فاسد کہا گیا ہے۔

ثانیاً: ”المعروف كالمشروط“ کے قاعدہ کا تقاضا بھی یہ ہے کہ ان تمام شرطوں سے عقد مشروط اور معلق ہے۔ (اگر یہ شرطیں ہیں تو عقد ہے ورنہ نہیں)

ثالثاً: حضرت حکیم الامت قدس سرہ بھی اس کو معنی و حکماً فرما رہے ہیں، نہ کہ تلفظاً اور حکم مثل تلفظ کے دے رہے ہیں۔ فرماتے ہیں:

”مواضع پیشین غیر معتبر نہیں ہوئی کما زعمہ البعض، بلکہ معتبر ہوگی اور عقد صورتاً

مطلق عن الشرط ہوگا ومعنی مقید بہ لٹ۔ (غیر سودی بیع کاری ۲۵۱)

لہذا یہ بھی ”صفقہ فی صفقہ“ میں داخل اور ناجائز ہے اور یہ کہا جائے گا کہ یہ اجارہ، بیع اور ہبہ کی شرط کے ساتھ مشروط اور اس پر معلق ہے اگر بینک کہے کہ آخر میں ہم گاڑی تم سے واپس لے لیں گے، نہ تو کم قیمت پر بیع کریں گے اور نہ ہی ہدیہ و ہبہ دیں گے، تو کوئی بھی بینک سے گاڑی لینے کے لئے تیار نہ ہوگا۔

(۲) لکھا ہے:

”عقد اگرچہ شرط سابق کی بنیاد پر ہو لیکن جب بوقت عقد تلفظ نہیں تو یہ عقد صحیح اور وعدہ لازم ”وغایۃ الامر ان یکون الوعد السابق لازماً علی المشتري علی قول من یقول بلزوم الوعد“ (غیر سودی بیع کاری ۲۵۲)

تبصرہ: اولاً: معلوم نہیں یہاں ”قضاء“ کا لفظ کیوں نہیں بڑھایا گیا؟

ثانیاً: وہ ”من یقول“ کون ہیں جنہوں نے وعدہ سابق کو قضاء لازم فرمایا ہے، صراحۃً ان کا نام اور قول درکار ہے۔

ثالثاً: وعدہ سابق کی بنیاد پر نقصان کے ضمان کا کون قائل ہے؟ جو مجوزین حضرات کا مدعا ہے، ان کا نام اور قول بھی ضروری ہے۔

رابعاً: جب جامع الفصولین کی عبارت سے یہ معلوم ہو گیا کہ شرط غیر معتبر ہے، تو وہ پھر لازم کیونکر ہو گئی؟

بحث کا خلاصہ اور تبصرہ

لکھا ہے:

اس ساری بحث کا خلاصہ یہ ہے کہ اگر کسی بیع کے صلب عقد میں کوئی شرط نہ لگائی جائے لیکن عقد سے پہلے یا بعد میں اس کا ذکر وعدے کے طور پر کر دیا جائے تو اس سے بیع

فاسد نہیں ہوتی اور نہ ”صفقہ فی صفقہ“ لازم آتا ہے الخ۔

(غیر سودی بینکاری صفحہ ۲۵۴)

تبصرہ: یہ خلاصہ عبارات صریحہ کے خلاف ہے، صحیح بات جو عبارات فقہیہ سے ثابت ہے وہ یہ ہے کہ جو عقد سابق شرط کی بنیاد پر ہوا ہے خواہ وہ سابق شرط اور وعدہ کا تلفظاً ذکر بوقت عقد ہوا ہے یا نہیں، ہر دو صورتوں میں یہ عقد مشروط اور بیع معلق اور صفقہ فی صفقہ ہے۔ البتہ جہاں شرط سابق سے صرف نظر کرتے ہوئے عقد کیا گیا ہو وہ عقد صحیح ہے، البتہ اس صورت میں شرط سابق غیر معتبر اور غیر لازم ہے، جیسا کہ تفصیل سے گزر چکا ہے۔ لہذا عقد سے قبل شرط اور وعدہ کو لازم قرار دینا صریح عبارات کے خلاف ہے، ہاں عقد کے بعد وعدہ کے لزوم کی عبارت موجود ہے، جس کا کسی کو انکار نہیں۔

عقد سے قبل یکطرفہ وعدے کا حکم:

مجوزین حضرات کی کوشش یہ ہے کہ یکطرفہ وعدے کو قضاء لازم فرمادیں، اور مراہجہ و اجارہ بنوکیہ میں جو عقد سے قبل یکطرفہ وعدے کئے جاتے ہیں وہ دیانۃً اور قضاءً درست اور جائز ہو جائیں، لیکن بہت کچھ لکھنے کے باوجود مدعا ثابت ہوتا نظر نہیں آتا، تفصیل ذیل میں ملاحظہ فرمائیں:

﴿۱﴾ وعدہ سے متعلق تفصیلی بحث کے آخر میں بطور خلاصہ بحث تحریر ہے:

”وعدہ کا ایفاء عام حالات میں صرف دیانۃً واجب ہوتا ہے قضاءً نہیں، اگر کوئی شخص بغیر کسی عذر کے وعدہ خلافی کرے تو گنہگار ہے اور اگر وعدہ کرتے ہوئے ہی نیت وعدہ خلافی کی ہو تو اسے حدیث میں نفاق فرمایا گیا ہے“ (غیر سودی بینکاری ۱۵۷)

تبصرہ: یہ فیصلہ مشہور، اکثر اور رائج کے خلاف ہے۔ لکھا ہے:

(۱) عام طور سے حنفیہ، شافعیہ اور حنابلہ کا جو مشہور مذہب ہے وہ یہ ہے کہ وعدے کا

پورا کرنا واجب نہیں بلکہ مستحب ہے اور مکارم اخلاق میں سے ہے بعض مالکیہ کا بھی یہی قول ہے (عمدۃ القاری ۱۲/۱۲۱، مرقاۃ ۴/۶۵۳، اور الاذکار للنووی ۲۸۲) یہ حضرات فرماتے ہیں کہ وعدہ خلافی کو احادیث میں جو نفاق یا نفاق کی علامت قرار دیا گیا ہے وہ اس وقت ہے جب کسی شخص کے دل میں وعدہ کرتے وقت ہی یہ بد نیتی ہو کہ وہ اس کو پورا نہیں کرے گا لیکن اگر یہ بد نیتی نہ ہو پھر اتفاقاً وعدہ خلافی ہو جائے تو اس میں کوئی گناہ نہیں۔ (غیر سودی بینکاری ۱۳۸)

تبصرہ: اس رائے کے بعد تین اور مذاہب بھی لکھے ہیں لیکن مشہور، جمہور اور اکثر کا مذہب یہی ہے کہ عام حالات میں وعدہ پورا کرنا مستحب ہے الخ، لیکن پھر نتائج بحث کے تحت اس کے خلاف قلیل اور غیر مشہور قول کو لیکر قضاءً واجب لکھتے ہیں۔

﴿۲﴾ لکھا ہے:

بعض معاملات میں حاجت کی وجہ سے یک طرفہ وعدے کو قضاءً بھی لازم کیا جاسکتا ہے (غیر سودی بینکاری ۱۵۸)

اسی طرح صفحہ ۱۴۸ پر لکھتے ہیں:

البتہ مالی معاملات میں جہاں حاجت داعی ہو وعدوں کو قضاءً بھی لازم کیا جاسکتا ہے جس کی ایک مثال بیع الوفاء کی صورت میں پیچھے گذری..... اور اس موقع پر فقہاء کرام نے اس بات کو بیع الوفاء کے ساتھ مخصوص رکھنے کے بجائے یہ کہہ کر اسے فی الجملہ عموم عطا کیا ہے کہ: ”اذ المواعید قد تكون لازمة فيجعل لازمة لحاجة الناس“

تبصرہ: ان دونوں عبارتوں سے معلوم ہوتا ہے کہ بیع الوفاء کی صورت میں لزوم وعدہ سے بوقت مراہجہ و اجارہ یکطرفہ وعدے کے قضاءً لزوم اور جواز پر استدلال کیا گیا ہے..... یاد رکھیے! یہ استدلال بھی رائج، مشہور اور اکثر کے خلاف ہے کیونکہ بیع الوفاء میں عقد

سے قبل یا بوقت عقد یا بصورت تصادق یہ وعدہ مفسد عقد ہے اور جامع الفصولین میں بدوں ذکر و تصادق اگرچہ اس کو مفسد عقد تو نہیں فرمایا گیا لیکن اس شرط کا اعتبار بھی نہیں کیا گیا یعنی ایسی صورت میں اس شرط کا نبھانا ضروری نہیں، جیسا کہ اوپر تفصیل سے گزر چکا ہے، نیز بیع الوفاء سے ہٹ کر دوسرے عقود میں یکطرفہ وعدے کو قضاء لازم قرار دینا بھی اکابر رحمہم اللہ تعالیٰ کی تصریحات کے خلاف ہے۔ نیز حضرت مفتی اعظم پاکستان قدس سرہ نے تو یکطرفہ وعدہ کے قضاء لزوم کو مطلقاً رد فرمایا ہے۔ چنانچہ لکھتے ہیں:

مگر یکطرفہ وعدہ کو عدالت کے ذریعے جبراً پورا نہیں کرایا جاسکتا ہے۔

(معارف القرآن ۲۸۰/۵، بحوالہ غیر سودی بینکاری ۱۵۷)

تبصرہ: معلوم ہوا کہ یہ فیصلہ حضرت مفتی اعظم پاکستان رحمہ اللہ تعالیٰ کے بھی خلاف ہے، کیونکہ حضرت مفتی اعظم پاکستان رحمہ اللہ تعالیٰ بیع سے قبل وعدہ کو مفسد سمجھتے ہیں اور بعد العقد وعدہ کو لازم تو سمجھتے ہیں پر قضاء نہیں، جبکہ کتاب میں دونوں باتوں میں مخالفت ہے اور یہ مخالفت مجبوری بھی ہے کیونکہ اس کے بغیر بینک آدھا دن بھی نہ چلے گا۔

نیز قد تکون الخ میں قد تقلیل کے لئے ہے، لہذا اس کو عموم دے کر قانون بنانا کسی طرح بھی درست نہیں ہو سکتا۔

(۳) لکھا ہے:

اگر کسی خلاف شرع بات کا کوئی وعدہ کیا گیا ہو تو اس پر عمل کرنا جائز نہیں مثلاً ایک شریک دوسرے شریک سے یہ وعدہ کرے کہ اگر کاروبار میں کوئی نقصان ہوگا تو میں اس کی تلافی کر کے تمہیں دوں گا تو یہ وعدہ بھی چونکہ سارا نقصان ایک فریق پر ڈالنے کا موجب ہے جو شرعاً جائز نہیں اس لئے یہ وعدہ بھی جائز نہیں (غیر سودی بینکاری ص ۱۵۸)

تبصرہ: ان نام نہاد اسلامی بینکوں میں یہ ناجائز وعدے بھی ہوتے ہیں۔ بندہ کو مولانا

عدنان کا کاخیل صاحب نے بتایا کہ نقصان کی صورت میں بینک ہدیہ دیتا ہے..... جس پر بندہ نے اسی وقت کہا کہ یہ ہدیہ ہے یا رشوت؟

بندہ نے پوچھا: کیوں دیتا ہے؟

کہا: ورنہ شرکاء رقم نکال لیں گے۔

اسی طرح مولانا فیصل احمد صاحب (استاذ بینکنگ جامعۃ الرشید) نے بھی بتایا کہ کاغذات و تحریرات میں تو یہ بات نہیں ہوتی البتہ زبانی یا عملی طور پر ایسا ہی ہوتا ہے۔ کیا زبان تحریر سے کمزور ہوتی ہے؟ لوگ تو زبان سے سن کر ہی اعتماد کرتے ہیں کیونکہ شریعت میں معاملات و عقود کے لئے تحریر ضروری نہیں، زبان کافی ہے، بلکہ تحریر تو زبان ہی کی نیابت کا فریضہ سرانجام دیتی ہے۔

الحاصل جس طرح سودی بینکوں میں رقم لگانے والا نقصان کے تصور کے بغیر صرف نفع ہی نفع کی بنیاد پر رقم جمع کرتا ہے یہاں بھی سیونگ اکاؤنٹ میں نقصان کے تصور کے بغیر نفع ہی کے لئے رقم جمع کراتا ہے اور بس۔ اور بینک والے بھی اس کے اس تصور کا خیال رکھتے ہیں کہ نقصان کی صورت میں رشوت دیتے ہیں، اور اس کا نام ہدیہ رکھتے ہیں، تاکہ اس کا اسلامی تجارتی تصور قائم نہ ہو جائے۔ یہی وجہ ہے کہ عام لوگ پوچھنے کے وقت کہتے ہیں کہ دوسرے بینک لاکھ پراٹنا نفع دیتے ہیں اور اسلامی بینک اتنا دیتے ہیں، آج تک کسی ایک نے بھی شاید کسی سے یہ نہ پوچھا ہوگا کہ نقصان کی صورت میں ہمارے ذمہ کتنا نقصان آئے گا؟ اور کیوں پوچھے؟..... جب نقصان کا تصور ہے، ہی نہیں!

نیز یہ امر بھی قابل توجہ ہے کہ کیا اسم کی تبدیلی سے (یعنی رشوت کا نام ہدیہ رکھنے سے) مسمیٰ بھی تبدیل ہو جائے گا؟

(۴) لکھتے ہیں:

تجارتی معاملات میں وعدے کے قضاء لازم ہونے کی ایک صورت یہ ہے کہ اس کے قضاء لازم ہونے پر فریقین وعدے کے وقت ہی متفق ہو جائیں اب سوال یہ پیدا ہوتا ہے کہ کسی وعدے کے قضاء لازم ہونے کا کیا مطلب ہے؟ اس کا یہ مطلب تو واضح ہے کہ وعدے کرنے والے کو عدالت اس بات پر مجبور کرے گی کہ وہ اپنا وعدہ پورا کرے لیکن مجمع الفقہ الاسلامی میں تفصیل کے ساتھ زیر بحث آئی کہ موجودہ دور میں جبکہ عدالتی کارروائی میں اتنا طویل وقت اور اتنا کثیر سرمایہ خرچ ہوتا ہے کہ بعض اوقات عدالتی دادرسی ناقابل عمل ہو جاتی ہے، وعدے کے قضاء لازم ہونے کا کم از کم نتیجہ یہ بھی ہونا چاہیے کہ اگر کسی وجہ سے وہ وعدہ پورا نہ کرے تو وعدہ خلافی کے نتیجے میں موعودہ کو جو حقیقی نقصان ہوا ہو اس نقصان کی تلافی کرے الخ (غیر سودی بینکاری ص ۱۵۸)

تبصرہ: اس عبارت میں دو باتیں دلائل اور ثبوت کے بغیر لکھی گئی ہیں ایک یہ کہ ”قضاء لازم ہونے پر فریقین وعدے کے وقت ہی متفق ہو جائیں“ جبکہ ماقبل کی تفصیل میں کتاب دیکھی جائے تو اس کا کہیں بھی بیان نہیں ہے۔

دوسری بات یہ کہ ”قضاء لازم ہونے“ کا صریح اور اصل مصداق یہ ہے کہ عدالت کے ذریعے اس پر جبر کیا جائے، کو چھوڑ کر اپنی طرف سے ایک نیا مطلب ایجاد کیا گیا، چونکہ یہ مطلب اصل اور حقیقت کے بالکل خلاف اور ناجائز طور پر ایک کا مال دوسرے کو کھلانے کی تدبیر ہے جس کی شرعاً کوئی گنجائش نہیں، اس کے ثبوت کے لئے جن دو باتوں کو پیش فرمایا ہے وہ دونوں ناکافی ہیں۔

پہلی بات: حدیث ”لا ضرر و لا ضرار“ (نہ کوئی شخص دوسرے کو نقصان پہنچائے اور نہ دوا آدمی ایک دوسرے کو نقصان پہنچائیں) کو پیش فرمایا ہے لیکن سوال یہ ہے کہ اس ماہر شریعت مجتہد اور محقق کا نام بتایا جائے جنہوں نے اس حدیث سے استدلال کرتے

ہوئے فرمایا ہو کہ مشتری نے بائع سے بوقت عقد جو وعدے کئے ہیں اگر بلا عذر اس نے پورے نہ کئے اور بائع کو حقیقی نقصان ہوا تو اس نقصان کا مشتری ذمہ دار ہوگا۔ لیکن یہ حوالہ ملے گا نہیں ورنہ ضرور نقل فرماتے، اذلیس فلیس

دوسری بات: ”فتح اعلیٰ المالک ۱/۲۵۵“ کے حوالے سے ایک لمبی عبارت ذکر فرمائی ہے جس سے مدعا کا ثبوت مشکل نہیں ناممکن ہے۔ دیکھیے!

”قال فی الرسم الأول من سماع أصبغ من جامع البیوع : قال أصبغ : سمعت اذهب ، وسئل عن رجل اشتری من رجل کرما فخاف الوضیعة فأتی لیستوضعه ، فقال له : بع وأنا أرضیک . قال : ان باع برأس ماله أو بربح فلا شیء علیه ، وان باع بالوضیعة کان علیه أن یرضیه ، فان زعم أنه أراد شیئا سماء فهو ما أراد ، وان لم یکن أراد شیئا ، أراضاه بما شاء وحلف بالله ما أراد أكثر من ذلك ، وان لم یکن أراد شیئا یوم قال ذلك ، قال أصبغ : وسألت عنها ابن وهب فقال : علیه رضاه بما یشبه ثمن تلك السلعة والوضیعة فیها . قال أصبغ : وقول ابن وهب هو أحسن عندی ، وهو أحب الی اذا وضع فیها ، قال محمد بن رشد : قوله بعه وأنا أرضیک عِدَّة الا أنها عدة علی سبب ، وهو البیع ، والعدة اذا كانت علی سبب لزمت بحصول السبب فی المشهور من الأقوال . وقد قیل : انها لا تلزم بحال ، وقیل : انها تلزم علی کل حال ، وقیل : انها تلزم اذا كانت علی سبب ، وان لم یحصل السبب ، وقول اذهب : ان زعم أنه أراد شیئا سماء فهو ما أراد یرید مع یمینه ، ومعناه اذا لم یسم شیئا یسیرا لا یشبه أن یكون أراضاه .“ الخ.

(غیر سودی بینکاری ۱۵۹، ۱۶۰)

اصح فرماتے ہیں کہ اشہب رحمہ اللہ تعالیٰ سے پوچھا گیا ایک ایسے شخص کے بارے میں جس نے کسی سے انگو خریدے پھر اس کو نقصان کا ڈر ہوا تو وہ واپس بائع کے پاس آیا کہ اس سے کچھ رعایت کرو الے بائع نے کہا کہ تم خرید لو اگر کچھ نقصان ہوا بھی تو میں تمہیں راضی کر لوں گا، تو اشہب نے فرمایا کہ اگر اس خریدار نے اصل سرمایہ کے بدلے میں آگے بیچا ہو یا کچھ منافع کے ساتھ تو بائع پر کوئی چیز لازم نہیں اور اگر نقصان کے ساتھ آگے بیچا تو بائع کے ذمہ ہے کہ وہ خریدار کو راضی کرے، پھر اگر بائع کا یہ خیال ہو کہ اس نے کسی مقررہ چیز کا ارادہ کیا تھا تو پھر وہی چیز خریدار کو دے گا، اور اگر کچھ ارادہ نہیں کیا تھا تو پھر جس چیز سے چاہے خریدار کو راضی کرے، اور اللہ کی قسم اٹھائے کہ میں نے اس سے زیادہ کا ارادہ نہیں کیا تھا اگرچہ جس دن اس نے یہ بات کہی تھی اس دن بھی کسی چیز کا ارادہ نہ کیا ہو۔

اصح فرماتے ہیں کہ میں نے ابن وہب سے اس بارے میں پوچھا تو انہوں نے کہا کہ بائع کے ذمہ ہے کہ وہ خریدار کو اس سامان یا اس میں ہونے والے نقصان کی قیمت کے بقدر دے کر راضی کرے، اصح فرماتے ہیں کہ ابن وہب کا قول میرے نزدیک زیادہ بہتر ہے اور نقصان کی صورت میں یہی قول مجھے پسند ہے محمد ابن رشد فرماتے ہیں کہ بائع کا یہ کہنا کہ ”تم اس کو خرید لو اگر نقصان ہو گیا تو میں تمہیں راضی کر لوں گا“ یہ ایک وعدہ ہے لیکن یہ ایک سبب پر مبنی ہے جو کہ بیع ہے اور وعدہ جب کسی سبب پر مبنی ہو تو مشہور قول کے مطابق اس کا پورا کرنا لازم ہوتا ہے، اور یہ بھی کہا گیا ہے کہ وعدہ کسی بھی حال میں لازم نہیں ہوتا، بعض کا قول ہے کہ ہر حال میں لازم ہوتا ہے، بعض کا قول یہ ہے کہ وعدہ جب کسی سبب پر ہو تو اگرچہ وہ سبب حاصل نہ ہو تو بھی لازم ہوتا اور اشہب کا یہ قول کہ ”اگر بائع کا خیال یہ ہو کہ اس نے کسی مقررہ چیز کا ارادہ کیا تھا تو پھر وہی چیز خریدار کو دے گا“ تو ان کی مراد یہ ہے کہ یہ قسم کے ساتھ ہے اس کا معنی یہ ہے کہ اگر اس نے یہ معمولی چیز بھی

مقرر نہ کی ہو یہ اس طرح نہیں ہے کہ وہ اس کو راضی بھی کر لیتا ہے ﴿

تبصرہ: اس عبارت کا حاصل یہ ہے کہ بائع اپنی طرف سے مشتری کے ساتھ یہ وعدہ کرتا ہے کہ مال خریدو، نقصان ہو تو راضی کروں گا یعنی کچھ ٹمن چھوڑ دوں گا یا واپس کر دوں گا اور اس میں بھی یہ ضروری نہیں کہ پورا نقصان دے بلکہ جتنا اس نے دل میں خیال کیا تھا اتنا ہی اس کے ذمہ ہے البتہ اگر دل میں ارضاء کہنے کے وقت کچھ خاص مقدار ذہن میں نہ تھی تو پھر اس میں تفصیل ہے جو اس عبارت میں الی آخرہ بیان کی گئی ہے۔

تبصرہ: اولاً: تو اس جزئیہ اور زیر بحث مسئلہ جس کے ثبوت کے لئے اس جزئیہ کو تلاش کر لایا گیا ہے، میں دو فرق ہیں:

پہلا فرق: اس جزئیہ میں بائع کو ضامن ٹھہرایا گیا ہے اور ہمارے مسئلہ میں مشتری کو ضامن ٹھہرایا جاتا ہے، لہذا یہ جزئیہ صریح مستدل نہ ہوا۔

دوسرا فرق: یہ کہ اس جزئیہ میں بائع بدوں کسی دباؤ اور اشتراط، مشتری کے لئے اپنی طرف سے ارضاء کا وعدہ کرتا ہے جبکہ ہمارے مسئلہ میں متعدد شرائط کے ذریعہ مشتری کو جکڑ کر ضمان کا پابند بنایا جاتا ہے۔ جبر و اکراہ اور اختیار و رضاء کے اس بنیادی اور بدیہی فرق کے باوجود اس جزئیہ سے استدلال بجاہت کا انکار ہے۔

ثانیاً: یہ جزئیہ مذاہب اربعہ کا متفق علیہا جزئیہ نہیں ورنہ ضرور ہر مذہب سے حوالہ پیش فرماتے، اذلیس فلیس، تو یہ بھی ایک شاذ بات ہوئی۔

ثالثاً: جس مذہب کی کتاب میں یہ جزئیہ ہے اس مذہب میں بھی یہ کوئی متفق علیہ جزئیہ نہیں، بلکہ اس مذہب کے بعض یعنی ایک دو ہی کا قول ہے ورنہ وہ عبارت بتلائی جائے جس میں اس کا ذکر ہو کہ یہ مذہب کا اتفاقی مسئلہ ہے، اذلیس فلیس۔ لہذا اس کے شذوذ میں اور ترقی اور اضافہ ہوا۔ یہی بات اوپر ہم لکھ آئے ہیں کہ مجوزین حضرات کا بنایا ہوا پورا ڈھانچہ

مرجوح، ضعیف اور شاذ اقوال پر قائم ہے۔

فتح العلی الممالک کی عبارت میں آگے محمد بن رشد کی درج ذیل عبارت:

قال محمد بن رشد: قوله: بعہ و أنا أرضیک عدة الا انها عدة علی

سبب الخ. (غیر سودی بیکاری ص ۱۵۹)

بھی مدعا کے اثبات میں مفید نہیں کیونکہ اس عبارت میں وعدہ کے لزوم و عدم لزوم کی تفصیل اور اختلاف کا بیان ہے لیکن قضاء لزوم کا ذکر اس عبارت میں بھی نہیں۔

الحاصل! مشتری سے جو وعدے لئے جاتے ہیں:

اولاً: تو یہ جبری وعدے ہیں۔

ثانیاً: قضاء بھی لازم مانے جاتے ہیں۔

ثالثاً: نقصان کا ضامن گاہک کو بناتے ہیں۔

جبکہ اس عبارت سے یہ باتیں ثابت نہیں ہوتیں۔

﴿مراحمہ بنوکیہ اور خلاف شرع امور﴾

مراحمہ بنوکیہ کی صورت:

درج ذیل امور کی پابندی کے ساتھ مراحمہ بنوکیہ وجود میں آتا ہے:

(۱) کل لاگت کی تعیین کر دی جاتی ہے مثلاً ایک کروڑ کی روٹی یا کپاس۔

(۲) اس پر مثلاً ۳۰ لاکھ نفع ہمیں دینا ہوگا۔

(۳) ۲۰ لاکھ مثلاً ایڈوانس اس قیمت میں سے پیشگی دینا ہوگا۔

(۴) ہمارا وکیل بن کر پہلے آپ کو ہمارے لیے مطلوبہ مال خریدنا ہوگا۔

(۵) ہمارے لیے خریدنے کے بعد فوراً ہم سے خریدنا ہوگا۔

(۶) اگر فوراً نہ خریدا تو کسی ثالث کو بیچنے اور نیلامی کی صورت میں ہونے والا حقیقی

نقصان آپ کے ذمہ ہوگا۔

(۷) قبضہ امانت بدلنے کے لیے صرف اختیار تصرف کافی ہے۔

(۸) تاخیر قسط کی صورت میں التزام تصدق (کے نام سے جرمانہ) جمع کرانا ہوگا۔

وجوہ فساد:

(۱) وعدہ کی بنیاد پر خریداری پر مجبور کرنا۔

(۲) عدم خریداری کی صورت میں مالی نقصان اور جرمانہ ڈالنا۔

(۳) عیب کی صورت میں رد اور عدم خریداری کا حق نہ دینا۔

(۴) قبضہ امانت کی قبضہ ضمان میں بدوں تجدید قبض تبدیلی۔

(۵) تاخیر قسط کی صورت میں التزام تصدق کے نام سے جرمانہ لینا۔

(۶) بیع کا بینک کے ضمان میں نہ آنا۔

خلاف شرع امر نمبر ۱: وعدہ کی بنیاد پر خریداری پر مجبور کرنا:

اس کی تفصیل ماقبل میں کاراجارہ کی وجوہ فساد میں سے ”خلاف شرع امر نمبر ۵: الصفقة فی الصفقة“..... اور..... ”عقد سے قبل یکطرفہ وعدے کا شرعی حکم“ عنوان کے تحت تفصیلاً ملاحظہ فرمائیں۔

خلاف شرع امر نمبر ۲: عدم خریداری کی صورت میں مالی نقصان اور جرمانہ

ڈالنا:

بینک سے مطلوبہ مال نہ خریدنے کی صورت میں ہونے والا نقصان گاہک پر بطور جرمانہ ڈالنے کی بنیاد بھی..... وعدے کو لازم سمجھنے پر ہے جس کی تفصیل ماقبل میں کاراجارہ کی وجوہ فساد میں سے ”خلاف شرع امر نمبر ۵: الصفقة فی الصفقة“..... اور..... ”عقد سے قبل یکطرفہ وعدے کا شرعی حکم“ عنوان کے تحت تفصیلاً ملاحظہ فرمائیں۔

خلاف شرع امر نمبر ۳: عیب کی صورت میں رد اور عدم خریداری کا حق نہ

دینا:

گاہک کا بینک کی وکالت میں خریداری کرنا یہ الگ عقد ہے اور پھر گاہک کا بینک سے خریداری کرنا الگ عقد ہے، اور گاہک پہلے عقد میں بینک کا وکیل تھا لیکن بینک سے خریداری کے وقت گاہک مشتری ہے، لہذا اس بیع کے وقت گاہک کو وہ تمام خیارات حاصل ہوں گے جو ایک مشتری کو حاصل ہوتے ہیں حتیٰ کہ اگر گاہک چاہے تو عیب کی وجہ سے وہ سامان رد کر کے خریداری سے انکار بھی کر سکتا ہے۔

گاہک کو ملنے والے اس اختیار کا ذکر صراحۃً حضرت حکیم الامتہ رحمہ اللہ تعالیٰ کے فتویٰ میں موجود ہے۔ ملاحظہ ہو:

”سوال (۳۶): زید نے عمرو سے کہا میں تم کو روپیہ دیتا ہوں اور تمہارے لانے کی

اور بار برداری کی اجرت اور کرایہ دیتا ہوں تم میرے اجیر بن کر مال لا دو تاکہ پھر تم اس مال میں نقص نہ بتاؤ۔

الجواب: اس کہنے سے عمرو کا حق مال کو ناقص بتلانے کا وقت بیع مراہجہ فیما بینہما زائل نہیں ہوا عمرو کو مثل مشتری اجنبی کے تمام حقوق حاصل ہیں البتہ زید کو یہ اختیار ہے کہ جس وقت عمرو اجیر وکیل ہونے کی حیثیت سے مال لایا ہے اگر ناقص مال لانے سے منع کر دیا تھا تو ناقص ہونے کی صورت میں عمرو سے بوجہ مخالفت کرنے کے روپیہ لے لے مگر جب مال کو قبول کر لیا تو زید کو تو کوئی حق نہیں رہا مگر عمرو کو یہی حق حاصل ہے۔“

(امداد الفتاویٰ ۳/۴۱)

خلاف شرع امر نمبر ۴: قبضہ امانت کی قبضہ ضمان میں تبدیلی:

کتاب ”غیر سودی بینکاری“ میں اس عنوان کے تحت ہندوستان کے ایک معروف عالم دین حضرت مولانا مفتی محمد زید باندوی صاحب مدظلہ کے ایک مقالے، جس میں انہوں نے غیر سودی بینکوں میں مراہجہ پر بحث کی ہے، سے مفصل تحریر جو قبض سے متعلق ہے، نقل فرمائی گئی ہے۔ پہلے پوری تحریر ملاحظہ فرمائیں:

تجدید قبض کی بحث

البتہ مذکورہ بالا صورت میں یہ بحث باقی رہ جاتی ہے کہ وکیل بالشراء نے جب سامان خریدا اور موکل (ادارہ) کی طرف سے بھی قبضہ کر لیا تو ظاہر ہے کہ یہ قبضہ بر بناء وکالت موکل کی طرف سے ہوا..... اور یہی وکیل جب اسی سامان کو ادارے سے خریدے گا تو مشتری ہوگا اور ادارے کی حیثیت بائع کی ہوگی۔

اب یہاں پر یہ سوال پیدا ہوتا ہے کہ وکیل بالشراء کا بیع پر سابق قبضہ (جو بحیثیت وکیل تھا) حادث قبضہ کے لئے کافی ہوگا یا نہیں جواب بحیثیت مشتری کے ہوگا۔

﴿قبضہ کے اقسام﴾

اس سلسلہ میں فقہاء کرام نے جو ضابطہ تحریر فرمایا ہے اس کا حاصل یہ ہے کہ قبضہ کی دو قسمیں ہیں: قبضہ امانت، قبضہ ضمان، پھر قبضہ ضمان کی دو قسمیں ہیں: ضمان بنفسہ، ضمان لغيرہ۔ ہر ایک کا حکم جدا گانہ ہے۔

۱۔ مشتری کو اگر بیع پر پہلے سے قبضہ حاصل ہے اور وہ قبضہ ضمان بنفسہ کا ہے، مثلاً غاصب کا قبضہ شے مغضوب پر۔ اس کا حکم یہ ہے کہ بیع موجود ہو یا نہیں، بہر حال سابق قبضہ جدید قبضہ کے لئے کافی ہوگا اور تجدید قبضہ کی ضرورت نہ ہوگی، کیونکہ غاصب کا قبضہ ضمان بنفسہ ہے اور مغضوب شے بہر صورت مضمون بنفسہ ہے۔

۲۔ اور اگر بیع پر مشتری کا قبضہ ضمان لغيرہ کا ہے، مثلاً شے مرہون پر راہن کا قبضہ، کیونکہ درحقیقت رہن امانت ہوا کرتا ہے البتہ مضمون بالغير (یعنی قرض کی وجہ سے) ہوتا ہے۔ گویا یہ مضمون بنفسہ نہیں بلکہ بالغير ہے۔

اس کا حکم یہ ہے کہ اگر شے مرہون موجود ہو تب تو یہ قبضہ جدید قبضہ کی طرف سے کافی ہوگا ورنہ نہیں۔

۳۔ اور اگر بیع پر مشتری کا قبضہ قبضہ امانت ہے مثلاً عاریت، ودیعت، وکالت، اجارہ کا قبضہ، کہ یہ سارے قبضے قبضہ امانت کہلاتے ہیں۔

ان کا حکم یہ ہے کہ یہ امانت والے قبضے ضمان والے قبضہ (یعنی بیع کے لئے) کافی نہ ہوں گے بلکہ تجدید قبضہ شرط ہے۔ یہ ساری تفصیل شرح و بسط کے ساتھ بدائع الصنائع میں منقول ہے۔

وَجُمْلَةُ الْكَلَامِ فِيهَا أَنَّ يَدَ الْمُشْتَرِي قَبْلَ الشَّرَاءِ إِمَّا أَنْ كَانَتْ يَدَ ضَمَانٍ وَإِمَّا أَنْ كَانَتْ يَدَ أَمَانَةٍ فَإِنْ كَانَتْ يَدَ ضَمَانٍ فَإِمَّا أَنْ كَانَتْ يَدَ ضَمَانٍ بِنَفْسِهِ وَإِمَّا أَنْ كَانَتْ يَدَ ضَمَانٍ بغيرِهِ ... إلخ أن قال ... وَإِنْ

كَانَتْ يَدُ الْمُشْتَرِي يَدَ أَمَانَةٍ كَيْدِ الْوَدِيعَةِ وَالْعَارِيَةِ لَا يَصِيرُ قَابِضًا (بدائع الصنائع ج ۵/ ص ۲۴۸)

مذکورہ بالا تفصیل کے پیش نظر جب وکیل بالشراء کا قبضہ کرنا قبضہ امانت ہے نہ کہ قبضہ ضمان، اس کا مقتضی یہ ہے کہ یہ قبضہ (جو بحیثیت وکیل تھا) جدید قبضہ کے لئے کافی نہ ہو جواب بحیثیت مشتری ہوگا بلکہ تجدید قبضہ شرط قرار دیا جائے۔ واللہ اعلم

اس لئے بہتر صورت یہ ہے کہ ادارہ کا آدمی خود بیع پر قبضہ کرے اور دوبارہ پھر یہ مشتری جدید معاملہ کر کے بحیثیت مشتری قبضہ کرے۔ واللہ اعلم لیکن اگر ایسا نہیں کیا جاتا بلکہ مشتری سابق قبضہ پر کفایت کرتا ہے تو یہ معاملہ درست ہوگا یا نہیں اس میں کچھ تفصیل ہے۔

﴿قبضہ و تسلیم کی حقیقت﴾

وہ یہ کہ شرعی قبضہ کا یہ مطلب نہیں ہے جو عام طور سے سمجھا جاتا ہے کہ ہاتھوں سے پکڑ لے یا بیع کو منتقل کر کے اپنے مقام پر لے آئے۔

قبضہ کی یہ تفسیر دوسرے ائمہ شافعیہ وغیرہ کے یہاں تو ہے۔

وَقَالَ الشَّافِعِيُّ رَحِمَهُ اللَّهُ: الْقَبْضُ فِي الدَّارِ وَالْعَقَارِ وَالشَّجَرِ بِالتَّحْلِيَةِ. وَأَمَّا فِي الدَّرَاهِمِ وَالذَّنَانِيرِ فَتَنَاوُلُهُمَا بِالْبَرَاجِمِ وَفِي الثِّيَابِ بِالنَّقْلِ (بدائع ج ۵ / ۲۴۴)

لیکن فقہاء احناف کے نزدیک شرعی قبضہ کا مفہوم وسیع ہے۔ ان کے نزدیک قبضہ کا حاصل صرف تخلیہ ہے، اور تخلیہ کا حاصل یہ ہے کہ بائع اور مشتری کے درمیان باعتبار حقیقت یا باعتبار عرف و عادت کے ایسا کوئی مانع اور حائل نہ ہو جو عرفی قبضہ اور تصرف کرنے سے مانع ہو بلکہ بیع اس حال میں ہو کہ مشتری اگر اس میں تصرف کرنا چاہے تو آزادی کے ساتھ تصرف کر سکے گو بیع ابھی بائع کے پاس ہی موجود ہو۔

وَأَمَّا تَفْسِيرُ التَّسْلِيمِ وَالْقَبْضِ فَالتَّسْلِيمُ وَالْقَبْضُ عِنْدَنَا هُوَ التَّخْلِيَةُ وَالتَّخْلِيَةُ هُوَ أَنْ يُخْلَى الْبَائِعُ بَيْنَ الْمَبِيعِ وَبَيْنَ الْمُشْتَرِي بِرَفْعِ الْحَائِلِ بَيْنَهُمَا عَلَى وَجْهِ يَتِمَّكَنُ الْمُشْتَرِي مِنَ التَّصَرُّفِ فِيهِ فَيَجْعَلُ الْبَائِعُ مُسَلِّمًا لِلْمَبِيعِ وَالْمُشْتَرِي قَابِضًا لَهُ. (بدائع ج ۵ / ص ۲۴۴)

لِأَنَّ مَعْنَى الْقَبْضِ هُوَ التَّمْكِينُ وَالتَّخْلِيَةُ وَارْتِفَاعُ الْمَوَانِعِ عُرفًا وَعَادَةً وَحَقِيقَةً (بدائع ج ۵ / ۱۴۸)

وَلِهَذَا كَانَتْ التَّخْلِيَةُ تَسْلِيمًا وَقَبْضًا فِيمَا لَا مِثْلَ لَهُ.

(بدائع ج ۵ / ص ۲۴۴)

قبضہ کی اگر مذکورہ بالا تفسیر کو پیش نظر رکھا جائے جس کا حاصل بائع کی جانب سے تسلیم اور مشتری کی جانب سے قدرت ہے تو ظاہر بات ہے کہ اس طرح کا قبضہ مندرجہ بالا صورت میں بھی پایا جاتا ہے۔ کیونکہ وکیل بالشراء (جو بعد میں مشتری بن رہا ہے) جس کے قبضہ میں بیع موجود ہے (مفروضہ صورت مسئلہ میں) اس کی طرف سے تسلیم تو پائی جاتی ہے، اور ادارہ کو قدرت بھی حاصل ہوتی ہے، اگر ادارہ چاہے تو بیع میں تصرف کرے اور وکیل بالشراء اس میں کچھ نہیں کر سکتا۔ اس لئے اس صورت میں ادارہ کا قبضہ تو حکماً ہو ہی گیا، کیونکہ تخلیہ پایا گیا (گو بیع حقیقہ وکیل بالشراء کے قبضہ میں ہے) اس کے بعد پھر اس کا قبضہ کرنا یہ گویا قبضہ ثانیہ ہے جو بحیثیت مشتری کے ہے۔ واللہ اعلم

اور بیع کا وکیل کے پاس ہی موجود رہنا یہ ادارہ کے قبضہ کے منافی نہیں، بہت سی صورتیں ایسی ہوتی ہیں کہ ایک شے بائع کے پاس موجود ہے۔ لیکن معاملہ ہو جانے کے بعد مشتری کو اس پر قابض کہا جاتا ہے، مثلاً ذیل کے مسئلہ میں:

وَلَوْ اشْتَرَى مِنْ إِنْسَانٍ كُرًّا بِعَيْنِهِ وَدَفَعَ غَرَائِرَهُ وَأَمَرَهُ بِأَنْ يَكْبَلَ فِيهَا فَفَعَلَ صَارَ قَابِضًا سَوَاءً كَانَ الْمُشْتَرِي حَاضِرًا أَوْ غَائِبًا؛ لِأَنَّ الْمَعْقُودَ

عَلَيْهِ مُعَيَّنٌ وَقَدْ مَلَكَهُ الْمُشْتَرِي بِنَفْسِ الْعَقْدِ فَصَحَّ أَمْرُ الْمُشْتَرِي؛ لِأَنَّهُ تَنَاولَ عَيْنًا هُوَ مِلْكُهُ فَصَحَّ أَمْرُهُ وَصَارَ الْبَائِعُ وَكَيْلًا لَهُ وَصَارَتْ يَدُهُ يَدَ الْمُشْتَرِي. وَكَذَلِكَ الطَّحْنُ إِذَا طَحَنَهُ الْبَائِعُ بِأَمْرِ الْمُشْتَرِي صَارَ قَابِضًا. (بدائع ج ۵ / ص ۲۴۷)

اس لئے مذکورہ بالا تصریح کے پیش نظر یہ کہنے کی گنجائش نظر آتی ہے کہ اگرچہ بیع وکیل بالشراء کے پاس موجود ہے، لیکن تسلیم و تمکین کی وجہ سے حکماً (نیا) قبضہ پایا گیا اسلئے یہ صورت بھی جائز ہونا چاہیے۔

جس کی تائید اس سے بھی ہوتی ہے کہ فقہاء نے قبضہ امانت کو باوجود یکہ قبضہ ضمان کے لئے کافی نہیں سمجھا، لیکن اس کے بعد ان الفاظ میں اس قسم کی صورتوں کا استثناء بھی فرمایا ہے جن میں حکماً قبضہ (قدرت تصرف) پایا جاتا ہے۔

لَا يَكُونُ قَابِضًا إِلَّا إِذَا ذَهَبَ الْمُودِعُ أَوْ الْمُسْتَعِيرُ إِلَى الْعَيْنِ وَانْتَهَى إِلَى مَكَانٍ يَتِمَّكَنُ مِنْ قَبْضِهَا فَيَصِيرُ الْآنَ قَابِضًا بِالتَّخْلِيَةِ.

(البحر الرائق ج ۶ / ص ۸۷، شامی ج ۴ / ص ۱۱۲)

لَا يَصِيرُ قَابِضًا إِلَّا أَنْ يَكُونَ بِحَضْرَتِهِ أَوْ يَذْهَبَ إِلَى حَيْثُ يَتِمَّكَنُ مِنْ قَبْضِهِ بِالتَّخْلِيَةِ (بدائع ج ۵ / ص ۲۴۸)

غالباً یہی وجہ ہے کہ حضرت تھانویؒ نے ثمن کے ادھار کے ساتھ بیع مرابحہ کا جواز تجدید قبضہ کے بغیر اس صورت میں تحریر فرمایا ہے جس میں مال لانے والے کی حیثیت اجیر کی ہوتی ہے اور ظاہر بات ہے کہ وہ بھی قبضہ امانت ہے۔ ملاحظہ ہو:

”عمر و نے زید کو ۹۷ روپے مال لانے کے واسطے دیئے، اور تین روپے خریداری کی اجرت دی۔ زید نے مال خرید کر اپنے ہی مکان یا دکان پر اتارا، عمرو کے مکان دکان پر نہیں اتارا۔ عمرو نے مال منگوانے کے قبل شرط کر لی تھی کہ جس وقت تم ہمارا مال جوڑو ادو

گے ہم کو اختیار ہوگا، خواہ ہم تم کو دیں یا اپنے مکان پر لے جائیں اور تم کو نہ دیں، عمرو نے جوڑنے کے بعد زید سے دریافت کیا کہ یہ مال تم کس طرح خریدتے ہو؟ زید نے کہا پانچ ماہ کے لئے لیتا ہوں اور اٹھارہ روپے کے منافع سے دوں گا۔

جواب: یہ بیع مراہجہ بتا جیل الثمن ہے اور بقیہ مذکورہ سوال درست ہے۔

(امداد الفتاویٰ ج/۳ ص ۴۲، سوال ۳۹)

خلاصہ کلام

یہ کہ صورتِ مسئلہ میں وکیل بالشراء کا اس بیع کو مؤکل سے خرید لینے میں کوئی حرج نہیں اور ابتداءً اس کا قبضہ قبضہ وکالت منجانب مؤکل تھا اور ثانیاً اس کا قبضہ بحیثیت مشتری تھا۔ تجدید قبضہ شرط ضرور ہے لیکن حکمی و معنوی طور سے قبضہ ثانیہ پایا جاتا ہے۔ اور جس طریقہ سے بائع مشتری کا وکیل بن سکتا ہے، اور یہ وکیل بنانا ہی قبضہ کے قائم مقام ہوتا ہے، جیسا کہ ما قبل کی بدائع کی عبارت میں گزرا، اسی طرح وکیل بالشراء کا مشتری بننا اور مؤکل کا بائع بننا بھی درست ہوگا۔ یعنی جس طریقہ سے وکالت اور بیع و شراء علی سبیل التعاقب بغیر کسی فصل و حقیقی تجدید قبضہ کے بغیر جمع ہو سکتے ہیں، اسی طرح یہاں بھی وکالت اور بیع و شراء بغیر کسی فصل و تجدید قبضہ کے جمع ہو جائیں گے۔ واللہ اعلم۔“ (جدید فقہی مباحث، بحث المراءجہ، مقالہ از مفتی محمد زید باندوی صاحب ج: ۳ ص:

۲۸۳ تا ۲۸۸، طبع: ادارۃ القرآن)۔..... (غیر سودی بینکاری ص ۲۲۸ تا ۲۳۳)

اس تحریر سے یہ ثابت کرنا چاہتے ہیں کہ وکیل بالشراء کا قبضہ (جس نے پہلے اس شے پر بحیثیت وکیل امانتاً قبضہ کیا تھا اب اس کا اپنے لئے قبضہ ملک بدوں مؤکل کو لوٹائے) صحیح ہے۔

اقول! اولاً: تو حضرت باندوی مدظلہ کی تعمیم قبض جو ”قدرت تصرف“ کے عام مفہوم سے فرما چکے ہیں، یقین ہے کہ مجوزین حضرات کی علمی دیانت بھی اس کو ماننے سے

قاصر ہوگی۔

ثانیاً: اس تعیم کے پیش نظر بیع پر قبضہ کرنے سے پہلے بیع کے ہلاک ہونے کا ضمان عادیہ کبھی بھی بائع پر نہیں آئے گا۔

ثالثاً: صفحہ نمبر ۲۳۲ پر بدائع کی جو عبارت علامہ باندوی مدظلہ نے نقل فرمائی ہے اس میں ”و دفع غرائره“ (اپنے تھیلے دے دیے) اور ”الطحن“ (پسوانا) کی شرط لغو ہونی چاہیے کیونکہ اس سے پہلے ”قدرت تصرف“ کے عام مفہوم سے قبضہ ہو چکا، اگر لغو نہیں تو یہ تعیم باطل، اور امید ہے کہ حضرت مدظلہ بھی علامہ باندوی مدظلہ کے لحاظ میں بدائع کی شرط کو لغو نہیں فرمائیں گے۔

جب بدائع کی عبارت مفید مدعا نہ رہی تو اب اس عبارت پر تفریع کرتے ہوئے یہ فرمانا:

”اس لئے مذکورہ بالا تصریح کے پیش نظر یہ کہنے کی گنجائش نظر آتی ہے کہ اگرچہ بیع

وکیل بالشراء کے پاس موجود ہے لیکن تسلیم و تمکین کی وجہ سے حکماً (نیا) قبضہ پایا گیا اس

لئے یہ صورت بھی جائز ہونی چاہیئے،“

کسی طرح بھی درست نہ ہوگا۔

رابعاً: صاحب البحر اور علامہ شامی رحمہما اللہ تعالیٰ کی عبارات سے بھی جو نتیجہ نکالا گیا ہے وہ بھی تسامح ہی تسامح ہے اور ظن غالب ہے کہ مجوزین حضرات میں سے کوئی بھی اس سے انکار نہیں فرمائیں گے۔ اگر صاحب بحر اور علامہ شامی رحمہما اللہ تعالیٰ کی اس عبارت سے ”قدرت تصرف“ کا عام مفہوم ثابت ہوتا تو ”الا اذا ذهب المستعیر الى العين“ اور ”انتهی الى مكان“ کی شرط نہ ہوتی کیونکہ ان شرائط کے بغیر بھی تو ”قدرت تصرف“ بالمعنی العام پایا جا رہا ہے۔ معلوم ہوا کہ علامہ ابن نجیم اور علامہ شامی رحمہما اللہ تعالیٰ کی عبارت بھی مثبت مدعا نہیں، لہذا اس سے بھی اپنے مطلب کا نتیجہ نکالنا کسی طرح درست

نہیں۔

خامساً: آخر میں پیش کردہ بدائع کی عبارت بھی دعویٰ کے خلاف ہے کیونکہ ”لا یكون قابضاً الا أن يكون بحضرته“ اور ”أو يذهب الى حيث يتمكن من قبضه“ کی شرط دعویٰ کی تردید کر رہی ہے۔ کیونکہ قبض بمعنی ”قدرت تصرف“ ان شرائط کے بغیر بھی پایا جا رہا ہے تو بلاوجہ ان شرائط کا ذکر کیوں کیا گیا ہے؟ ان کے ذکر کا فائدہ کیا ہے؟

سادساً: حضرت تھانوی رحمہ اللہ تعالیٰ کے فتویٰ کا جو مدار بتایا گیا ہے وہ بھی درست نہیں کیونکہ موکل نے جوڑنے (شمار کرنے) کے بعد زید سے دریافت کیا کہ یہ مال تم کس طرح خریدتے ہو الخ (غیر سودی بینکاری ۲۳۳)

تو موکل کا اپنے لئے شمار کرنا یہ اس کا قبضہ ہے لہذا اس سے اجیر کا امانتاً قبضہ ختم ہو گیا اب بیع کے بعد جو قبضہ ہوگا وہ جدید قبضہ ہوگا۔

افسوس! اردو کی اتنی واضح عبارت اور پھر بھی حضرت تھانوی رحمہ اللہ تعالیٰ کے ذمہ دیدہ دانستہ اتنی بڑی غلط بات لگانا کیونکر جائز ہو سکتا ہے؟

سابعاً: صفحہ نمبر ۲۳۳ پر ”خلاصہ کلام“ کے تحت جو نتیجہ نکالا ہے وہ بھی بالکل غلط ہے کیونکہ بائع کا جو وکیل مشتری بنتا ہے اس میں ایک تو یہ ہے کہ بائع کا قبضہ قبضہ ضمان ہے اور دوسری بات یہ ہے کہ وکیل کی حیثیت سے جب عمل کرے گا یعنی بوروں میں جب غلہ بھرے گا یا پسوائے گا تو قبضہ شمار ہوگا، جب موکل کے لئے یہ عمل کیا تو اس عمل کی وجہ سے قبضہ ہو گیا۔ اگر صرف وکیل بنانے سے قبضہ تام ہوتا تو عمل کی شرط نہ لگاتے، جبکہ صورت زیر بحث میں پہلا قبضہ قبضہ امانت ہے نہ کہ قبضہ ضمان اور دوسرا قبضہ ضمان ہے، جو کہ پہلے سے قوی ہے اور بناء الضعيف على القوي کی تو مثالیں ملتی ہیں جبکہ بناء القوي على الضعيف کو ہر جگہ درست کہنا مشکل ہے۔

خلاف شرع امر نمبر ۵: تاخیر قسط کی صورت میں التزام تصدق کے نام سے جرمانہ لینا:

اس کی تفصیل ماقبل میں کاراجارہ کی وجوہ فساد میں سے ”خلاف شرع امر نمبر ۴:“ تاخیر قسط و کرایہ کی صورت میں التزام تصدق کے نام سے مالی جرمانہ لگانا“ عنوان کے تحت تفصیلاً ملاحظہ فرمائیں۔

خلاف شرع امر نمبر ۶: بیع کا بینک کے ضمان میں نہ آنا:

”بیع کا بینک کے ضمان میں نہ آنا“ کے عنوان کے تحت بینک اور خریدار کے مابین مراہجہ ایگریمنٹ کی وہ شق جس میں خریدار بینک سے مراہجہ خریداری کا وعدہ کرتا ہے، کا ترجمہ کرتے ہوئے کتاب ”غیر سودی بینکاری“ میں تحریر ہے:

”ہم آپ سے وہ اثاثے فوراً مراہجہ کی بنیاد پر خرید لیں گے اور اگر ہم نے ایسا نہ کیا تو ہم ذمہ داری لیتے ہیں کہ کسی ایسے حقیقی نقصان کی ہم تلافی کریں گے جو وہ اثاثے کسی تیسرے فریق کو بیچنے کے نتیجے میں آپ کو پہنچے بشرطیکہ وہ متوقع نفع کا نقصان نہ ہو۔“

(غیر سودی بینکاری ص ۲۲۲)

تبصرہ: یہ شرط کہ ”ہم آپ سے وہ اثاثے فوراً مراہجہ کی بنیاد پر خرید لیں گے اور اگر ہم نے ایسا نہ کیا تو ہم ذمہ داری لیتے ہیں کہ کسی ایسے حقیقی نقصان کی ہم تلافی کریں گے“ مفسد عقد ہے یا نہیں؟ فوراً کی مدت کیا ہے؟ یہ جہالت مفضیہ الی النزاع ہے یا نہیں؟ (بشرطیکہ کوئی حق بات سننے کے لئے تیار ہو ورنہ ظالم کی کوئی شرط بھی مفضی الی النزاع نہیں، کیونکہ مظلوم کو زبان ہلانے کی بھی اجازت نہیں)۔ آگے فرماتے ہیں:

”اب سنئے کہ اصل حقیقت کیا ہے؟ اگر وہ وکیل کی تعدی کے بغیر ہلاک

ہو جائے یا اس میں کمی آجائے تو نقصان بینک کا ہو“۔ (غیر سودی بینکاری ۲۲۵)

تبصرہ: فرماتے ہیں: کمی ہو جائے تو نقصان بینک کا ہو..... حالانکہ پہلے اصل عبارت میں فوراً خریدنے کی شرط کا حیلہ خود بینک کو اس مقصد کے لئے بتایا گیا ہے تاکہ اچانک کم ہونے کی صورت میں کمی کے نقصان سے بینک کو بچایا جائے۔

خریداری کے بعد ایجاب و قبول کے دستاویز کی شرعی حیثیت:

”مراہجہ کے وقت لاگت اور قیمت کا تعین“ کے عنوان کے تحت لکھتے ہیں:

وکالۃ خریداری کے بعد باقاعدہ مشتری کی طرف سے ایجاب بیع کے کاغذات جاتے ہیں اور پھر بینک اسے قبول کر کے فروخت کرتے ہیں اور دستخط ثبت کرتے ہیں اور پھر یہ کاغذات مشتری کو ملتے ہیں (ملخصاً من غیر سودی بینکاری ۲۲۱، ۲۲۲)

تبصرہ: اولاً: تو یہ پوچھنا ہے کہ یہ کاغذات ڈاک کے ذریعے بھیجے جاتے ہیں یا دستی؟

ثانیاً: اس دستاویز کی تکمیل کے لئے کوئی مدت شرط ہے یا نہیں؟

ثالثاً: اگر شرط ہے تو کمی بیشی کی صورت میں بیع اور بیع کے ضمان پر کچھ اثر پڑیگا یا نہیں؟

رابعاً: وکالۃ خریداری کے ایجاب کے دستاویز کے جانے اور قبول کے دستاویز کے واپس آنے کے زمانے میں بیع کہاں، کس کے قبضہ اور کس کے ضمان میں ہوتا ہے؟

خامساً: بینک نے جس بائع سے بواسطہ وکیل مال خریدا ہے، بینک کے بائع بننے کے بعد یہ مال بائع اول کے گودام اور شوروم میں امانت ہوتا ہے یا ضماناً؟ ان تمام تفصیلات کے بعد ایجاب و قبول کے دستاویز کی شرعی حیثیت صحیح طور پر معلوم ہو سکے گی۔

مراہجہ بنوکیہ اور مراہجہ شرعیہ میں واضح فرق:

مراہجہ شرعیہ شروط فاسدہ سے پاک اور ابتداء تا انتہاء شرعی جواز سے آراستہ اور حقیقی تراضی جانین پر مبنی ایک اسلامی عقد ہے، جبکہ مراہجہ بنوکیہ شروط فاسدہ سے آلودہ، شرعی جواز سے محروم اور جبری تراضی پر مبنی ایک غیر اسلامی عقد ہے۔

”مراہجہ کا عملی طریقہ کار“ کے عنوان کے تحت کتاب ”غیر سودی بینکاری“ میں تحریر ہے:

”جہاں تک اس بات کا تعلق ہے کہ بینک کے پاس کوئی سامان موجود نہیں ہوتا بلکہ اس کے پاس جس چیز کا گاہک آتا ہے اسے خرید کر گاہک کو بیچتا ہے ظاہر ہے کہ اگر خرید کر اپنی ملکیت اور ضمان میں لا کر بیچے تو اس پر کوئی فقہی اشکال نہیں ہو سکتا، میرے والد ماجد حضرت مولانا مفتی محمد شفیع صاحب رحمۃ اللہ علیہ سے دیوبند میں یہی سوال پوچھا گیا تھا۔ یہ سوال وجواب درج ذیل ہیں:

سوال (۷۳۵) موجودہ وقت میں تجارت کا عام طور پر یہ قاعدہ ہو رہا ہے کہ لوگ اپنے کوتاہ جرتلاتے ہیں اور کسی کسی چیز کی تجارت بھی کر لیتے ہیں لیکن باقاعدہ دکان وغیرہ نہیں رکھتے جب کوئی فرمائش کسی شخص کی آتی ہے تو بازار سے مال خرید کر اس پر اپنا نفع قائم کر کے خریدار کو بھیج دیتے ہیں، کیا یہ منافع جائز ہیں؟

الجواب: اگر اس میں کوئی دھوکہ نہ کیا جائے اور یہ نہ کہا جائے کہ یہاں کے بازار کا یہی نرخ ہے تو منافع جائز ہیں، البتہ بہت زیادہ نفع اس پر لگا کر بہت گراں فروخت کرنا مروت کے خلاف ہے اس لئے اچھا نہیں اور فتاویٰ بزازیہ میں بعض ائمہ حنفیہ (رحمہم اللہ تعالیٰ) سے زیادہ گراں فروخت کرنے کی کراہت نقل کی ہے۔“

(امداد المفتین ۸۴۳، بحوالہ غیر سودی بینکاری ۲۰۹، ۲۱۰)

تبصرہ: حضرت مفتی اعظم پاکستان رحمہ اللہ تعالیٰ نے جس سوال کا جواب دیا ہے اس سوال میں اور مراہجہ بنوکیہ میں زمین و آسمان کا فرق ہے، تعجب ہے کہ اتنے بڑے فرق کو کیسے نظر انداز کیا گیا؟ مراہجہ بنوکیہ کا جواب امداد الفتاویٰ میں ہے، ذرا سوال و جواب دونوں ملاحظہ فرمائیں:

”سوال (۳۴): عمرو نے زید سے کہا تم مجھ کو یک صد روپیہ کا مال جفت پاپوش منگا دو، میں تم سے..... کا منافع دے کر ادھار ایک ماہ کے واسطے خرید کر لوں گا یا جس قدر

مدت کے واسطے تم دو گے اسی حساب سے منافع دوں گا یعنی پانچ روپے ایک صد روپیہ کا منافع ایک ماہ کے واسطے ہے، جب مال آجاوے گا اس وقت مدت ادھار اور منافع کی متعین ہو جاوے گی۔ اس کے جواب میں زید نے کہا کہ میں منگا دوں گا مگر اطمینان کے واسطے بجائے ایک صد کے دو صد کا رقعہ لکھاؤں گا تاکہ تم خلاف عہدی نہ کرو، عمرو نے منظور کیا؟

الجواب: اس میں دو مقام قابل جواب ہیں ایک یہ کہ زید و عمرو میں جو گفتگو ہوئی یہ وعدہ محضہ ہے کسی کے ذمہ بحکم عقد لازم نہیں اگر زید کے منگانے کے بعد بھی عمرو انکار کر دے تو زید کو مجبور کرنے کا کوئی حق نہیں پس اگر عرف و عادت میں عمرو مجبور سمجھا جاتا ہو تو یہ معاملہ حرام ہے ورنہ حلال الخ“ (امداد الفتاویٰ ۳۰/۳)

تبصرہ: مراجمہ بنوکیہ ایسے وعدوں میں جکڑا ہوا ہے جن کا پورا کرنا بقول حضرت حکیم الامت رحمہ اللہ تعالیٰ لازم نہیں، بلکہ پورا کرنے کو لازم سمجھنا حرام ہے۔ مشتری کو نہ لینے کا حق ہوتا ہے، منافع میں کمی زیادتی کا اختیار ہوتا ہے اور ثمن واقعی سے زیادہ لینا حرام ہوتا ہے۔

تنبیہ: امداد المفتین کے سوال و جواب میں نہ اس قسم کی شروط کا ذکر ہے اور نہ ان کے حکم کا، جبکہ بینکوں کے مراجمہ میں یہ ساری شرطیں موجود ہیں۔ جیسا کہ تفصیل گزر چکی ہے۔

مراجمہ اور سودی قرض میں فرق:

اس عنوان کے تحت تحریر ہے:

”دونوں میں متعدد فرق ہیں جو درج ذیل ہیں۔

”(۱) سودی قرض میں بینک کو اس بات سے غرض نہیں ہوتی کہ قرض لینے والا اس قرض کو کہاں استعمال کرے گا۔ یہ قرض کسی بھی مقصد کے لئے لیا جاسکتا ہے چنانچہ بسا اوقات یہ قرض اپنے واجب الاداء بلوں کی ادائیگی کے لئے کبھی اپنے ملازمین کو تنخواہیں

دینے کے لئے اور کبھی اپنی ذاتی ضروریات میں خرچ کرنے کے لئے حاصل کیا جاتا ہے۔ اس کے برخلاف مراجمہ صرف اسی صورت میں ممکن ہے جب بینک کے گاہک کو واقعی کوئی چیز خریدنی ہو لہذا مراجمہ نہ بلوں کی ادائیگی کے لئے استعمال ہو سکتا ہے نہ تنخواہیں دینے کے لئے نہ اور ڈرافٹ کے لئے یہ اسی صورت میں استعمال ہوگا جب واقعی کوئی خریداری مقصود ہو“ (غیر سودی بینکاری ص ۲۳۵)

تبصرہ: مراجمہ ان مقاصد کے لئے کیوں استعمال نہیں ہو سکتا؟ کیا یہ ممکن نہیں کہ بینک سے کوئی چیز مراجمہ پر لے اور جس سے بینک کا وکیل بن کر لیا تھا اسی کو واپس کر کے بینک کا دیا ہوا پیسہ لے کر ان مقاصد کے لئے استعمال کرے جیسے بیع عینہ والے کرتے ہیں بینک کو تو عینہ وغیرہ سے کوئی بھی تعلق نہیں بلکہ بینک کو تو مال کے کاغذات کے علاوہ اصل مال دیکھنے اور اس کے موجود ہونے کی بھی نہ ضرورت نہ حاجت۔

نیز یہ بھی عین ممکن ہے کہ کسی فیکٹری میں مال پڑا ہوا موجود ہو لیکن تنخواہوں کی رقم موجود نہ ہو اور اس کے کئی شریک ہوں جن میں سے بعض عارضی طور پر بینک سے رقم وصول کرنے کے لئے پوری فیکٹری کے مالک بن چکے ہوں اور بعض مال کے مالک، اسی طرح وہ بینک سے پیسے نکلوا کر تنخواہوں وغیرہ دوسری ضرورتوں میں استعمال کریں..... فرق صرف اتنا ہوگا کہ سودی بینک ان کاموں کے لئے براہ راست رقم دیتے ہیں اور یہ بالواسطہ..... اور اس فرق کا اثر جواز اور عدم جواز پر کتنا پڑتا ہے؟ یہ اپنی جگہ ایک مستقل بات ہے، اگر اس کو سود سے بچنے کا حیلہ کہا جائے تو جائز اور سود کھانے کا حیلہ کہا جائے تو حرام! جیسا کہ حضرت مولانا مفتی محمود حسن گنگوہی رحمہ اللہ تعالیٰ نے فرمایا ہے:

”اس لئے سود حاصل کرنے کے لئے کوئی حیلہ اور تدبیر اختیار کرنا ممنوع ہے، اور سود

سے بچنے کے لئے تدبیر اختیار کرنا درست ہے“

(فتاویٰ محمودیہ ۲۲ تا ۲۲۶ ط: قدیم، غیر سودی بینکاری ۲۰۶، ۲۰۷)

”(۳) مراحمہ میں چونکہ بینک کوئی چیز خرید کر بیچتا ہے، اس لئے وہ چیز پہلے اس کے ضمان میں آتی ہے، اور آگے بیچنے سے پہلے اگر وہ ہلاک ہو جائے تو نقصان بینک کو اٹھانا پڑتا ہے، جبکہ سودی قرضوں میں بینک اس قسم کا کوئی خطرہ نہیں ہوتا۔ اگرچہ عام طور سے بینک کے قبضہ میں اس چیز کے رہنے کا دورانیہ بہت مختصر ہوتا ہے۔“

(غیر سودی بینکاری/۲۳۶)

تبصرہ: دونوں میں عادتاً ہلاکت کا خطرہ نہیں ہوتا صرف امکانی احتمال کے درجہ میں اسلامی بینک میں ہلاکت کا خطرہ ہوگا کیونکہ یہ اختصار اتنا ہوتا ہے جس میں عادتاً ہلاکت کا احتمال نہیں ہوتا، اور شاید شرعاً یہ معتبر ہی نہ ہو۔

آگے فرماتے ہیں:

”لیکن بعض صورتوں میں یہ وقفہ کافی لمبا بھی ہو جاتا ہے اور ایسی صورتیں عملاً پیش آتی ہیں کہ بینک کو اس چیز کی تباہی کا نقصان برداشت کرنا پڑا ہے“ (حوالہ بالا)

تبصرہ: مجوزین حضرات نے بینک کو ہر چھوٹے بڑے نقصان سے بچانے کے لئے جو تدابیر بتلائی ہیں ان کے پیش نظر تو عملاً ایک بار بھی نقصان نہیں ہونا چاہیے..... جب چھوٹے نقصان سے بینک کو مکمل تحفظ دے چکے تو بڑے نقصان سے تو بطریق اولی تحفظ دے چکے ہونگے، بلکہ دے چکے ہیں، اور وہ اس طرح کہ ”تکافل“ کے نام سے بیمہ کو قائم فرمایا۔ بینک ”تکافل“ کا پورا خرچہ مع نفع/سود، گاہک ہی کے ذمہ ڈالتا ہے اور ہلاکت کی صورت میں تکافل سے وصول کرتا ہے تو بینک کو نقصان کب ہوتا ہے؟

”(۴) سودی قرضوں میں اگر مقرض شخص اپنا قرض ادا نہ کرے تو اس کا سود بڑھتے رہنے کی وجہ سے بینک کی آمدنی مسلسل بڑھتی جاتی ہے غیر سودی بینکاری میں اگرچہ مقرض تنگ دستی کی وجہ سے بروقت ادائیگی نہ کر سکے تو اسے کوئی اضافی رقم دینی نہیں پڑتی

البتہ اگر مالدار ہونے کے باوجود بروقت ادائیگی نہ کرے تو اسے تاخیر کے مطابق رقم صدقہ کرنی پڑتی ہے مگر اس سے بینک کی آمدنی میں کوئی اضافہ نہیں ہوتا“

(غیر سودی بینکاری/۲۳۶)

تبصرہ: یہ بھی درحقیقت نام ہی کا فرق ہے کسی مذہب میں لزوم التزام صدقہ بوقت مراحمہ واجارہ جائز نہیں۔ یہ طیب خاطر کے بغیر صرف صدقہ کے نام سے لوگوں پر ڈاکہ ڈالنا اور جبراً ان کے مال کو باطل طریقہ پر ہڑپ کرنا ہے نیز یہ کہنا کہ اس سے بینک کی آمدنی میں کوئی اضافہ نہیں ہوتا محلّ کلام ہے کیونکہ علماء نے جب بینک کو مشورہ دیا تھا کہ ”یہ فنڈ بینک کی بجائے کسی ثالث کی تحویل میں رہے“ تو بینک نے اس مشورہ کو قبول نہیں کیا اور اپنی ہی تحویل میں رکھنے پر مُصر رہا۔

علماء کی اس تجویز کو رد کرنا اس بات کی طرف واضح اشارہ ہے کہ اس میں بینک کا نفع ضرور ہے ورنہ جمع کرنے اور پھر خیراتی کاموں میں صرف کرنے کا بوجھ ہرگز ہرگز نہ اٹھاتا..... لہذا یہ فرق صرف زبانی جمع خرچ ہی لگتا ہے۔

”(۵) سودی بینکوں میں ایک شخص سودی قرض لے کر جو ناجائز اور حرام کام کرنا

چاہے، کر سکتا ہے سودی بینک کو اس سے کوئی سروکار نہیں ہوتا لیکن غیر سودی بینکاری میں مراحمہ اسی وقت کیا جاسکتا ہے جب خریدی جانے والی چیز شرعاً حلال ہو چنانچہ ایسی چیزوں کی خرید و فروخت مراحمہ کے ذریعے ممکن نہیں ہے جن کو ملکیت میں لانا شرعاً حرام یا ناجائز ہے، مثلاً سینما، لاٹری کے ٹکٹ، سودی اداروں کے حصص یا سودی بانڈ وغیرہ

(غیر سودی بینکاری/۲۳۶)

تبصرہ: اولاً: پہلا سوال یہ ہے کہ کیا مقرض مطلق کو مستقرض کے ان منکرات کی وجہ سے گناہ ہوگا؟

ثانیاً: دوسرا سوال یہ ہے کہ کیا مراہجہ کو عینہ یا جعلی کارروائی کے ذریعہ نقد رقم کے وصول کا ذریعہ بنا کر پھر ان نقد کو خلاف شرع امور میں استعمال کرنا جائز ہے؟ کان ادھر سے پکڑو یا ادھر سے.....

”(۶) سودی بینکوں میں جو قرضے جاری کئے جاتے ہیں چونکہ ان کا حقیقی اثاثوں سے براہ راست کوئی رابطہ نہیں ہوتا اس لئے وہ اُس مصنوعی زر پیدا کرنے کا بہت بڑا سبب ہوتے ہیں جن کے پیچھے کوئی حقیقی مالیت نہیں ہوتی اور جس کی وجہ سے پوری دنیا کی معیشت ایک غبارہ کی شکل اختیار کر گئی ہے، مراہجہ میں یہ ممکن ہی نہیں ہے۔“

(غیر سودی بینکاری/۲۳۷)

تبصرہ: بے شک!..... لیکن اس مراہجہ میں ممکن نہیں جو سود کھانے کے لئے بطور حیلہ استعمال نہ ہوتا ہو اور جس مراہجہ کو سود کھانے کے لئے بطور حیلہ کے استعمال کیا جاتا ہو اس میں اور سودی قرضوں میں سارا کا سارا بوجھ گاہک اور خریدار پر برابر پڑتا ہے۔ اگر آج کوئی اسلامی اسکالر مراہجہ سے ہٹ کر کوئی اور آسان صورت سود کھانے کی بتا دے تو یقیناً بینک فوراً البیک کہے گا اور مراہجہ کو ٹھوک پھینک دے گا..... کیونکہ اس کا مقصد تجارت اور مراہجہ و اجارہ ہے ہی نہیں بلکہ بینک بے چارہ تو بوجہ مجبوری ان مراہجات و اجارات کے حیلوں کے بکھیڑوں میں گرفتار ہے۔

الحاصل حقیقی اور اصلی مراہجہ اور سودی قرض میں تو زمین آسمان کا فرق ہے لیکن مراہجہ بنوکیہ اور سودی قرض میں فرق بتلانا شاید کہ قبول نہ افتد۔

”(۷) سودی قرضوں میں ہر وقت یہ بات ممکن ہے کہ بینک اپنے واجب الوصول قرضے کسی دوسرے کو بیچ دے اور سودی اداروں میں قرضوں کی خرید و فروخت کا عام چلن ہے، لیکن مراہجہ میں جو رقم واجب الاداء ہوتی ہے، وہ شرعاً کسی اور کو فروخت نہیں کی

جاسکتی اور اس طرح قرضوں کی خرید و فروخت سے جو سنگین خرابیاں پیدا ہوتی ہیں اور جو موجودہ معاشی بحران کا بہت بڑا سبب ہیں، مراہجہ کے عقود ان سے پوری طرح محفوظ ہیں“ (غیر سودی بینکاری/۲۳۷)

تبصرہ: مراہجہ بلکہ اجارہ کے ذریعہ حاصل ہونے والی اشیاء اور ان کی اقساط کا، بینک کے ناقص نظام کی وجہ سے دوسرے پر فروخت کرنا اور اُس کے ذمہ کی طرف منتقل کرنا عام معمول ہے بلکہ اس کے سد باب کے لئے بینک کے پاس کوئی نظام اور تدبیر ہی نہیں ہے۔

”(۸) سودی بینکوں میں قرض لینے والے سرمایہ دار اپنی سہولت کے لئے بینک سے دن رات یہ معاملہ کرتے رہتے ہیں کہ قرض کی میعادیں اور قسطیں بدل کر ہمارے سود میں کمی اور اضافہ کر دو جسے Rescheduling کہا جاتا ہے۔ مراہجہ میں جو قیمت ایک مرتبہ متعین ہوگئی، وہ ہمیشہ کے لئے متعین رہتی ہے اور اس میں کمی بیشی نہیں ہو سکتی..... (غیر سودی بینکاری/۲۳۷)

تبصرہ: مراہجہ اور اجارہ میں وہ مجبور لوگ جن کے پاس پہلے رقم نہیں تھی بعد میں آگئی اس وجہ سے وہ اپنی قسطیں جلدی ختم کروانا چاہتے ہیں ان کو اجازت دینا چاہیے نیز اس کے جواز کی کوئی صورت بھی محنت کر کے ڈھونڈ لانا چاہیے۔